

உ

முருகன் துணை.

தமிழ் இலக்கிய வரலாறு.

இரண்டாம் பதிப்பு.

ஆசிரியர்:

பேராசிரியர். கா. சுப்பிரமணிய பிள்ளை, எம்.ஏ., எம்.எல்.,

வழக்கறிஞர்,

திருநெல்வேலி

மணி வாசக மன்றம்,

திருநெல்வேலி.

1935.

உரிமைகள் ஆசிரியர்க்கே.

லோகாம்பிகை

தென்காசி.

முதற்பதிப்பின் முன்னுரை.

ஒரு மொழியின் இலக்கியவரலாறானது அம் மொழியிலுள்ள செவ்விய நூல்களின் தோற்றத்தை புந் தன்மையைபுங் கால முறைக்கேற்ப வகுத்துக் காட்டி அம்மொழிபேசும் மக்களது கருத்துக்கள் இலக்கியங்களுள் எம்முறையி லமைந்துள்ளன வென் றும், அவர்களது மனவாழ்க்கையின் வரலாற்றினை அவர்கள் இலக்கியங்கள் எவ்வாறு விளக்கிக் காட்டுகின் றன என்றுந் தெரித்து, இலக்கிய மென்பது மக்கள் வாழ்க்கைப் படம் என்று தெளிவுற அறிவுறுத்துங் நூலாகும். அத்தகைய நூல் ஆங்கிலம் முதலிய மேலைநாட்டு மொழிகளுக்குச் செம்மையாக அமைந் துள்ளது. வடமொழிக்கும் ஆங்கிலமொழிப் புலவ ரொருவராலும் பிறராலும் அஃது எழுதப்பட்டுள் ளது. நமது தமிழ் மொழிக்குச் சுருக்கமாயதோ ரழ கிய இலக்கிய வரலாறு திருவாளர் M. S. பூசணலிங் கம் பிள்ளையவர்களால் ஆங்கிலத்தில் வெளியிடப் பட் டிள்ளது. தமிழிலே சுன்னாகம் குமாரசாமிப் புலவர் எழுதிய புலவர் சரித்திரம் என்னும் நூல் காலமுறைக் கேற்ப எழுதப்படவில்லை. தக்க புலவர்கள் சிலரைப் பற்றிய குறிப்பும் அதன்கண் காணப்படுமாறில்லை. சபா பதி நாவலரவர்களது திராவிடப் பிரகாசிகை யென் னும் நூலும் சிறந்த சில இலக்கியங்களின் இயல்பையே கொஞ்சுத்து இயம்புகின்றது. அதனை ஓர் இலக்கிய வரலாறென்று முற்றிலுங் கருத இடமில்லை. தஞ்சைத் திருவாளர் சீனிவாசப் பிள்ளையவர்கள் தமிழ் வரலாறு முற்றுப்பெறுமையானும் அவர் கொள்கைகள் சில

ஒவ்வாமையானும் அதனின் வேரையதோர் தமிழிலக்கிய வரலாறு இன்றியமையாததாயிற்று. தமிழேனினுஞ் சிறந்த முறையில் எழுதத் தக்க அறிஞர் அம் முயற்சியை மேற்கொள்ளாமையால் எனது குறைவுபட்ட தமிழறிவுக் கெட்டிய வரை இத்தமிழிலக்கிய வரலாற்றினை எழுதத் துணிந்தனன். இதன்கட் குறைபாடுகள் பல உள்ளன எனினும் அவற்றை அறிஞர் ஆராய்ந்து திருத்தமான கொள்கைகளை வெளியிடுதற்கோர் வாயிலாக இந்நூல் இப்போது வெளியிடப் படுகின்றது.

இதனுள் முதற்கண் தமிழ்மக்கள் வரலாற்றினைச் சுருக்கிக் கூறிய பின்னர்த் தலைச் சங்க நூலாகிய அகத்தியமும் இடைச் சங்க நூலாகிய தொல்காப்பியமும் ஆயப்பட்டன. பின்னர்க்கடைச் சங்க காலத்துப் புலவர் வரலாற்றினை இயம்புமிடத்தே பரணர், கடுவர், நக்கரர் என்னும் மூன்று பெரும் புலவர்கள் வெவ்வேறு காலத்தின ரென்பதும், ஒருவர்க்குப் பின்னொருவராய்த் திகழ்ந்தன ரெனவும் முடிவு கட்டப்பட்டது. அக்காலத்து மூவேந்தர் வரலாறும் அன்றோர் காலத்துப் புலவர் பாடல்களும் ஒரு சிறிது தொகுத்துரைக்கப் பட்டன. கடைச்சங்க காலம் மூன்றாம் நூற்றாண்டின் முற்பகுதியோடு முடிவடைகின்றது. கி. பி. மூன்றாம் நூற்றாண்டின் பிற்பகுதி முதல் நான்காம் நூற்றாண்டின் நடுப்பகுதியின் முடிவு வரையில் உள்ள காலம் மாணிக்கவாசகர் காலத்தைச் சார்ந்த வரலாற்றுப் பகுதிக்குரிய தென்று சுருதப்பட்டது. அதற்குப் பின் ஆறாம் நூற்றாண்டு கால

சமணக்காலம் கணிக்கப்படவில்லை. ஆக்காலத்தே சமணரது கீழ்க்கணக்கு நூல்களும் பெருங்கதை யென்னுங் காப்பியமும் எழுந்து நில்லின. ஆறாம் நூற்றாண்டிலேயே மூர்த்தி நாயனார் மதுரையில் அரசாட்சி யெய்தின காலம் முதல் சைவ நூல்கள் தழைத்தோங்கின. பின்னர் ஏழாம் நூற்றாண்டும் எட்டாம் நூற்றாண்டின் முற்பகுதியும் தேவார காலமாகும். எட்டாம் நூற்றாண்டின் பிற்பகுதி முதல் ஒன்பதாம் நூற்றாண்டின் முடியு வரை வைணவ ஆழ்வார்கள் காலமாகும். பத்தாம் நூற்றாண்டிலே சமணக்கிளர்ச்சி மீண்டும் தொடங்கிச் சிந்தாமணி முதலிய சைனப் பெருங்காப்பியங்கள் எழுந்தன. பத்தாம் நூற்றாண்டே சைவர்களது திருவிசைப்பாக் காலமுமாம். பத்தாம் நூற்றாண்டு முதல் பன்னிரண்டாவது நூற்றாண்டு வரை தமிழ்ப் பெருங்காப்பியக் காலமாகும். பன்னிரண்டு முதல் பதினான்காவது நூற்றாண்டு வரை தொல்காப்பிய உரையாசிரியர்கள் காலமாகும். பதினமூன்றாவது நூற்றாண்டின் சமணரீயக்கங்குன்றி யொழிந்தது. கி. பி. பதினமூன்று முதல் பதினாறாவது நூற்றாண்டு வரை வைணவ மணிப்பிரவாள உரைக் காலமாகும். அருணகிரி நாதரும், வில்லிபுத்தூராரும் சந்த விருத்தங்களின் பொருட்டு வட சொற்களை மிகுதியும் ஆண்டமையால் வடமொழித் தாக்கு மிகுதிப்பட்டகாலம் இதுவேயாகும். கி. பி. பதினாறு முதல் பதினெட்டு முடிய சைவாதீனத்தார் காலமுந் தலபுராணக் காலமுமாகும். கி. பி. பதினேழாவது நூற்றாண்டிலும், பதினெட்டாவது நூற்றாண்டிலும் முறையே மகமது சமயக் கருத்துக்களும் கிறித்துவ சமயக் கருத்துக்களும் தமிழிற் கலந்தன. பதி

னெட்டாவது நூற்றாண்டு முதல் தற்கால உரைநடை நூற்காலம் தொடங்கிற்று. பத்தொன்பதாவது நூற்றாண்டிலே ஆங்கிலச் சார்பு தமிழ்க்கண் மிகுந்து பொதுநோக்கம் சிறப்புற்றது. இருபதாவது நூற்றாண்டிலே புதிய வரலாற் றராய்ச்சிமுறை தொடங்கிற்று.

இதுகாறுங் கூறிய காலப் பகுதிகளிலெழுந்த நூல்களின் வரலாறும், புலவர் வரலாறும் மிகச் சுருக்கி இதனுள் வரையப்பட்டன. இந்நூல் தமிழ்நூல் வரலாற்றினை முற்றிலும் ஒருவாறு தொகுத்துரைப்பதாமாகலின், தமிழிலக்கிய வரலாறென்னும் பெயர் இதற்கு அமைக்கப்பட்டது. இதன்கண் மலிந்துள்ள குறைபாடுகளை ஒழிப்பதற்குத் துணை புரியும் அறிஞர்க்குப் பெரிதும் நன்றி உணர்வல். இந்நூல் அடுத்த பதிப்பில் இதனினுள் திருந்திய வடிவம் அமைபுமென்பது என் நம்பிக்கை.

இதனை எழுதுவதற்குத் துணைபுரிந்த கல்வியி லாக்காவில் பள்ளிக்கூடத் துணைப் பரிசோதகராய் (Junior Deputy Inspector of Schools) இப்போதி லுளவும் திருவாளர் சங்கரலிங்கம் பிள்ளை, பி. ஏ. அவர்களுக்கும், 'செந்தமிழ்ச் செல்வி'ப் பத்திராசிரி யராய்த் திகழ்ந்த பண்டிதர் திரு. பாலசுந்தரம் பிள்ளை (இளவழிகனார்) அவர்கட்கும், நூல் அச்சிடுங்காலை முன்னிதழ்களைத் திருத்தஞ் செய்யத் துணைபுரிந்த பூநீவில்லிபுத்தூர் திரு. கோவிந்த மூப்பனார் (வித்துவான்) முதலிய நண்பர்களுக்கும் எனது நன்றியுணர்வு உரித்தாகின்றது.

திருநெல்வேலி,)

C—6—1930. }

இங்ஙனம்:

கா. சுப்பிரமணியன்.

இரண்டாம் பதிப்புரை.

இந்தப் பதிப்பில் அதிகாரங்களும் அவற்றின் பகுதிகளும் திருந்திய முறையில் வகுக்கப்பட்டுள்ளன. சில திருத்தங்களும் இடம்பெற்றன. அன்பர் இன்னுங் கூறார் திருத்தங்களை இனிது ஏற்றுச் சேர்த்துக் கொள்ள விரும்புகின்றேன். அடுத்த பதிப்பில் நூல் விரிவடைதல் கூடும்.

திருநெல்வேலி, }
6—6—1935. }

இங்ஙனம்,
கா. சுப்பிரமணியன்.

உ
அட்டவணை

அதிகாரம் நிர்.	விபரம்	பக்கம்
1.	தமிழ் மக்கள் யார் ?	1
2.	முச்சங்கங்களின் காலம்	24
3.	பண்டைத்தமிழ்ப் புலவர்	41
4.	கடைச்சங்கக் காலம்	93
5.	தமிழ் மக்களின் நெஞ்சப் பாங்கும் } இலக்கியப் போக்கும் }	112
6.	கடைச்சங்கப் புலவர் வரலாறு	128
7.	கடைச்சங்க நூல்கள்	215
8.	மாணிக்கவாசகர் காலம்	301
9.	சமணர் ஆட்சிக்காலம்	307
10.	தேவாரக்காலம்	336
11.	ஆழ்வார்காலம்	346
12.	திருவிசைப்பாக்காலம்	356
13.	சித்தரும் சித்தர் நூலும்	366
14.	பதினொரந்திருமுறை	373
15.	சமணரது நூற்குளர்ச்சி	381
16.	சைவகாப்பியக் காலம்	396
17.	உரையாசிரியர் காலம்	414
18.	தத்துவ நூல்கள்	429
19.	பாஷகாப்பியக் காலம்	434
20.	சைவ வைணவ வாதம்	450
21.	குமரகுருபர அடிகள் காலம்	456
22.	சிவஞான முனிவர் காலம்	480
23.	ஆங்கிலச்சார்புக் காலம்	487
24.	தற்காலம்	533

திருச்சிற்றம்பலம்.

இ ல க் கி ய வ ர ல ா று.

அதிகாரம் க.

தமிழ்மக்கள்யார் ?

தமிழ் மொழியானது எக்காலத்திலே எந்நாட்டிலே முதன்முதற்றோன்றி எத்தகைய மக்கள் நாவிற்பயின்று வளர்ந்த தென்பதைப்பற்றிய ஆராய்ச்சி சிறிதுகாலமாகப் பல தமிழறிஞரால் நிகழ்த்தப்பட்டு வருகின்றது. தமிழர் என்பார் இந்தியாஊிற்கு வடமேற் புறத்தினின்று இங்கே வந்த பலதிறப்பட்ட ஆரியருள் ஒருவகையாரென்பர் ஒரு சாரார். மற்றொரு சாரார் அவர்கள் ஆரியரல்லர், ஆரியரது எதிரிகளான துரானிய வகுப்பைச் சேர்ந்தவரென்பர். இக்கருத்துக்க ளொருபுறமிருப்ப, இப்போது மெசபட்டோமியா (Mesopotomia) என்று சொல்லப் படுவதாயும், முற்காலத்தே அக்கேடியா (Acadia) என்றும் சாலடியா (Chaldea) என்றும் பெயர்பெற்றதாயு முள்ள மேலை ஆசிய நாட்டினிருந்து இந்நாட்டிற்குத் தமிழர் ஆகியிற் கடல் வழியாயும் நிலவழியாயும் வந்தவர்க

ளென்ற கொள்கையுஞ் சின்னாட்களாக வெளிப்பட்டுலாவுகின்றது.

தமிழர் இந்நாட்டிற்கு வருவதன்முன் இவண் வேறு மொழிபேசிய மக்கட்பிரிவினர் இருந்தார்களென்பதற்குப் போதிய சான்று யாதும் இல்லை. தமிழரினின்றும் வேறுபட்ட உடற்கூறுடைய மக்கட் பிரிவினரே நீலகிரி முதலிய மலைகளில் வாழ்கின்ற தோடர் (Toda of Nilgiri) முதலியோர் என்பது உறுதியாக நிலை நாட்டப்பட்ட தொன்றன்று. ஏனெனில், அன்றோர் வழங்குஞ் சொற்கள் பெரும்பான்மையும் தமிழாகவே காணப்படுதலின் எஞ்சியன இப்போது தமிழிற் காணப்படாவிடினும் அவை பண்டைத் தமிழ்ச் சொற்களாயிருந்து வழங்கொழிந் திருத்தல் கூடுமெனக் கருத இடமுண்டு. தெலுங்கு, கன்னடம், துளுவம் முதலிய மொழிகள் தமிழோடு பெரும்பான்மையு மொத்துச் சிறுபான்மையே வேறுபடுவன. அவையாவும் தமிழ்ப்பெருங் குடும்பத்தின் பகுதிகளே யென்பது மொழி நூலார் கொள்கை. பிறிதொரு நாட்டினின்று இந்நாட்டிற்குத் தமிழ் மக்கள் ஒரு காலத்து வந்தனரென்றால், அவர்கள் அந்த நாட்டிற்கு எந்த நாட்டினின்றும் போந்தனரென்ற கேள்வியெழும். அக்கேள்விக்கு விடையினை ஆராயுங்கால் முதன் முதன் மக்கட் படைப்பு இஞ்ஞாலத்திலே யாண்டு நிகழ்ந்திருத்தல் கூடுமென்ற ஆராய்ச்சி பிறக்கும். அவ்வாராய்ச்சியினாலே மக்கள் வாழ்வதற்குத் தக்கதாக முதற்கண்ணே செம்மைப்பட்ட நிலப்பகுதியின்கண் அவர்கள் தோன்றி யிருத்தல் கூடுமென்பது முடிவாகும். அதனைத்

தீர்மானிப்பதற்கு நிலநூல், வானநூல், தொல்லுயிர் நூல் முதலிய பன்னூலாராய்ச்சி வேண்டப்படும். கடவுளாற் படைக்கப்பட்ட உலகங்கள் எண்ணிறந்தனவாய்ப் பல்வேறியல்பினவாய் வானிலே உலாவுகின்றன. அவற்றை யெல்லாம் நிலைகுலையாமல் வானிலே நிலவச் செய்து படைத்தல், காத்தல், அழித்தல் என்னும் முக்தொழிற்கு அவற்றை உட்படுத்துவது கடவுளுடைய அருட்டிறனாகும்.

“அந்தரத் தகில கோடி
தாழாம நிலைநிற்க வில்லைபோ”

என்றார் தாயுமான அடிகள்.

“உலகம் யாவையுந் தாழுள வாக்கலும்
நிலைபெறுத்தலும் நீக்கலும் நீக்கலா
அலகி லாவின யாட்டுடை யாரவர்”

என்றார் கல்விபிற் பெரிய கம்பரும்.

வானில் உலாவுகின்ற உலகங்கள் பல தொகுதிகளாக அமைந்துள்ளன. ஒவ்வொரு தொகுதிக்கும் அண்டமென்ற பெயரை நம்முடைய முன்னோர் வைத்து வழங்கினர்போலும். அண்டமென்பது அண்டியுள்ளது : அதாவது நெருங்கியுள்ள தென்பதாகும். நாம் வாழும் இத்தாலத்துக்கு ஒளிதரும் கதிரவனும் அவனைச் சுற்றித் திரியும் உலகங்களும் ஓரண்டமாகு மெனக் கூறலாம். ஐம் பொருள்களுள் வான் முதலாவதாகவும், பின்னர் காற்

றும், அதற்குப்பின் தீயும், அதற்குப் பின் நீரும், இறுதியாக நிலமும் உண்டாயின. பரிபாடல் (2) ம் பாட்டினுள்,

“ விசம்பி லாழி யூழும் செல்லக்
கருவளர் வானத் திகையிற் றேன்றி
உருவறி வாரா வொன்ற னாழியும்
முந்துவளி கிளர்ந்த உறையூ ழுழியும்
செந்தீச் சுடரிய ளுழியு மவையினு
துண்முறை வெள்ள மூழ்கியார் தருபு
மீண்டும் பீயெர் பீண்டி யவற்றிற்கு
முள்வீ டாகிய இருநிலத் தாழியும் ”

என்றது காண்க.

இவ்வுலகமானது கதிரவனிலிருந்து தெறிந்து விழுந்த ஒரு பெரும் பொறியென்று கருதப்படுகின்றது. அவ்வுண்மை நிலத்தின் மேற்பகுதியிலிருந்து முப்பது கல் அளவு கீழே அகழ்ந்து சென்றால் ஆண்டுள்ள பகுதி முற்றும் அனற்பிழம்பின் தன்மையதாகக் காணப்படுவது இலும், கதிரவன் பேரழற் பிழம்பாதல் கண்கூடதலினாலும் தெள்ளிதின் உணரப்படுமென்க. தழல் வடிவமா யிருந்த உலக வருண்டையின் மேற்புறமானது நாளடை வில் குளிர்த்து நீரும் நிலமுமாயிற்று. இந்நில வுலகத்தி லுள்ள எல்லா வுயிர்களின் உடம்பிலும் நீரே பல பொருள்களோடு கலந்துள்ளது. நிலவருண்டையின் உட்பாகத்திலுள்ள எரி பொருள்கள் அங்குள்ள நீரின் கொதிப்பால் நிலத்திற்கு மேற்புறத்தில் எறியப்பட்ட காலே அவை குன்றுகளாக மாறினவென்ப. உலகத்தின்

மேற்பகுதி குளிர்ந்து எத்தனை கோடி ஆண்டுகளாயினவோ தெரியவில்லை. நிலத்தின் மேற்புறம் முதலிலே மக்கள் குடி யிருப்பதற்குத்தக்க நிலையை யடையவில்லை. எல்லாவற்றிற்கு முற்பட்டுக் கடற்பூண்டுகளும் தலையோடில்லாத உடம்புடைய யுயிர்களும் உண்டாயின வென்றும், பின்னர் மலைப்பூண்டுகளும், மீன்களுந் தோன்றின வென்றும், பின்னர்ச் சிறு செடிகளடர்ந்த காடுகளும், ஊர்ந்து செல்வனவாய பாம்பு முதலியவைகளும் உண்டாயின வென்றும், அதற்குப் பின் தழை செறிந்த பெருமரக் காடுகளும் விலங்கின முதலாயினவும் உளவாயின வென்றும், இறுதியாகவே மக்கள் தோன்றி வாழ்ந்தனரென்றும் நிலநூல் வல்லார் கூறுகின்றனர். இப்பொழுது காணப்படும் வடிவத்தை மனிதன் அடைவதற்கு எத்தனையோ காலங்கள் சென்றனவெனவுங் கூறுவர்.

உலகத்திலே மக்கள் தோன்றிச் சிலகாலங் கழித்த பின்னரே பேசு உண்டாயிருக்க வேண்டுமென்பது கருதப்படுகின்றது. மக்கள் தோன்றிய பின் நிலத்திலும் கடலிலும் எத்தனையோ மாறுபாடுகள் ஏற்பட்டன. முதலிலே நிலவுருண்டையின் நடுப்பாகங் குளிரப்பெற்றுப் பின் ஏனைப் பாகங்களும் குளிர்வனவாயின. கதிரவனைச் சுற்றும் நிலவுருண்டையின் நடுப்பகுதி ஏனைப் பகுதிகளினும் மிக விரைந்து சுழலுவதாகலின் அஃதே முதலிற் சூடாறி யிருக்கவேண்டும் என்பதும் அதன் பின்னரே இருதருவத்திலு முள்ள ஞாலப் பகுதி குளிர்ந்திருக்க வேண்டு மென்பதும் துணியப்படும். உட்கூடு ஆறியபின் ஞாயிற்றின் கதிர்கள் செங்குத்தாய் விழுதலால் உள்தாம்

ஒளியோடுகூடிய சூடு ஞாலத்தின் நடுப்பகுதியிற் சேர்தலால் ஆண்டு மிகுந்தும், துருவங்களிலே மிகச்சாய்ந்து விழுதலால் ஆங்குக்குறைந்தும் இருத்தல் இயல்பே யாகும். இந்தியாவிலே விந்தியமலை யடிவாரந் தொடங்கி கிலத்தின் நடுக்கோட்டிற்குத் (Equator) தெற்கே நெடுந் தொலை வரையுமுள்ள இடமானது கடற்கோட் படாதிருந்த காலத்தே விந்தியமலைக்கு வடபாலுள்ள நிலப் பரப்பு யாவும் நீருள் அமிழ்ந்து கிடந்தன வேன்று நில ஞால் வல்லார் கருதுகின்றனர். கடற்கோட் படாதிருந்த அப்பேரிடமே இப்போதுள்ள தமிழகமும் அதற்குத் தெற்கிலிருந்த பெரு நாடுகளுமாம். இதன் ஒரு பகுதியே உலகத்தில் முதன் முதல் மக்கள் வாழ்தற்குரிய சீரிடமாய்மைந்ததெனக் கருதுவது தவறுகாது. இப்பேரிடத்தின் கீழ்ப் பகுதியிலுள்ள சாவகத்தீவின் பாங்கர் மக்கள் வாழ்க்கை தொடக்கத்தில் உண்டாயிருத்தல் கூடுமென்று உடனூற் பேராசிரியராகிய கீன் (Keane) என்பார் 'முற்கால இக்கால மனிதன்' (Man, Past and Present) என்னும் நூலிற் கூறுகின்றார்.

நில ஞால் வல்லமேனாட்டுப் புலவர்கள் கருத்தின்படி (முற்கால இக்கால மனிதன்-பக்கம் 452-453) ஐந்து நூறாயிரம் ஆண்டுகட்கு முன்னரே மனிதர் தென்னாசியாவில் முதற்கட்டோன்றி வடக்கேயுள்ள பல நாடுகளிலும் குடியேறினர். அங்கனங் குடியேறினவர்கள் உயரமும் வெண்ணிறமுமுடைய வடநாட்டினரும், அவ்விதம் அல்லாத குறைபாடுடைய நடுக் கடற்கரை (Mediterranean Sea) நாட்டினருமென இருதிறப் படுவர். நெடுந்

தலையினராகிய அவ்விரு திறத்தினரும், நடு ஆசியாவிற்கும் நடு ஐரோப்பாவிற்கும் வடக்கேயுள்ள வெளி நிலங்களில் முதலில் வாழ்ந்திருந்து பனிக்கால முடிவிற்கு முந்தைய காலத்திலும் ஆசியாவின் மேற்குப் பாகங்களிலும் குடியேறினர். அவரைக் 'காக்கேசிய' ரென்ற பெயரால் உடற்கூற்று நூல் வல்லார் அழைப்பர்.

இனி, அவருள் ஒரு சாரார் முதன் முதலில் தெற்கே தோன்றிய மக்களுள் ஒரு பகுதியார் ஆப்பிரிக்காவின் கீழ்ப் பாகத்திற்குச் சென்று பின் வட ஆப்பிரிக்கா முற்றிலும் பரவின ரெனவும், அவருட் பழைய எகுபதியார் சிறந்த நாகரிகங்கட்குக் காரணமாக விருந்தாரெனவுங் கூறுப. மற்றொரு பிரிவினர் தென்னாட்டிலிருந்து ஆசியாவின் நடுப்பாகங்களிற் சென்று வாழ்ந்து அங்கிருந்து மேற்கே பரவினரெனவும் அவர்கள் அகன்ற தலையினரெனவுங் கூறுப. அன்றியும், மக்கள் தென்னாட்டிலிருந்து கிழை நாடுகளுக்கும் பரவினதாக அறிகின்றோம். ஆதலால் ஆசியாவின் தென்பகுதிக் கண்ணே முதன் முதல் மனிதர்கள் தோன்றினார்களென்று நினைக்க இடமுண்டு. அவர்கள் பலநாடுகளுக்குச் சென்றது மொழி தோன்றியதற்கு முன்னரோ அல்லது பின்னரோ என்று துணிதல் ஆராய்ச்சியின் பாலதாம்.

'ஷெக்கேல்' என்னும் ஜெர்மானியப் புலவர் குமரி முனைக்குத் தெற்கேயுள்ள ஞாலத்தின் நடுக்கோட்டிற்கு இருமருங்கு மிருந்த நிலப்பகுதிகளே மக்கள் வாழ்வித்குத் தக்க நிலையை முதற்கண் அடைந்தன வென்றும்,

அவண் மக்கள் முதற்கண் தோன்றி வளர்ந்து நாகரிகத் திற்கு வித்திட்டனரென்றுங் கூறியுள்ளார். தென்னிந்தியாவிலும் இலங்கையிலுமுள்ள பாறைகள் மிகவும் பழமையான காலத்தில் உண்டாயின வென்றும், ஒரு பெரிய மலைத்தொடர் இந்தியாவின் மேலைக்கரையி லிருந்து தெற்கே சென்று மேற்குங் கிழக்குமாக நீண்டிருந்த தென்றும் இழந்த இலெமூரியா (Lost Lemoria) என்னும் நூலில் காட்டெலியட் (Scott Elliot) என்பவர் கூறியுள்ளார். அம்மலைத் தொடர்ச்சியே ஆசியாவிற்கு இமயமலையும், ஐரோப்பாவிற்கு ஆல்பசு (Alps) மலையும், வட அமெரிக்காவுக்கு இராக்கி மலையும், தென் அமெரிக்காவுக்கு ஆண்டசு மலையும் பேரரணுக விருப்பது போல இலெமூரியாகாண்டத்திற்கும் பேரரணுக விருந்ததென்றும் பெரும் புலவராகிய அக்கிசிலி (Huxley) என்பார் கருதுகின்றார். இன்னும் இலெமூரியா நாட்டில் வழங்கிய மொழியோடு சினமொழி மிகவுந் தொடர்புடையதென்றும், அந்நாட்டில் வாழ்ந்த மக்கள் 12 அல்லது 15 அடியரசமுள்ளவர்களாய் மூன்றாவது கண்போன்ற ஓர் உறுப்பினைத் தலையிலுடையவர்களா யிருந்தனரென்றுங் கூறுவர். அந்நாடு இருமுறை நிலை பிறழ்ந்ததென்றும் அப்போதுண்டாகிய மாறுதல்கள் இன்னவென்றும் காட்டெலியட் என்பவர் மேற்கூறிய நூலில் கூறியுள்ளார். தென்னிந்தியா, இலெமூரியாவின் வடபகுதியாக இருந்த காலத்தில் அந்நூலிற்காட்டிய படத்தின்படி எகிப்துநாடு (Egypt) நீருள் நின்று நிலத்துக்குமேல் நிவந்து தோன்ற வில்லை ஆதலால் எகிப்து நாட்டிலும் தமிழகமே பழமை

யானது என்று கொள்ளல்வேண்டும். இலெழுரியாவிற்கும் சீன நாட்டிற்கும் முன்னாழியில் தொடர்பு இருந்ததாகத் தெரிகின்றது. அப்போது வங்காளக் குடாக் கடலென்பது நிலமாக விருந்தது. இதனால் சீனநாடும் முதலில் இலெழுரியாவின் வட கிழக்குப் பகுதியாக விருந்தது என்று கொள்ளலாம். இதுவரை நிலப்பகுதி களைப்பற்றித் தெரியவேண்டுவன கூறினும்.

இனி, இங்கே எடுத்துக்கொண்ட இலக்கியவரலாற்றின் ஆராய்ச்சிக்கு மக்களின் உடற்பகுப்பைப் பற்றியும் நாகரிக வளர்ச்சியைப் பற்றியுமுள்ள மேலை நாட்டுக் கொள்கைகள் சிலவற்றை யறிந்து கொள்ளுதல் ஒருதலையாக வேண்டப்படுவ தொன்றாகையால் அவற்றைப்பற்றி ஈண்டுச் சுருக்கமாக ஒரு சிறிது வரைகின்றேம். மக்களின் நாகரிக வளர்ச்சியை ஆராய்வோர் பழங்கற் காலம், புதுக்கற் காலம், செம்புக் காலம், வெண்கலக் காலம், இரும்புக் காலமென்று அவ்வப்போது வழங்கிய கருவிகள் செய்வதற்குப் பயன் பட்ட நிலக்கனி (Metal) யினை வைத்துக் கால வரையறை செய்திருக்கின்றார்கள். மேலை நாட்டுப் புலவர்களது ஆராய்ச்சியின்படி நானூராயிரம் ஆண்டு கட்டு முன்னர் மக்கள் வேலை நயமில்லாத கருவிகளைக் கல்லினால் செய்யத் தெரிந்த காலத்திலே அவர்கள் உலகத்தின் பல பகுதிகளினுஞ் சென்று தங்கி ஆங்காங்கிருந்த தட்ப வெப்ப நிலைகட்குத் தக்கவாறு நாகரிக வாழ்க்கை யெய்த முயன்றனர். அது ஈண்டுக் கூறுவன வற்றால் விளங்கும்.

தென்னிந்தியாவிலும், தென்னாப்பிரிக்கா, எகிப்து முதலிய விடங்களிலும் கண்டு பிடிக்கப்பட்ட கற்கருவிகள் மிகவும் தம்முள் ஒத்த வடிவினவாக உள்ளன. ஐரோப்பாக் கண்டத்தில் சாம் (Somme) சீன் (Seine) தெமசு (Thames) என்னும் ஆற்றோரங் களிலுள்ள திடர்களில் வெட்டி யெடுக்கப்பட்ட கற்கருவிகள் எகிப்தில் நீல நதியின் பாங்கர்க் கண்டெடுத்த கற் கருவிகளோடு மிகவும் ஒத்திருப்பனவாகத் தெரிகிறது. ஜாவா (Java) விற் காணப்பட்ட முதன் மனிதன் எலும்புக்கூடும், ஜெர்மனியில் எயிடல்பர்க்கு (Haidelderg) என்னுமிடத்தில் தோண்டி யெடுத்த மோவா யெலும்பின் பகுதியும், சீமையில் சசேக்சு (Sussex) என்னுமிடத்திற் காணப்பட்ட மண்டையோடும் தம்முள் ஒரு தன்மையனவாகக் காணப்படுகின்றன.

உடல்நூல் வல்லார் உலகத்திலுள்ள மக்களை உடற்கூற்றினாலே காக்கேசியர், மங்கோலியர், நீகரோவர் என மூன்றுபிரிவினராக வகுத்தனர். ஐரோப்பாவிலும், மேலை ஆசியாவிலும், இந்தியாவிலும், வடஆப்பிரிக்காவிலும் உள்ளவர்கள் பெரும்பாலும் காக்கேசியராவர். இவர்கள் மெல்லிய தலைமயிரும், நெடிய மண்டையும், கூரிய மூக்கு, முடையவர்கள். கீழையாசியாவிலுள்ள சீனா, ஜப்பான், முதலிய விடங்களில் வதிகின்றவர்கள் மங்கோலியராவர். இவர்கள் வளைவில்லாத நேரிய தலைமயிரும், மஞ்சளிறமும், தட்டைமூக்கும், சிறிது கோணலான கண்ணு முடையவர்கள். நடு ஆப்பிரிக்காவிலும், தென் ஆப்பிரிக்காவிலும் உள்ளவர்கள் நீகரோவர் ஆவர். இவர்கள்

தடித்த உதடும், குவிந்து குறுகிய கூழையிருந்தும், கருநிற முழுடையராவார். இம்முன்று பிரிவினருள் நிலத்தின் நடுக்கோட்டிற்குத் தென் பாகத்திலுள்ள கடற்றீவுகளிலும், ஆப்பிரிக்கா, அமெரிக்கா, ஆத்திரேலியா முதலிய விடங்களிலுமிருந்த பண்டைமங்கள் வேறிடங்கட்குப் பெரும்பாலுஞ் சென்றதாகத் தெரியவில்லை. மங்கோலியரும், காக்கேசியரும் தத்தம் தாய்நாட்டி லிருந்து பிற நாடுகளுக்குப் போக்கு வரவு செய்தனராயினும் அந்நாடுகளிற் பெரும்பாலுந் தங்கினரெனத் தெற்றெனம்புலப்படவில்லை. தங்கிய மக்கள் ஆண்டுள்ள மக்களோடு பயின்று அவரோடு கலந்தனர். தென்கட லிடைத் தீவுகளில் வாழ்ந்தோர் கருமையும் ஒரு சிறிது சிவப்புந் கலந்த தலைமயிருமுடையவராயிருந்தனர். அமெரிக்காவி லுள்ள பண்டைய மக்கள் கபிலநிற முடையவர்கள். அவர்கள் அமெரிக்க இந்தியரென அழைக்கப் படுகின்றனர். இது நிக.

உலகத்திலே இற்றைவரை நேர்ந்துள்ள கடற்பெரு வெள்ளங்களுள் (பிரளயம்) முதன்மையானது பதினூறாயிரம் ஆண்டுகட்கு முன்னர் நேர்த்திருத்தல் கூடுமென்றும், இரண்டாவது வெள்ளம் எண்ணூறாயிரம் ஆண்டு கட்கு முன்னரும், மூன்றாவது வெள்ளம் இருநூறு யிரம் ஆண்டுகட்கு முன்னரும், நான்காவது வெள்ளம் என்பதியாயிரம் ஆண்டுகட்கு முன்னரும், ஐந்தாவது வெள்ளம் ஏறக்குறைய ஒன்பதாயிரத்து ஐந்தாறு ஆண்டு கட்கு முன்னரும் நிகழ்ந்திருத்தல் கூடுமென்றும் 'காட் டேலியட்டே' என்னும் நிலநூல் வல்லார் கூறுகின்றார்.

இவர் கூறும்பெரு வெள்ளங்கள் இந்திய நாட்டுப் பண்டை நூல்களுட் கூறப்படும் ஊழி முடிவுகளோடு (யுக முடிவுகள்) ஒருவாறு ஒப்பிட்டுப் பார்க்கத்தக்கவை. முதல் ஊழி முடிவு இருபது நூறாயிரம் ஆண்டுகட்கு மேலாயினவென்றும், இரண்டாவது ஊழிமுடிவு எண்ணூறாயிரம் ஆண்டுகட்கு மேலாயினவென்றும், மூன்றாவது ஊழிமுடிவு ஐயாயிர ஆண்டுகட்கு மேலாயின வென்றும் கூறுப. எவ்வாறாயினும் பற்பல காலங்களிற் கடற்பெரு வெள்ளம் ஏற்பட்டுக் குமரி முனைக்குத் தெற்கிலிருந்த நிலப்பகுதி களைக் கொள்ளை கொண்டன வென்பதும், வடக்கே பல நாடுகள் நீருணின்று வெளிப்போந்தன வென்பதும் நன்கறியக் கிடக்கின்றன. இம்மாறுபாடுகள் ஏற்பட்ட காலத்தே மக்கட்பகுதியினர் தென்றிசைக்கணின்றும் வடதிசைக்கட் போந்திருத்தல் கூடுமெனவும், அப்பகுதியினருட் சிலர் குளிர் பொறுக்க இயலாமையால் மீண்டுந் தென்றிசைக்கட் டிரும்பியிருத்தல் கூடுமெனவுங் கோடலே அமைவுடைத் தென்க.

நந் தென்னுடானது கடல் கோட்படுவதன் முன் மேற்றிசையிலுள்ள ஆப்பிரிக்காக் கண்டத்தோடும், கீழ்த்திசையிலுள்ள ஜாவா முதலிய தீவுகளின் தொகுதியோடும் தொடர்புடையதா யிருந்தது. ஆதலால் மேற்குப் பாகத்தில் வதிந்த நீகரோவர்களோடும் கீழ்ப் பாகத்தில் வதிந்த மங்கோலியரோடும் தென்னாட்டிலிருந்த மக்கட் பகுதியினருக்குத் தொடர்பு உளதாயிருத்தல் இயல்பேயாம்.

செங்கோன்றரைச் செலவு, எட்டுத் தொகை, பத்துப்பாட்டு, சிலப்பதிகாரம், இறையனாகப்பொருளுரை முதலிய சங்கநூல்களுட் காணப்படுஞ் சில குறிப்புக்களாலே குமரிமுனையைச் சார்ந்த தென்னாடானது தமிழ் வளர்த்த பாண்டியனாகிய காய் சிவவழுதிக்குரியதாயிருந்ததென்பது தெள்ளிதின் விளங்கும். ஆண்டு வதிந்திருந்தோர் இப்போதுள்ள தமிழ்நாட்டில் வாழ்வாரோடு ஒத்த இனத்தவரென்பது தெளிவாம். அன்றோரை மங்கோலிய ரென்றாதல் நீகிரோவரென்றாதல் கூறவியலாது. தமிழ்நாட்டிலுள்ள பண்டைக் குடிகளாகிய பறையர், பள்ளர் முதலியோருந் தமிழே பேசுகின்றனர். அன்றோரைத் தமிழ்ரெனப்படுவோர் அடிமைகளாக்கிக் கொண்டாரென்றும், அவர்கள் உடற்கூற்றினால் தமிழினினின்றும் வேறாவரென்றும் சிலர் கருதுகின்றனர். அவர்கள் உடற்கூறு ஏனையோரது உடலமைப்பிற்குச் சிறுபான்மை வேறுதற்குக் காரணம் அவர்கள் வதியும் நிலத்தின் தட்பவெப்ப நிலையும், தொழில் வேற்றுமைபுமேயாம். நீகிரோவர், மங்கோலியர் முதலியோரைப்போல இவர்கள் ஏனைத் தமிழினினின்றும் பிறப்பாலமைந்த உடல் வேறுபாடுடையரல்லர். இவர்கள் வதிந்த நிலத்தை வளம்படுத்தும் நிலைமையொன்றையே கருதி அடிமைத் தொழிலுடையராக இருந்தனரே யன்றிக் கால்நடைகள் போலச் சிறிதும் உரிமையற்ற அடிமைகளாயிருந்தனரென்று தோன்றவில்லை. ஒரே நிலையான மக்கட்பெரும் பிரிவினுள் உயர்வு தாழ்வுடைய பல பகுப்புகள் ஏற்பட்டுப் பொருள் வளத்திலும், ஆட்சியிலும் (அதிகாரத்திலும்), மிகக் குறைவு

பட்ட பகுதியார் தாழ்ந்த நிலை யெய்தி வேறினத்தார்
போலக் கருதப் படுதலியல்பே.

இதனை,

“ஒப்புரவினால் வருங் கேடெனில் அஃதொருவன்
விறுக்கோட்டக்க துடைத்து”

என்னு மருமைத் திருக்குறளா னறிக.

இதனால் பொருட்கேடு முதலிய காரணம்பற்றி ஒருவ ரொருவருக் கடிமையாதல் தெற்றெனப் புலனெமன்க. ஆதலால் இஞ்ஞான்று பறையரெனத் தாழ்த்தப் படுவோர் தமிழரின் வேறினத்தா ரல்லரெனத் துணிந்து கூறலாம்.

மலையில் வாழுஞ் சில வகுப்பினரைத் தமிழரின் வேறு பட்டவரெனக் கொள்ளப் பண்டைத் தண்டமிழ் நூல்கள் இடந்தரவில்லை. ஏனெனில், தமிழிலக்கண நூலார் மலைக்குரிய மக்களையும், காட்டில்வாழும் மாந்தரையும், கடற்கரையி லுறைவோரையும், மருத நிலத்து வதியும் மக்களினினும் வேறுகப் பிரித்தோதினும் அவர்களனைவருந் தமிழ் மக்களென்றே குறித்துள்ளனர். மருத நிலத்தில் வதியும் பல வகுப்பினரை மட்டும் தமிழ் ரெனக் கருதுவோர்க்கே குறிஞ்சிக்குரிய மக்கள் வேறு கத் தோன்றுவர். வெவ்வேறு நிலத்து வாழ்வார் பேசு மொழிகள் அவர்க்குச் சிறப்பாகக் காணப்படுதல் பற்றி அவைகள் பண்டைத் தமிழ்ச் சொற்களல்லவெனக் கொள்

ளவந் தவறாகும். என்னை? அச்சிறப்பு மொழிகளோடு வழங்கும் ஏனைமொழிகள் தமிழ் மொழியாகவே காணப் படுதலால்.

இனி, ஒருசாரார் பெருவெள்ளங்கள் நிகழ்ந்த காலக் கடல்வழியாகத் தென்றமிழ் நாட்டிற்குச் சென்ற வர்கள் மனுவென்னு மொரு தலைவரை யுடைத்தா யிருந் தன ரென்றும், அவர்கள் வடமேற்கு ஆசியாவி லிருந்து வந்தே தென்னாட்டுள்ள பொதியின் மலைப்பாங்கர் வதிந் திருத்தல் கூடுமென்றுங் கருதுகின்றனர். அவர் கூற்றுக் குப் போதிய சான்றிறென்பது தெற்றெனப் புலனா கின்றது. குமரிமுனைக்குத் தென்பாற் கடல்கொண்ட நாட்டினின்று அவர்கள் அந்நாட்டிற்கு அணித்தாய் வட பாவிருந்த பொதியமலைச் சாரலுக்கு ஏன் வந்திருத்தல் கூடாது? சாலடியா, அக்கேடியா முதலிய இடங்களிற் றான் முதலிலே நாகரிகம் தோன்றித் தமிழ்நாட்டிற் பின் பரவிற்றெனக் கொள்வதற்குத் தக்க சான்றுகளில்லை. அந்நாட்டுச் சொற்கள் தமிழ்ச் சொற்களோடு ஒருபுடை யொத்திருத்த லொன்றே கருதி அங்ஙனந் துணிதல் பொருந்தாது. தமிழ்நாட்டினின்று மேற்றிசை நாடுகளோடு கடல் வாணிகஞ் செய்தோர் அச்சொற்களை அந் நாடுகளிற் றங்கிய காலத்து வழங்கியிருத்தல் கூடுமென் பதே இயை புடைத்து. பெலுசித்தானத்திற் காணப் படும் பிராகுயி (Brahui) என்னும் மொழியானது பெரும்பான்மையுந் தமிழ்ச் சார்புடையதென மொழிநூல் வல்லார் கூறுகின்றனர். தென்னாடே மக்கள் முதலில் வதிந்த நாடாமெனின் ஆண்டிருந்தே வடக்கிலுள்ள பிழ

நாடுகளுக்கு மக்கட் பகுதியார் சென்றிருத்தல் இயல்பா மன்றோ?

இனி ஸ்பெயின் (Spain) நாட்டுப் பழங்குடிகளாகிய பாசுகு (Basque)களோடும், இந்து செர்மானியரோடும், காக்கேசியரோடும், உடலுறுப்புக்களிலும் தலையமைப்பிலும்தமிழர் ஒற்றுமையுடையரென ஹெக்கெல் (Haeckel) என்பார் அறிவிக்கிறார். அச்சிஸி (Huxley) என்பார் தமிழரை வட ஆப்பிரிக்கரோடும், தென் ஐரோப்பியரோடும் சேர்ப்பார். பிளவர் (Flower), இலைடெக்கர் (Lydeker) முதலிய புலவர்கள் அவர் வெள்ளை மக்களோடொத்த இனத்தவரென்றும், நீகிரோவரோடு பெரிதுந் தொடர்பு மட்டுமுடைய ரென்றுஞ் செப்பினர். இதனால், தமிழர் காக்கேசியப் பெரு வகுப்பைச் சேர்ந்த உடற்கூற்றின ரென்பதே மேலை நாட்டுப் புலவர் பலர்க்கும் ஒப்ப முடிந்த வொருபெருங் கொள்கையாம்.

இனிச் சிலர் நாகரென்ற ஒரு வகுப்பினர் தமிழரோடு கலந்துள்ளனரென்றும், கள்ளர், வேடர் முதலியோர் அவ்வினத்தைச் சேர்ந்தவரென்றுங் கருதுகின்றனர். எம். சீனிவாசையங்கார் எழுதிய தமிழ்வாசகங்கள் (Tamil Studies) என்றநூல் வடநாட்டு நாகர்கள் மங்கோலியர் என்றும், தென்னாட்டு நாகர்கள் தமிழர்க்கு முன்னர் இந்நாட்டில் வதிந்த மக்கட் பிரிவினரென்றும் கூறுகின்றது. சிலப்பதிகாரம் முதலிய பண்டைத் தமிழ் நூல்கள் நாகர்களில் ஒருசாரார் மலையில் வதிந்தவரென்றும், நாகநாடு என்பது தமிழ் நாட்டுக்குக்

கிழக்கே அல்லது தென்கிழக்கேயுள்ள ஒரு பெருந் தீவென்றுங் கூறுகின்றன. நாகம் என்ற சொல் மலையினைக் குறிக்கும். மலைத்தொடர்மிசூந்த வோரிடத்தை நாகநாடென்பது மிகையாகாது.

மணிமேகலையிற் சாதுவன் என்னும் வணிகன் கீழைக் கடற்கண் மரக்கலம் ஒட்டிச்சென்றபோது அம்மரக்கலம் உடைந்துபோக அலையால் ஒதுக்கப் பெற்று “நக்க சாரணர் நாகர்வாழ் மலைப்பக்கஞ் சார்ந்தனன்” என்றும், ஆண்டுள்ள நயமின் மாக்கள் அவனைக் கொன்றுதின்ன விரும்பியகாலே அவன் தாங்கள் பேசும் மொழியைக் கற்றிருப்பதை யறிந்து அவ்வாறு செய்யாது விலகின ரென்றும், அவருடைய தலைவன்,

“ கள்ளடு குழிசியுங் கழிமுடை காற்றமும்
வெள்ளெலும் புணங்கலும் விரவிய விருக்கையில்
எண்குதன் பிணவோ டிருந்தது போலப்
பெண்டிட னிருந்தனன் ”

எனவுங் கூறப்பட்டமை காண்க.

நாகநாடென்பது ‘ நானூறு யோசனை ’ அளவுடைய தாய்க் கீழைக் கடலிடையுள்ளதென்று அக்காப்பியஞ் செப்பும்.

“ கீழ்நிலை மருங்கில் நாகநாடானும் இருவர் ”

எனவும்,

“ நாகநன் னாட்டு நானூறு யோசனை
வியன்பா தலத்து வீழ்ந்து கேடெய்தும் ”

எனவும் கூறியது காண்க.

அந்நாட்டை யாண்ட வளைவணன் என்னும் மன்னன் புதல்வியான பீலிவளை யென்பாள் சோழமன்னனொரு வளை மணந்து ஓர் ஆண் குழந்தையைப் பெற்ற செய்தி கூரப்படுகிறது.

“ நாக நன்னா டாள்வோன் நன்மகள்
பீலிவளை யென்பாள் பெண்டிரின் மிக்கோள்
பணிப்பகை வானவன் வழியிற் றேன்றிய
புனிற்றிளங் குழவியொடு பூங் கொடி ”

“ வென்வேற் கிள்ளிக்கு நாகநா டாள்வோன்
நன்மகள் பீலி வளைதான் பயந்த
புனிற்றிளங் குழவியை ”

என்றது காண்க.

நாகபுரமென்பது சாவக நாட்டிலுள்ளதாகக் கூறப் பட்டுள்ளது. சாவகமென்பது இப்போது சொல்லப்படுகிற சாவாத்தீவு. நாகருள் ஒரு சாரார் நன்னிலை யடைந்தும், மற்றொரு சாரார் நயமின் மாக்களாய்த் தாழ்ந்த நிலையில் உடையுமில்லாயு மிருந்தனரெனத் தெரிகிறது.

இக்காலத்தே சாவக முதலிய நாடுகளிலுள்ளோர் மங்கோலிய வகுப்பைச் சேர்ந்தவராகக் காணப் படுகின்றனர். ‘ நக்க சாரணர் நாக ’ என்றது அந்தமான் தீவுகள் முதலியவற்றிலுள்ள நாகரிக்கமில்லாத நீகிரோவர் வகுப் பாரைக் குறித்த சொற்றொடர் போல்வது. அன்னோரே மக்களின் ஊனையுண்ணும் தாழ்ந்த நிலையிலுள்ளார். நாக

ரென்பார் கீழைக் கடலிலுள்ள தீவுகளினின்று இந்நாட்டிற் குடியேறிய வேறு வகுப்பினராயின் அவர்கள் நீகிரோ வகுப்பினையாதல் அல்லது மங்கோலிய வகுப்பினையாதல் சேர்ந்தவராயிருத்தல் கூடும். அவ்வாறன்றி அவர்கள் இந்நாட்டின் மலைகளில் வதிவாரோடு ஒத்தவரென்றால் குறிஞ்சிநில மக்களாவர். கள்ளர், மறவர் முதலியோர் தமிழ்மக்களினினும் பெரிதும் வேறுபட்ட உடற் கூறுடையவராகத் தோன்றவில்லை.

இதுகாறங் கூறியவற்றால் குமரி முனைக்குத் தென்பாலுள்ள பெருநாட்டில் வதிந்த நாகரிக நன்மக்களே ஒரு காலத்தில் இந்திய நாடுதங்கும் பரவிய தமிழர் என்னும் மக்கட் பெரும்பிரிவின ரென்பதும், அவர்கள் நீகிரோவர், மங்கோலியர் முதலிய வகுப்பினரோடு சிறுபான்மை கலப்புற்றவராய்க் - காக்கேசிய ரென்பாரோடு பெரிதும் ஒற்றுமையுடையராய்த் தீணைநிலமாக்களெனவும், உயர் நன்மக்களெனவும் இருதிறப்படுவா ராயினரென்பதும், இவர்பிற்காலத்தே வடமேற்கினின்றும் இந்தியாவிற் புகுந்த ஆரியரோடு தொடர்புடையராயின ரென்பதும், இவருட் சிற்சில பகுதியார்கடல் வழியாகவும், நிலவழியாகவும் பெலுசித்தான் மெசபடோமியா முதலிய வடமேற்கு ஆசிய நாடுகளிற் சென்று வைகினரென்பதும், தென்னாட்டிலே இவர் பேசுமொழிதமிழே என்பதும் உய்த்துணரப்படும். காக்கேசிய மலையின் பாங்கரும் அவர்கள் தங்கியிருந்தன ரென்பது ஆண்டுள்ள நாடுகளில் வழங்

சூய மொழிகளோடு தமிழ்மொழி ஒருபுடை யொற்றுமை யுடையதென டாக்டர் கால்ட்வெல் முதலிய ஆசிரியர் கூறுவதினின்றும், பண்டை வரலாற்றுக் குறிப்புக்களினின்றும் தெள்ளித் துணைரப்படும்.

இது நிற்க, இந்திய நாட்டிலே வழங்குகின்ற பெரும் கதைகளுட் கந்தபுராணக்கதை முதலில் நடைபெற்ற தென்றும், இராமாயணக்கதை பின்னர் நிகழ்ந்ததென்றும், அதற்குப் பின்னரே பாரதப்போர் நிகழ்ந்திருக்க வேண்டுமென்றுங் கூறுப. கந்த புராணத்துட் சிறப்பித்துக் கூறப்படும் சூரபதுமனுடைய அரசநகர் தென் கடலிடை ஒரு தீவின்கண் விளங்கியதென்றும், அதற்குவடக்கே நெடுநூரத்தே இலங்கை யிருந்ததென்றும் தெரிகிறோம்.

தமிழர் கடவுளாகிய முருகவேள் சூரபதுமனை வென்றழித்தமையால் அச்சூரபதுமனைச் சார்ந்த மக்கள் தமிழர்க்கும் பகைவரென்பது கருதப்படும். தென்னாட்டில் வசிந்த தமிழர்க்கும் அவர் மருங்கே அவரோடொத்த நாகரிகமும் திறமையுமுடையவராய் விளங்கிய மற்றொரு வகைத்தமிழருக்கும் போர் நிகழ்ந்த தென்பதே கந்த புராணக் கதையால் விளங்குகின்றது. சூரன் ஆட்சிக்குட்பட்ட அசுரரை மக்கட் பெருங்குடும்பத்தில் ஒரு பகுதியாராகிய மங்கோலிய வகுப்பை அல்லது நீகிரோவர் வகுப்பைச் சார்ந்தவ ரெனக் கொள்வாருமுள். அல்லது அன்றோர் தென்னாட்டில் முதலிற்றேன்றிய தமிழ்ப் பெருங்கூட்டத்தின் ஒரு பகுதியினர் என்று கொள்ள

வும் இடமுண்டு. சூரனோடு போர்நிகழ்ந்தகாலம் மிகப் பழமையானது. அவனைப்பற்றிய கதை ஆரியத்தில் எழுதிய வண்ணமே இப்போது கிடைத்திருக்கின்றது. ஆரியருள் தேவர் அசுரர் என்பார் ஒரு தந்தையின் புதல்வர்களாய்த் தம்முட்பகை கொண்டவர்கள் என்பது ஆரியவேதத்தையும், பாரசீகரது செனுடு அவெத்தா (Zenb Avesta) என்னும் பழைய நூலையும் ஒப்பிட்டுப் பார்த்தால் நன்கு விளங்கும். தேவர் என்ற சொல் தக்கவர்களையும், அசுரர் என்றசொல் தகாதவர்களையும் உணர்த்துவதாக வேதத்துட் காணப்படும். ஆனால் அவெத்தாவில் அசுரர் என்பதற்கு நேரான அசுரர் என்னும் சொல் தக்கவர்களையும், தேவர் என்னும் சொல் தகாதவர்களையும் உணர்த்தி நிற்கின்றன. முதற் பாரசீகரும் இந்திய ஆரியரும் பிறப்பால் ஓரினத்தவரே. தென்னாட்டில் நிகழ்ந்த சூரன் கதையை வடமொழியிற் கூறியகாலே அம்மொழியிலுள்ள சொற்களாலேயே அக்கதைக் கருத்துக்களை விளக்கினமையால் அஃது ஆரியக் கதையாகத் தோன்றும். தென்னாட்டின் கண்ணுள்ள உள்கட்கும் வடமொழிப் பெயர் கொடுத்தே ஆரியநூலோர் வழங்கிவிட்டனர். சூரனுடைய அரசநகர் வீரமகேந்திரமென்னப்பட்டது. அது நிலத்தின் நடுக்கோட்டிற்குத் தென்பாகமாகத் தென்கடலைச் சார்ந்திருந்தது. சூரனும் அவனைச் சார்ந்தாரும் கரிய உடலுஞ் செந்தலையும் உடைய ரென்று புராணங் கூறுகின்றது. தலை மயிர் சற்றேசிவந்திருத்தல் இப்பொழுதுள்ள ஐரோப்பியரிடத்துங் காணப்படுகின்றது. குளிர்மிகுந்த இடங்களில் மயிர் அங்கனமா

தல் இயல்பு. நடுக்கோட்டிற்குத் தெற்கே செல்லச்செல்ல குளிர் மிகுதிப்படு மாதவின் சூரன்மரபினர் செங்குஞ்சிய ராயத் நிகழ்ந்தனர் என்பது வியப்பன்று. தென்னாட்டினர் சூடுமிகுதிப்பற்றிக் கருநிற் முடையராதல் யாவரு மறிந்ததே. கடலுள் அமிழ்ந்த கண்டத்திலே வதிந்தா ருள் ஒருசாரார் தலைமயிர் கறுத்தவர்களாயும் மற்றொரு சாரார் தலைமயிர் சிவந்தவர்களாயும் இருந்திருத்தல் நிகழ்ந் ததாகத் தொன்றன்று. ஐரோப்பாவில் தென்பாகத்தி லுள்ளவர்களும் நடுப்பாகத்திலுள்ளவர்களும் உடல்நிறத் தால் ஒருவாறு ஒற்றுமையுடையவராயினும் தலைமயிரள வில் முன்னையோர் கறுப்பு மயிரும் பின்னையோர் சிவப்பு மயிரும் உடையராயிருத்தல் உற்றுநோக்கற்பாலது.

சூரனும் அவனது தம்பிமாறும் காசிபரின் புதல்வர் கள். காசிபர் என்றொரு முனிவர் ஆதி சைவகுல முதல் வர் ஐவருள் ஒருவராவர். சூரன் முதலியோர்களும் தமிழ் நாட்டுப் பண்டைச் சமயமாகிய சிவநெறியினையே கைக் கொண்டு ஒழுக்கினோரென்பது கந்தபுராணத்தால் நன்கு விளங்குகின்றது. இக்காரணங்களால் சூரபதுமன் வகை யாரும் ஏனைத் தமிழ் மக்களும் ஒரே மக்கட் கூட்டத்தின் இருபகுதியார்போற் காணப்படுகிறார்கள். சூரபதுமன் முதலியோர் தமது உடம்பை வருத்திக் கடுத்தவம் புரிந்த தையே ஆரிய நூலார் கடுவேள்வி செய்ததாகக் கூறினர் போலும். சூரபதுமன் காலத்திலேயே அகத்தியர் முதலி யோர் இருந்ததாகத் தெரிகின்றோம். சூரபதுமனுடைய

தம்பியாகிய தாரகனுடைய புதல்வர்களே திரிபுரத் தசரதர்களேன்று புராணம் இயம்புகின்றது. அவர்களும் சிவவழிபாட்டிற் சிறந்து விளங்கியவர்களே. அகத்தியர், காசிபர் முதலிய ஐம்முனிவர்க்கும் அருள்தூல் அறிவுறுத்தியவர் திரிபுரமெரித்த விரிசடைக் கடவுளே. அவரும் அகத்தியனாரும் தலைச்சங்க மிருந்து தமிழாய்ந்தனரென்று களவியலுரை கூறுகின்றது. இச்செய்திகளால் கந்தபுராணக்கதை கடல்கொண்ட நாட்டிலிருந்த தமிழருள் இருபெரும் பிரிவினர்க்குள் நிகழ்ந்த போரைப் பற்றியதென்று அறியப்படும்.

தமிழர் ஆரியரென்பாரை மிலேச்சரென்று ஒரு காலத்திற் கருதினரென்பது பிங்கலந்தை நிகண்டினால் தெளிவாமாகலின், தமிழர் ஆரியருள் முதன் முதல் இந்தியாவுக்கு வந்த ஒரு பகுதியாரென்று கருத இடமில்லை. ஆரிய மொழிச்சொற்களும் இலக்கணமும் தமிழ் மொழிச் சொற்களினின்றும் இலக்கணத்தினின்றும் பெரிதும் வேறுபாடுடையன. ஆதலின் அக்காரணம் பற்றியும் தமிழரை ஆரியரெனக் கூறுதல் தவறென்பது புலனாம். தமிழ் மக்களுள் மங்கோலியக் கலப்பு ஏற்பட்டிருத்தல் கூடுமே யொழிய மங்கோலியருள் ஒரு பகுதியாரே முதற்றமிழர் என்று கூறுதற்குப் போதிய சான்றில்லை. தமிழ்மொழிக்குஞ் சீனமொழிக்கும் பொதுவாயுள்ள சில சொற்கள் காணப்படுதல் பற்றி அவ்வாறு துணிதல் கூடாது. தப்ப வெப்பநிலையின் ஒற்றுமை ஏதுவாக இருவேறு இடங்களில் ஒருதன்மையான பேச்சு ஒலிகள் ஏற்

படுதல் கூடும்.” ஆகவே தமிழர் காக்கேசிய ரென்பாரோடு ஒத்த உடலமைப்புடையராய்த் தட்ப வெப்ப நிலைக் கேற்ப உடல்நிறத்திலும் தலையிர்நிறத்திலும் சிறு பான்மை வேற்றுமையுடைய பல !வகுப்பினர் அடங்கிய மக்கட் பிரிவினரென்பது போதரும். இனி அவருட்சிறந் தோராகிய நூலாசிரியர்களையும் நூலையும்பற்றிய ஆராய்ச்சி கால முறையின் வைத்துச் செய்யற்பாலது.

அதிகாரம் ௨.

முச்சங்கங்களின் காலம்

தமிழ் நாட்டிலே முச்சங்கங்கள் வெவ்வேறு காலங்களில் தழைத்தோங்கின என்பதை நம்பாதிருப்பதற்கு இடமில்லை. அவற்றை நிறுவிநடத்திய அரசரையும் புலவரையும் பற்றிக் கூறப்படுஞ் செய்திகளில் ஒரு சிறிது பொருத்தமின்மை காணப்படுதல் ஒன்றே பற்றி அவைகள் உண்மையில் நிலவி யிருந்ததில்லை யென்று கூறுதல் அடாது. குமரி முனைக்குத் தெற்கிலிருந்த நாட்டிலே தலைச்சங்க மிருந்ததாகத் தெரிகின்றோம். தலைச்சங்கம் நிலவியதன்பின் பெரிய கடற் பெருக்கொன்று நிகழ்ந்திருக்கின்றது. அஃது எப்போது நிகழ்ந்த தென்று துணிதல் எளிதன்று. காட்டெலியட்டு என்பவர் சொல்லுகின்ற ஐந்தாவது கடல்வெள்ளம் ஏறக்குறைய 9500 ஆண்டுகட்கு முன் நிகழ்ந்ததாகும். அதுவே தலைச் சங்கத்திற்குப்பின்

நிகழ்ந்த கடல்கோளா மெனின் அத்துணைக் காலத்திற்கு முன்னமேயே தலைச்சங்கம் ஏறக்குறைய 4500 ஆண்டு 89 அரசர்களின் தொடர்ந்த ஆட்சியில் நடைபெற்றிருந்ததாகக் களவியலுரையால் அறிகின்றோம். அக்காலத்து மன்னர் நீடித்த ஆயுள் உடையராய் இருந்தனரென்று கோடல் தவறுகாது. ஆதலால் இச்செய்தியைப் புனைந்த ரையாகக் கருதவேண்டியதில்லை. முதற் சங்கத்தை நிறு விய முதல்மன்னர் பெயர் காய்சினவழுதி யென்றும், இறுதி மன்னன் பெயர் கடுங்கோன் என்றும் கூறப்பட்டுள்ளது. சங்கமிருந்தார் ஐஞ்ஞாற்று நார்பத்தொன்ப தின்மர். ஆனால், அவர் யாவரும் ஒரே காலத்தவரென்று கூற முடியாது. அவருள் திரிபுரமெரித்த விரிசடைக் கட வுளும், குன்றமெறிந்த குமரவேளும் சேர்க்கப்பட்டிருப் பதை நோக்குமிடத்து அக்கடவுளர் மக்களுடன் ஒருங் கிருந்து தமிழாராய்ந் திருத்தல் கூடுமாவென்கிற ஐயம் நிகழற்பாலதே. புராணத்தின்படி இவர்களே, சூரன் முதலியோர் திகழ்ந்த காலத்திலே, முறையே முப்புர மெரித்தும் குன்றமெறிந்தும் மன்னுயிர்களை உய்யக் கொண்டனராவர். அக்கடவுளர் தம்பால் அன்பு வைத்த அடியார்கட்குத் தோன்றி யருளி மெய்யறிவு, கலைஞானம் முதலியவற்றை நல்கியிருத்தல் கூடுமேயன்றி, அவர்களே மக்களைப்போலச் சங்கமிருந்து தமிழாராய்ந்தாரென்று கொள்ளுதல் பொருந்துவதன்று. சிவபெருமான் ஆலமர் கடவுளாகி நான்கு முனிவர்களுக்குச் சிவநெறி காட்டிய அருஞ்செயல் தேவார திருவாசக முதலிய திருமுறைக ளுள் நாட்டப்பட்டதாகும். அறம், பொருள், இன்பம்

விடென்னும் நான்கினையும் அம்முனிவர்களுக்கு அக்கடவுள் உணர்த்த ஆன்றோர் பண்டைத் தமிழில் நான்மறை சிறுத்தியிருத்தல் கூடுமென்பதைத் திருநான்மறை விளக்கத்துள் விரித்துரைத்திருக்கின்றும். ஆண்டுக்காண்க. கடவுள் தம் அடியார்வாயிலாக முதலால் இயற்றியருளின ரென்ற கொள்கை தமிழிலக்கண நூலாலும், திருமுறை முதலிய இலக்கியங்களாலும் இனிது துணியப்படும்.

“வினையினீங்கி விளங்கிய அறிவின்
முனைவன் கண்டது முதலா லாகும்”—தோல்
என்பது காண்க.

“ஆலடைந்த நீழன் மேவியருமறை
சொன்ன தென்னே”—சம்பந்தர் தேவாரம்

“அறம்பொருளின்பம் வீடாறங்க
வேதம் தெரித்தானே”—அப்பர் தேவாரம்
என்பனவும் பிறவுங்காண்க.

சிவபெருமான் மிகப் பழமையான காலத்தே நான்மறை இயற்றுவதித்தபின் மகேந்திர வெற்பினில் அகத்தியர் முதலிய ஐம்முனிவர்க்கும் அறிவுநூலாகிய ஆகமங்களை அறிவுறுத்தினார்.

“மற்றவை தம்மை மகேந்திரத் திருந்து
உற்றஐம் முகங்களாற் பணித்தருளியும்”
என்ற மணிவாசகத்தை நோக்குக.

அப்பரம்பொருள் குருந்தமரத்தடியில் மணிவாசகனருக்கு அறிவுறுத்த (ஞானோபதேசம் செய்ய) எழுந்

தருளியபோது அடியார் குழாத்திற்குத் தலைமைபூண்டு திகழ்ந்தனரென்று தெரிகின்றோம். அவ்வாறே தலைச்சங்கம் தொடங்கிய காலத்தும் விரிசடைக் கடவுளும் முருகவேளும் தக்க அறிஞர்க்குத் தோன்றியருளித் தமிழறிவினை நல்கியிருத்தல்கூடும். அகத்தியனார் இருவரிடமும் தமிழறிவு பெற்றாரென்று புராணங் கூறுகின்றது. அவரும் அவர்போன்ற பெரியாரும் முதற்கழகத்தில் உறுப்பினராயிருந்திருத்தல் கூடும்.

இன்னொருமுறையாகவும் இதனைக் கொள்வதுண்டு. ஈண்டுக்குறித்த இருகடவுளரும் அக்கடவுளரது திருவருளாற்றல் நன்கமையப்பெற்ற சைவமரபைச்சார்ந்த பெருமக்களென்று கொள்வாருமுளர். மார்க்கண்டேயர், வான்மீகர், கௌதமர் முதலியோரும் தலைச்சங்கப் புலவராய் விளங்கினரென்று ஆசிரியர் நச்சினர்க்கினியர் (தொல் - பொருள்) கூறுகின்றார். மார்க்கண்டேயர் கந்தபுராணத்துக்கு முந்திய காலத்தவராக அப்புராணம் இயம்புவதாலும் அவர் சிவநெறி யொழுதிய பெரியாராய்த் தமிழகத்திலுள்ள திருக்கடவுளில் வதிந்த ஒரு முனிவரானதாலும் ஒருகால் தலைச்சங்கப் புலவராய் இருந்திருத்தல்கூடும். இராமாயணஞ்செய்த வான்மீகமுனிவர் இடைச்சங்க காலத்தவராதலால் அவரே தலைச்சங்ககாலத் திருந்தாரெனக் கொள்ளின், அகத்தியனார்போல அவரும் நீண்ட ஆயுளுடையவராய் இருந்திருத்தல் வேண்டும். அன்றெனின், தலைச்சங்க வான்மீகியார் அவரின் வேறுதல் வேண்டும். கௌதமன் என்னும்பெயர் ஆகமங்கேட்ட ஐம் முனிவருள் ஒருவருக்கு இடப்பட்டுள்ளது. அவ

ராதல் அவர்வழித் தோன்றியோராதல் தலைச்சங்கப் புலவராயிருந்திருத்தல்கூடும். புறநானூற்றுள் கோதமனார் என்னும் புலவரொருவர் தருமபுத்திரனைப் பாடிய பாட்டுண்டுள்ளது. அத்தரும புத்திரர் யார் என்று இனிது விளங்கவில்லை அவர் பாண்டவரில் முதல்வரெனின், அவர் தலைச்சங்க காலத்தரென்பதைப்பற்றி ஐயம் நிகழ்ப்பாலதே.

தலைச்சங்க காலத்தவராக இறையனாகப்பொருளுரையுள் முரிஞ்சியூர் முடிநாகராயர் என்பார் குறிக்கப்பட்டுள்ளார். பாரதப் போரிற் பெருஞ் சோறு வழங்கிய உதியஞ் சேரலாதனை முடிநாகராயர் பாடிய பாட்டொன்றுள்ளது. அவர் தலைச்சங்கத்தைச் சார்ந்தவரெனின், தலைச்சங்க காலம் பாரத காலத்திற்குச் சற்று முன்பு என்று கருதக் கூடும். பாரத காலம் கி. மு. பன்னிரண்டாம் நூற்றாண்டினுள் தென்று ஆராய்ச்சியாளர் கருதுகின்றார்கள். விஷ்ணு புராணம், வாயு மச்ச புராணங்கள், பாகவதம் முதலியவற்றில் நந்தர்கள் காலத்திற்குச் சுமார் ஆயிரத்து நூறு ஆண்டுகளுக்கு முன்னே பரீட்சித்தின் காலம் கூறப்பட்டது. நந்தர் காலம் சுமார் இரண்டாயிரத்து ஐந்து ஆண்டுகட்கு முன்பென்று தெரிகின்றது. காஷ்மீர் அரசர் வரலாற்றினாலும், சுமார் மூவாயிரம் ஆண்டுகளுக்கு முன்புதான் பாரதம் நடந்ததென்று கருத இடமுண்டு. உதயணன் கதையினாலே அவன் பாண்டவர் மரபிலே இருபதாவது தலைமுறையில் அரசாண்டவன் என்று தெரிகிறது. உதயணன் கி. மு. ஏழாவது நூற்றாண்டில் அரசாண்டதாகத் திரு. வி. கனக

சபைப்பிள்ளை யவர்கள் கூறுவதால், பாண்டவர் காலம் கி. மு. பன்னிரண்டாம் நூற்றாண்டென்று கருத இடமுண்டு. வேறு சிலர் பாண்டவர் காலம் நாலாயிரத்து ஐந் நூறு ஆண்டுகட்கு முற்பட்ட தென்ப. வராகமிகிரர் என்பார் தமது கோள் (சோதிட) நூலிலே விக்கிரமசகம் தொடங்குவதற்குச் சுமார் இரண்டாயிரத்து ஐந்தாறு ஆண்டுகட்கு முன்னே தருமபுத்திரன் அரசியற்றுங் காலத்தில் ஏழு முனிவர்கள் (சப்த ரிஷிகள்) என்னும் விண்மீன் தொகுதி மகநட்சத்திரத்தில் இருந்ததென்று உரைப்பதாகத் திரு. ஆ. முத்துத்தம்பிப் பிள்ளையவர்கள் 'செந்தமிழ்' என்னும் வெளியீட்டின் இதழ் ஒன்றில் எழுதி யிருக்கின்றார்கள். அதனை மறுப்பாரும் உளர். எவ்வாறாயினும் பாண்டவர் காலம் கி. மு. ௧௨-வது நூற்றாண்டிற்குப் பின்னில்லை என்பது தெளிவு.

களவியலுரையுட் குறிக்கப்பட்ட முடிநாகராயர் உதியஞ் சேரலாதனைப் பாடியவரின் வேறானவரென்று கோடல் வரலாற்று முறைக்குப் பொருத்தமானதே. அதனை விளக்குதும். வான்மீக ராமாயணகாலம் கி. மு. ஏழாவது நூற்றாண்டிற்கு முன்னென வடமொழி யிலக்கிய வரலாற்றாசிரியர் கூறினும் இராமாயணக்கதை பாரதக்கதைக்கு முற்பட்ட தென்பதே யாவருக்கும் உடன் பாடாகும். பாரதக்காலத்தில் தலைச்சங்க மிருந்த தெனின், தலைச்சங்க மிருந்த தென்மதுரையைக் கடல் கொண்ட செய்தி அக்காலத்திற்குப்பின் நிகழ்ந்திருத்தல் வேண்டும். பாரதத்திற் பேசப்படுகின்ற பாண்டியன் நகர் மணலூராகும். அஃது இப்பொழுதுள்ள மதுரைக்

குக் கீழ்த்திசையில் சிறிது தூரத்திலிருந்தது. வான்மீக இராமாயணத்திற் கூறிய கபாடபுரம் பொருநையாறு கடலோடு கூடுமிடத்தி லிருந்தது. மணவூரிற்புறச்சங்க மிருந்தபின் கடல்கோள் நிகழ்ந்து கபாட புரத்திற்குப் பாண்டிய மன்னர் சென்று இடைச் சங்கம் நிறுவினாரென்றால் வடக்கேயிருந்து தெற்கே அன்னோர் சென்றதாக முடியும். அங்ஙனங் கொள்வது முற்றும் பொருத்தமில்லாத தென்பது தெளிவு. கடல்கோளைப் பற்றிய கதையை நம்புதல் கூடாதென்றால் அதற்கு எதிரிடையான கதைக்குத் தக்க சான்று சிறிதுமில்லை. ஆதலால் மணவூரில் தங்கிய பாண்டியர் தலைச்சங்கம் நிறுவினாரென்று கோடல் தவறாகும். தலைச்சங்கம் கடல் கோட்டு முன்னிருந்த நாட்டின் நிலவியதென்பதும், கடல் கோள் நிகழ்ந்தபின் கபாடபுரம் என்னுமிடத்தில் இடைச்சங்க மிருந்த தென்பதும், அதற்குப் பின்னுங் கடல் கோள் நிகழ்ந்தே கடைச்சங்கம் நிறுவப் பட்டதென்பதும் களவியலுரை, சிலப்பதிகாரம் முதலிய நூல்களாற் நெளியப்படும். அதனை மறுப்பதற்குப் போதிய சான்று ஒன்றுமில்லை. மார்க்கண்டேயர், கௌதமர், மாஞ்சியூர் முடிநாகராயர் என்னும் பெயர்கள் தனித்தனியே அவ்வக்குடியில் வந்தார்க்கு அமைந்திருத்தல் இயல்பே. தென்மதுரையில் நிலவிய ஒரு சங்கம் அவ்விடத்தைவிட்டுக் கபாடபுரத்திற்குப் பெயர்வதற்குக் கடல்கோள் ஏதுவாகற் பாலதே. கபாடபுரம் என்பது கடைச்சங்கத்தார் காலத்தில் இருந்ததாகத் தெரியாமையாலும், அவ்விடத்தை விட்டுக் கூடல்மபதிக்குச் சங்கம் பெயர்வதற்கு ஏதுவும் கடல்கோளே

என்று கோடல் மிகையாகாதாகலானும் மேற்குறித்தவை வலியுறுமாறு காண்க.

ஆ. முத்துத்தம்பிப் பிள்ளை யென்பார் செந்தமிழில் வெளியிட்ட 'ஈழமும் தமிழ்ச்சங்கமும்' என்னுமொரு கட்டுரையில் கி. மு. ஐந்துற்று நூற்பத்து மூன்றாவது ஆண்டில் விசயன் என்னும் அரசன் சிங்கள அரசினை நிறை பெறுத்துவதற்கு முன், தமிழரது அரசு இலங்கையில் இருந்ததென்றும், ஈழநாட்டு வேந்தர்க்கு முடிநாகரென்ற பேர் இருந்ததென்றும், அந்நாட்டிற்கே நாகத்தீவு என்ற பேர் வழங்கியதென்றும், நாகர்கோயில், முசிரி என்ற பெயர்கள் ஈழநாட்டில் வழங்கின வென்றும், சோழன் மணந்த நாககன்னிகை அந்நாட்டு அரசன்மகளென்றும், இளநாகன் என்னும் அரசன் கி. பி. 38-ல் அவன் அரசாண்டனனென்றும் கூறுதலால், உதியஞ் சேரலாதனைப் பாடிய முடிநாகராயர் ஈழமன்னர் மரபினராயிருத்தல் கூடுமென்று கருதுதற்கு இடமுண்டு. இராவணன் புலத்திய ரென்னும் முனிவரது மரபில் வந்ததாக இராமாயணங் கூறுகின்றது. புலத்திய ரென்பார் அகத்தியருக்கு மைத்துன ரென்று சித்தர் நூல் கூறும். இராவணனை இராக் கத குலத்தவ னென்று வடநூல்கள் கூறுகின்றன. இராக் கதர்களின் ஒரு வகையார் நிருதியென்னும் தென் மேற்குப் புலங்காப்பார்களின் (திக்குப்பாலகர்) வழி வந்தவர்களென்று நூல்களால் அறிகின்றோம். இந்தியாவிிற்குத் தென்மேற்குப் பக்கத்திலிருக்கிற ஆப்பிரிக்காவி லுள்ள மக்கள் நீகிரோ வகுப்பைச் சேர்ந்தவர்கள். இராவணன்

தமிழரோடு சிறுபான்மை கலப்புற்ற நீகிரோவர் வழியைச் சார்ந்த நாகர் என்பாரின் குல அரசராக இலங்கையில் ஆண்டிருந்தல் கூடும். ஈழ மண்டலத்திலிருந்த நாக அரசாக்கும் பாண்டிய மன்னர்க்கும் அடிக்கடி போர் நடந்ததாக வரலாற்றால் அறிகின்றோம். நாக மன்னனாகிய இராவணன் பாண்டிய மன்னனை வென்று தமிழ்நாட்டைத் தன் ஆட்சிக்கு உட்படுத்த முயன்ற காலே அகத்திய முனிவர் அவனை இசையினால் வென்று அடக்கினரென்று ஆசிரியர் நச்சினர்க்கினியர் கூறுகின்றார். இராமர் இராவணனை வெல்லுவதற்காகப் பல அரசர்களினுதவியைத் தேடியகாலே அக்காலத்துப் பாண்டிய மன்னனது உதவியையுந் தேடியது இராமாயணத்திற் குறிக்கப் பெற்றுள்ளது. இராவணன் நாகர் குலத்தலைவனை இருந்தாலும் தமிழை வளர்த்தவ னென்பதும், அவனின் மரபிலே வந்தவர் முடிநாகராயர் என்பதும் அறியக் கிடக்கின்றன.

காட்டெலியட் டென்பவர் கூறிய கடற்பெருக்கில் ஐந்தாவது பெருக்கிற்கு முன்னேயே சூரன்போர் முடிந்திருக்க வேண்டும். “பார்முதிர் பனிக் கடலாகிய” (திருமுருகாற்றுப்படை, பரிபாடல்) தென்பெருங் கடலிலேயே சூரனது நகரிருந்தமையால் நிலவுருண்டையின் நடுக்கோட்டிற்கு மிகவுந் தெற்கே அவனுடைய நாடு இருந்திருக்க வேண்டும். கந்தபுராணத் துள்ளும் இலங்கைக்குத் தெற்கே ஆயிரம் யோசனைக்கு அப்பால் சூரனது நகர் இருந்ததாகக் கூறப்பட்டிருக்கிறது. அப்பகுதிகள் நெடு நாட்குமுன் கடலுள் அமிழ்ந்ததாகக் காட்டெலி

யட்டு கூறியிருக்கின்றார். தலைச்சங்கமானது காய்சின வழிமுதல் கடுங்கோன் ஈறாக ஆண்ட அரசர்களால் ஏறக்குறைய நாலாயிரம் ஆண்டுகளாக நிறுவப்பட்ட தென்று முன்னர்க் கூறினும். இடைச்சங்கம் தொடங்கு வதற்குமுன் சிறிதுகாலம் இடையீடாகக் கழிந்திருத்தல் இயல்பே. அவ்வாறு நிகழாது கடுங்கோனிற்கு அடுத்த மன்னன் சங்கத்தைத் தொடர்ச்சியாக நிறுவி யிருப்பா னென்றால் அவன் நிறுவிய சங்கமும் தலைச்சங்கமென்ற பெயரையே யுடையதாகும். இடைச்சங்கமென்று வேறு கப்பேச ஏதுவில்லை. ஆதலால், காட்டெலியட்டு கூறிய ஐந்தாங்கடற் பெருக்கானது தலைச்சங்கத்தின் இறுதியி லும் இடைச்சங்கத்தின் முன்னும் நிகழ்ந்திருக்கலாம். அவ்வவந்தாங் கடற்பெருக்கிற்குப்பின் பெரிதாகப் பேசப் படுகின்ற கடல்வெள்ளம் கி. மு. ௩௫00க்கும் ௨௧00க் கும் இடையே நடந்ததாகப் பல புலவர்கள் இயம்பி யுள் ளார்கள். டெனன்ட்டு (Tennant) என்பவர் எழுதியுள்ள இலங்கைச் சரித்திரம் (History of Ceylon) என்னும் நூலில் கி. மு. ௨௩௮௭-ம் ஆண்டில் ஒரு கடற்பெருக்கு நடந்ததாகக் கூறப்பட்டது. நோவாகாலத்துப் பெரு வெள்ளமும் அதுவே போலும்! அக்காலத்தில் நடந்த பெருவெள்ளமே தலைச்சங்க காலத்திற்கும் இடைச்சங்க காலத்திற்கும் இடையே நிகழ்ந்த கடற்பெருக்கெனின், இடைச்சங்கத்திற்குக் குறித்த காலவரையறை தவறாகும். அதுதவறியதே எனக்கொள்வார், இவ்வெள்ளம் நிகழ்ந்த

காலமே தலைச்சங்க முடிவுகால மென்பர். அவ்வாறன்றிக் கனவியலுரைக்கு ஏற்பக் கணக்கிடுமிடத்துத் தலைச்சங்கம் ஐந்தாம் பெருக்கோடு முடிந்துவிட அதற்குச் சில காலத் திற்குப்பின் இடைச்சங்கம் தொடங்கி மேற்குறித்த கடற் பெருக்கின் காலம்வரை நடைபெற்றிருக்க வேண்டும். அவ்வாறன்றி, ஐந்தாம் பெருக்கிற்குப்பின் தலைச்சங்கம் தொடங்கியிருந்தால் நாட்டிற் பஞ்சம், போர் முதலிய ஏதுக்கள்பற்றிச் சங்கத் தொடர்ச்சிக்கு இடையூறு ஏற்பட்டிருக்கலாம். பின்னர் வெண்டேர்ச் செழியன் கால முதல், இடைச்சங்கம் தென்மதுரையிலே தொடங்கி யிருத்தல் கூடும். அவ்விடைச்சங்கம் நிறுவிச் சில காலங் கழித்தபின்பு கடல்வெள்ளம் ஏற்படவே, சங்கம் நிறுவிய மன்னருள் ஒருவனாகிய நிலந்தருதிருவிற் பாண்டியனென் போன் தன் குடிக்களைப் பிழைப்பித்தபின் மீட்டுங் கபாட புர மென்னுமிடத்தில் அச்சங்கத்தைத் தொடர்ச்சிபெற நடத்தியிருத்தல் கூடும். அக்காலத்தேதான் இராமர் யணக்கதை நிகழ்ந்திருத்தல் கூடும்.

“தொல்லாணை நல்லாசிரியர்
புணர்கூட்டுண்ட புகழ்சாஸ்திரப்பின்
நிலந்தருதிருவின் நெடியோன்”

என மாங்குடி மருதனார் மதுரைக்காஞ்சியிற் (எகக-௩) கூறியிருத்தலைக் காண்க.

தலைச்சங்கம் ஏற்பட்டதன்பின் நடந்த கடற் பெருக்கிலே ‘பஹுளி யாற்றுடன் பன்மலை யடுக்கத்துக் குமரிக் கோடுங் கொடுங்கடல்’ புக்கது. குமரியாறு கடல்புக்க

தூகக் கூறப்படவில்லை. ஆதலால் இடைச்சங்க காலத்திற் குமரியாறு தென் எல்லையாகப் பனம்பாறஞரால் குறிக்கப் பட்டுள்ளது. குமரியாறுகடல் கொள்ளப்பட்டதன்பின்பே முடத்திருமாறனால் கடைச்சங்கம் தொடங்கப் பெற்றது. பஹுளியாறு முதற்கடற் பெருக்கிலே மறைந்தொழிந்தது. அங்ஙன மிருப்பப் புறநானூற்றுள்,

“ நெடியோன்

நன்னீர்ப்பஹுளி மணலினும் பலவே ” (க-ம் பாட்டு)

என்னுந் தொடர் முதுகுடுமிப் பெருவழுதியை வாழ்த்திய பாட்டிற் காணப்படுகின்றது.

நெடியோனுக்குப் பின்னே வாழ்ந்தவன் முதுகுடுமி என்பது தெளிவு. நெடியோன் காலத்திலேயே பஹுளி என்னும் ஆறு கடல்கோட் பட்டதாயின் முதுகுடுமி காலத்தே அஃது எவ்வாறு நிலவியிருக்கும்? கடலுள் மறைந்த ஆற்றினைப்பற்றிப் புலவர் பாடுதற்கும் இட மில்லை. முதுகுடுமிக்குப்பின் முடத்திருமாறன் காலத்திலேதான் பஹுளியாறு கடல்கொள்ளப் பட்டதெனின், குமரியாறும் அக்காலத்திலேதான் கடல் கொள்ளப்பட்டிருக்கும். பஹுளியாறுங் குமரியாறும் ஓரேகாலத்தில் கடல்கோட்பட்ட தென்றால் இடைச் சங்கத்தார் காலத்திற்குக் குமரியாறு தென்னெல்லை யென்பதும் இடைச் சங்கத்திற்கு முன்னே கடல்கோள் நிகழ்ந்த தென்பதும் தவறாய் முடியும். ஆதலால் மேற்கூறிய புறநானூற்றுப் பாட்டினுட் போந்த பஹுளியென்பது மறைந்த பஹுளி

யாற்றுக்கு ஈடாக நெடியோனால் உளதாக்கப் பெற்றது போலும். இதனையே சிலப்பதிகார அரும்பத உரையாசிரியர் 'குமரிப்பக்கத்த தோராறு'* என்ற ரென்க. அஃது அரசனால் ஆக்கப்பட்டதாகவின், அதனைப் புலவர் விதந் தோதினரென்க. ஈண்டுக் கூறியவாற்றால் களவியலுரையிற் கூறிய காலவரையறை போற்றப்படுதல் காண்க.

மேலே காட்டப்படும் ஏதுக்களால் கடைச்சங்கத்தார் காலம் முன்றாவது நூற்றாண்டில் முடிவுபெற்றதாக விளங்கும். அதற்குமுன் ஆயிரத்தெண்ணூறு ஆண்டு கடைச்சங்கம் நிலவியதாகக் களவியலுரை கூறுவதால் கி. மு. ௧௨-வது அல்லது ௧௫-வது நூற்றாண்டிலேயே கடைச்சங்கம் தொடங்கி யிருத்தல் வேண்டும். திருவிளையாடற் புராணத்திற் கூறுகின்ற முறைப்படி பாண்டியர் எசு - பேர் திருவாதவூரடிகள் காலத்திற்கு முன்னே அரசாண்டதாகக் கேட்கப்படுவதால், அந்தாலுட் போந்த முதற் பாண்டிய மன்னர் காலமும் கி. மு. ௧௨-வது நூற்றாண்டிற்கு முற்பட்ட தென்பது போதரும். மணவூர் என்பதே பாரதத்துள்ளுங் கேட்கப் படுதலால், கடைச்சங்கந் தொடங்கிய காலமே பாரத காலமாகக் கருதலாம். அக்காலத்திற்கு முன்னே ௩௪௦௦ ஆண்டு இடைச் சங்கம் யிருந்தது. ஆகவே ஏறக்குறைய கி. மு. ௫௦௦௦ ஆண்டு கட்டு முன்னே தலைச்சங்கம் நிலவியிருத்தல் வேண்டும். சுமார் கி. மு. ௩௦௦௦ ஆண்டுக்குமுன் நிகழ்ந்த ஒரு வெள்ளத்தின் பின்னேயே இலங்கையானது தமிழ்

* சிலப், காடுகாண்காளை, கக-ன் அரும்பத உரை.

நாட்டினின்றும் பிரிவுபட்ட தென்ப. அங்ஙனமாயின், அவ்விலங்கையை யாண்ட பெருமன்னனே இராவணனாக வின், இராமாயணம் கி. மு. ௩௫௦௦ ஆண்டுகட்குப் பின் னும், கி. மு. ௧௫௦௦ ஆண்டுகட்கு முன்னும் நடைபெற் றிருந்தல் வேண்டும். தலைச்சங்க காலத்து நிலவிய நூல் களுள் ஒரு சிறு நூலின் பகுதியே இப்போது வெளியா ிருக்கின்றது. அது சேங்கோன்றரைச் சேலவு என் பது. அதற்குப் பின்தோன்றிய நூல்களுள் தொல்காப் பிய மொன்றே முதன்மையானது. தலைச்சங்கத்தார் காலத்ததாகக் கூறப்படும் அகத்தியம் இப்போது கிடைக் கப் பெறவில்லை.

மேற்குறித்தவாறன்றி கி. மு. ௩௦௦௦ ஆண்டுகட்குப் பின் இடைச்சங்கம் நிலவிய தென்றும், கி. மு. ௫௦௦-வது ஆண்டில் நிகழ்ந்த வெள்ளத்திற்குப்பின் கடைச்சங்கம் ஏற்பட்டதென்றுங் கூறுவாருமுளர். இன்னும் ஒரு சாரார் கி. மு. ௧௨-வது நூற்றாண்டிற்குமுன் தலைச்சங்க மிருந்ததென்றும், அதுமுதல் கி. மு. ௬-வது நூற்றாண்டு வரை இடைச்சங்க மிருந்த தென்றும் அதற்குப் பின் கடைச்சங்க மிருந்ததென்றுங் கூறுவர். மற்றொருசாரார் முச்சங்கமிருந்ததில்லை யென்றும் சங்கம் ஒன்றே யென் னுங் கூறுவர். இன்னோரன்ன கொள்கைகளெல்லாம் பண்டை நூல்களுட் குறித்த வரலாற்று முறைக்கு மாறானவையே.

கடற்பெருவெள்ளம் நிகழ்ந்த தென்பதைப்பற்றி வடமொழியில் சதபதப் பிராமணம் என்னும் வேத நூலிலும் விவிலிய நூலின் பழைய ஏற்பாட்டிலும் விவ

ரங்காண்கின்றோம். விவிலிய நூலில் நோவா என்பவனது கப்பல் அரராத் என்னும் மலையில் தங்கினதாகச் சொல்லப்பட்டது. சதபதப் பிராமணத்தில் மனுவினுடைய கப்பல் வடமலையிற் தங்கியதாகக் கூறப்பட்டிருக்கிறது. தெற்கேயிருந்து ஒரு கப்பல் வடக்கு நோக்கிச் சென்றால் வடமலையென்பது பொதியமலையாய் முடியும். மனுவென்பவர் திராவிடத் தலைவரென்றும், மலையம் என்னும் பொதிய மலையில் அவர் தவம் புரிந்தாரென்றும் மகாபாரதமும், பாகவத புராணமும் கூறுகின்றன. வைகை யாற்றிலே கடவுட்டன்மையுடைய மீன் அவருக்குத் தோன்றியதாகவும் கேட்கின்றோம். இக்கதையால் குறிக்கப்பெற்ற கடற்பெருக்கு மிகவும் பழைய காலத்தில் நிகழ்ந்ததாகத் தோன்றுகிறது. அங்ஙனமாயின் எலியட் என்பவர் கூறிய ஐந்தாம் பிரளயமாக அது இருத்தல்கூடும். ஏறக்குறைய கி. மு. ௨௩௦௦ ஆண்டுகளுக்கு முன்னே நிகழ்ந்த கடற்பெருக்கே இஃதாமெனின், அதைப்பற்றிய விவரம் தமிழ் நூல்களிற் காணப்படுமாறில்லை. மனுவென்பார் தமிழரின் தலைவராதலால், அவருக்குத் தோன்றிய மீனையே பாண்டியர்கள் தமது கொடி யடையாளமாகக் கொண்டார்களென்று பண்டிதர் திரு. சுவரிராய பிள்ளை யவர்கள் கூறியுள்ளார்கள். சோழ அரசர் மரபில் பண்டைமனு ஒருவரிருந்து ஆவின் கன்றைக் கொன்ற தம் புதல்வனைத் தாமுங்கொண்டு முறைசெய்தாரென்ற வரலாறு சிலப்பதிகாரத்துள்ளும் போர்தமைகாண்க. அப்பேரரசற்கு முன்னரே சோழ மென்பது தென்றிசைக்கு ஒரு பேராதலால் சோழநாடு

என்பது தென்னாட்டிற்கு ஒரு பெயரென்று காலஞ் சென்றமாதகல் திரு. கார்த்திகேய முதலியார் செப்பினர். சோழ அரசார்க்கும் பாண்டிய அரசார்க்கும் முன்னேன் மனுவென்றால் சேர அரசார்க்கும் அவனே முன்னேனாதல் வேண்டும். அங்ஙனமாயின் தமிழ்வழங்கும் மூவேந்தர் நாடுகள் பிரிவுற்று நிலவுவதற்கு முன்னேயே இருந்த பண்டைத் தமிழர்க்கு மனு தலைவனாதல்வேண்டும். அங்ஙனமாயின் மனுவின்வழிப் பாண்டியர் தோன்றிய பின்னர் மூவேந்தர் தனித்தனி பிரிந்து வெவ்வேறு அரசராய்த் திகழ்ந்தனரென்பதே பொருத்தமானது. இவ்வாறு கோடலன்றி எலியட்டு கூறிய ஐந்தாம் பெருக்கின் காலத்திலேயே மேலை ஆசியாவிவிருந்து தமிழர் இந் நாட்டிற்கு வந்தனரென்றால், அத்துணைப் பழமையாகிய காலத்திற்கு முன்னேயே அக்கேடியர் என்பார் மிக்க நாகரிக முற்றிருந்தா ரென்பது தெரியவில்லை. தமிழ்நாட்டிற்கு கூறப்படுங் கந்தபுராணக் கதைகள் முதலியவற்றாலும், எக்கேல், அக்சிலி, டோபினாண்டு (Topinard), பெர்குசன் (Fergusson), இவான்சு (Evans) முதலியோர் தென்னாட்டின் தொன்மையைப் பற்றிக் கூறுங் கருத்துக்களாலும், நிலநூல், தொல்லுயிர்நூல் முதலியவற்றின் சான்றுகளாலும், தென்னாட்டிற்கும் மேலை யாசியாவிற்கும் கப்பல்வாணிகம் மிகப் பழைய காலத்தே இருந்ததாகத் தெரிவதாலும் தமிழரின் ஒரு பகுதியாரே தென்னாட்டிவிருந்து அக்கேடியா முதலிய இடங்களுக்குச் சென்றனர் என்று கொள்ளுதலே பொருத்த முடைத்து. ஆரியர் வட

மேற்கு வழியாக இந்தியாவிற்குப் புகுங்காலத்து பெலுசித் தானம் முதலிய இடங்களிலும், வடமேற்கு இந்தியாவிலும் தமிழ்ச் சார்பாய் மொழிக்ள் வழங்கின என்பது பேராசிரியர் ராப்சன் (Prof. Rapson) என்பவருடைய கருத்துமாகும். டாக்டர் மெக்லீன் (Dr. Maclean) என்பவர் கூறுவதாவது:—

“ Investigations in relation to race show it to be by no means impossible that Southern India was once the passage ground by which the ancient progenitors of northern and Mediterranean races proceeded to the parts of the globes which they now inhabit.”

Dr. Maclean (in his Madras Manual of administration) says “ They (the Dravidians) were at one time, on the ground of the general structure of their languages, classed with the Mangoloid (Turanian, Scythian) and even the Australian races, but that classification is rejected by all the leading Ethnologists; They form, in fact with the other members of the group, a separate and distinct family, which is of the Dolicocephalic class, and which comes near the Indo-European or Aryan type.

Dr. Fergusson with a full understanding of the various aspects, says: “ Their (the Dravidian) settlement in India extends to such

pre-historic times that we cannot even feel sure that we regard them as immigrants or, at least, as either conquerors or colonists on a large scale, but rather as aboriginal in the sense in which that term is usually understood. The hypothesis that would represent what we know of their history most correctly is that which places their original seat in the extreme south, somewhere probably not far from Madura or Tanjore, and thence spreading fan-like towards the north. They have no traditions which point to any seat of their race outside India, or of their having migrated from any country with whose inhabitants they can claim any kindred. So far as we know they are indigenous and aboriginal."

அதிகாரம் ஈ.

பண்டைத்தமிழ்ப் புலவர்

தலைச்சங்கமும் இடைச்சங்கமும்.

இதுவரை பண்டைத் தமிழர் வரலாறும் முச்சங்கங்களின் காலமும் ஒருவாறு ஆராய்ச்சி செய்யப் பெற்றன. இனி அக்காலத்தில் வாழ்ந்த புலவர்களின் வரலாறு ஆராயற்பாலது. தமிழ் நாட்டுப் பண்டைப் புலவர்களைப்

பற்றி ஆராயுங் காலத்தில் முதற் புலவராக முப்புர மெரித்தவரைக் கூற வேண்டும். பின்னர் அவர் புதல்வ ராகிய முருகவேளைக் கூறவேண்டும். பண்டைத் தமிழ் கான்மறைகளியற்றிய நான்கு முனிவரும் சிவபெருமா னிடம் அறிவு பெற்றதாகப் பன்னிரு திருமுறைகள் முழங்குகின்றன.

சிவபெருமானிடத்தும் முருகவேளிடத்தும் நூல் கேட்டவர் அகத்தியர். முதற் சங்கம் தோன்றிய காலத் துச் சிறந்து விளங்கிய முனிவரும் அகத்தியரே. அகத்தி யர் வேறுநான்கு முனிவரோடு மகேந்திர மலையில் ஆக மம் எனப்பட்ட அருள்நூல்களையுங் கேட்டனர். அகத் திய முனிவர் கந்தபுராணப் போர் நிகழ்ந்த பண்டைக் காலத்திலேயே கிரவுஞ்சம் விர்தம் முதலிய மலைகளை அடக்கினரெனவும், வில்வலன் வாதாவி என்னும் அரக் கர்களை மடிவித்தா ரெனவும், உமையம்மையார் திரு மணத்தின்போது தென்றிசைக்கட் சென்று நிலங் காத் தாரெனவுங் கேட்கப்படுகிறது. அக் கந்தபுராணத்திலே விதர்ப்பர்கோன் மகளாகிய உலோபாமுத்திரையை அவர் மணந்து சித்தன் என்னும் புதல்வனை அளித்தன ரென வுங் கூறப்பட்டது. அவரது கமண்டலத்தினின்று காவிரி கவிழ்க்கப்பட்ட கதை மணிமேகலை யுள்ளுங் குறிக்கப் பட்டது.

“அமர முனிவ னகத்தியன் றனது
கரகங் கவிழ்த்த காவிரிப் பாவை”

—மணி. பதிகம் - ௧௧, ௧௨-

உலோபாமுத்திரை என்ற பெயர் வடமொழியாக இருப்பதால் வட நாட்டுப் பெண்ணினை அகத்தியர் மணந்தாரென்பது தோன்றுகிறது. அவர் மனைவி புலத்தியராக உடன் பிறந்தாளென்று ஆசிரியர் நச்சினூர்க்கினியர் கூறுகின்றார். புலத்தியர் மரபில் வந்தவன் இராவணன்; அவன் தென்னாட்டு மன்னன். புலத்தியர் என்ற சொல்லும் அகத்தியர் என்ற சொற்போலத் தமிழாகக் கருதற்பாலது. பழைய வரலாற்றைத் தெளிவாக உணரமுடியாத இக்காலத்திலே மாறுபட்ட இரண்டு கொள்கைகளுள் ஒன்றைத் துணிதல் எளிதன்று. அகத்தியர் ஒரு காலத்திற் புலத்தியருடன் பிறந்தானே மணந்திருத்தல் கூடும்; பின்னர் விதர்ப்பர்கோன் மகளையும் மணந்திருக்கலாம். வடநாட்டு மக்களோடு பெண் கொண்டு கொடுக்கும் வழக்கம் அக்காலத்து இருந்ததென்பது ஊகிக்கப்படும். ஆண்டும் தமிழ்மக்கள் ஒரு காலத்தில் இமயம் வரை பரவியிருந்தனர். கதிரவன் வழிபாடு தமிழ் மக்களுள் நிலவிய தென்பது “கொடிநிலை வள்ளி”* என்ற தொல்காப்பிய நூற்பாவாலே இனிது துணியப்படும். கதிரவனையோ இந்திரனையோ புகழும் இருக்குவேதப் ஆளுவது மண்டிலத்தின் கூடம் நூற்பாவுள் ‘அகத்தியரது தங்கை மக்களுக்காக இணையற்ற செங்குதிரைகளைப் பூட்டி யோட்டுவிக்கின்ற’ என்னும் பொருளுடைய சொற்றொடர் காணப்படுகின்றது. அதனால் அகத்தியரது தங்கை வட நாட்டில் மணவாழ்க்கை எய்தி அவள் பெற்ற புதல்வரின் கதை ஆரிய வேதத்துட் குறிக்கப்பட்டமை காண்க. ஆரிய வேதத்துள் அகத்தியர் பாடிய பாடலாக

* புறத்தினையி பல், ௩௩.

வேறு ஒன்றுங் காணப்படவில்லை. ஆதலால் அவர் ஆரிய வேத முனிவருள் ஒருவராகக் கருதப்பட இடமில்லை. வடமொழி வான்மீக இராமாயணத்துள் மலைய மலைத் தொடர்ச்சிக்கண் பொதியில், காவிரித் தோற்றம், கோதாவிரித் தோற்றம் என்னுமிடங்களில் அகத்தியரது இருக்கைகள் இருந்தனவாகவும், அகத்தியரை நாடி இராமர் சென்று வழிபட்டுத் தமக்கு வேண்டிய போர்க் கருவிகள் (ஆயுதங்கள்) பெற்றதாகவும் கூறப்பட்டிருக்கின்றது. இராமாயண வரலாறு வருமாறு :— “தண்டகாரணியத் திற்பல முனிவர்களையுங் கண்டு அவரோடு சில காலம் வதிந்திருந்த இராமர், சுதீர்க்கணர் என்னும் முனிவரை நோக்கி அகத்தியர் இருக்கைக்கு வழி யாதென்று வினா வியபோது, முதலில் அவர் அகத்தியரின் தம்பி யிருக்கையைக் காட்டிப் பின்னர் அதற்கப்பால் ஒரு யோசனைக்குள் அகத்தியர் இருக்கை இருப்பதாகக் கூறினார். இராமர், இலக்குமணர், சீதையென்போர் அகத்தியர் தம்பியரின் இருக்கையை யடைந்தபோது அதன் பாங்கர்த் தூய நீரில் மூழ்கித் தாங்களே கொய்த மலரால் அந்தணர் பலர் வழிபாடு செய்வதைக் கண்டார்கள். அவண் ஓர் இயை தங்க வில்வலன் வாதாவி கதையைக் கேட்டனர். பின்னர் அகத்தியரிருக்கையை யடைந்தபொழுது வழி பாட்டுக்குரிய புக்களை வழங்கும் மரங்களெல்லாம் தழைத் தோங்கி யிருப்பதைக்கண்ட இராமர் தம் தம்பியை நோக்கி இவ்விடத்தில் மரங்கள் அடர்ந்து பசேலென்று தழைத்திருக்கின்றன. விலங்குகளும் பறவைகளும் பழகி னவைபோல வெகு அமைதியா யிருக்கின்றன. ஆகை

யால் தூயதான உயிரையுடைய அகத்தியரிருக்கை அரு
கேயுள்ளது போலும்! இப்பக்கத்தில் சிலமிக்க இப்பெரி
யார் வந்ததுமுதல் அரக்கர்கள் தம் பகைமை நீங்கி
அமைதியுள்ளவர்களாய் விட்டார்கள். இத்தென்றிசையும்
அகத்தியர் திசையென்று மூவுலகிலும் புகழ்படைத்துள்
ளது. அகத்திய முனிவரைக் கந்தருவர்கள் எல்லோரும்
வழிபட்டு வருகின்றார்கள். இவ்விடத்திற் பொய்யுரைப்
போன், கொடியவன், துன்புறுத்துவோன், நெஞ்சம்
போனவழிச் செல்லுங் கெட்டநடத்தை யுடையவன்
முதலியோர் வாழமுடியாது. ஏனெனில் இம்முனிவர்
மிக்க ஆற்றலுடையவர். இவ்விடத்திற் பெரியோர்களா
கிய சித்தர்கள் தங்கள் உடம்பை விடுத்துக் கதிரவனுக்
கொப்பான வானூர்தியில் ஏறிக்கொண்டு வின்னுலகம்
போகின்றார்கள் என்று கூறினர். இவ்வாறுரைத்த பின்
னர் அகத்தியர் இருக்கையை யடைந்து அம்மாமுனிவர்க்
குத் தங்கள் வரவை அவர் மாணவர் வாயிலாகத் தெரி
வித்து அவரது விடைபெற்று உட்சென்று அவர் கட
வுளை வழிபடுமிடத்தில் எல்லாக் கடவுளுக்கும் இடம்
அமைந்துள்ளமையைக் கண்டு வியந்தார்கள். கதிரவன்
போல் ஒளியுடன் விளங்குகின்ற முனிவருடைய திரு
வடியில் இராமர் முதலிய மூவரும் விழுந்து வணங்கினா
ர்கள். அவர் அவர்களை விருந்தினராகப் போற்றி யுண்
பித்து இராமருக்குத் திருமாலினது வில்வினையும் அய
னால் அளிக்கப்பட்ட அம்பிணையும் கொடுத்தார். முனிவர்
பணித்தபடியே அவர்கள் (பஞ்சவடியிற்) சென்று தங்கி
னார்கள்.

பின்னர்த் தென்றிசைக்கு அனுமார் முதலியோரைத் தூதனுப்பிய போதும் பொருநையாற்றைக் கடப்பதற்குப் பொதியமலையில் வீற்றிருக்குங் கதிரவனுக் கீடான அகத்தியர்பால் விடைபெற்றுச் செல்லவேண்டுமென்று கட்டளை யிடப்பட்டது. பொருநைக்குத் தென்பாவிருந்த அழகிய மகேந்திரமலையில் ஒருபகுதி கடலில் மூழ்கிக் கிடப்பதாகவும் அது அகத்திய முனிவராலேயே அங்கு வைக்கப்பட்ட தென்றம் இன்னும் மகேந்திரத்திற்குப் பால் புஷ்பிதகம் என்னும் பெருமலை கடலாற் சூழப்பட்டிருப்பதாகவும் அதற்குந் தெற்கே குஞ்சரம் என்னும் மலையொன்றிருப்பதாகவும், அங்கே விசுவகருமன் அகத்தியருக்கு ஒருகோயில் கட்டியிருப்பதாகவும் கிட்கிந்தா காண்டம் சக-வது சருக்கத்தில் கூறப்பட்டது. யுத்தகாண்டத்தில், அகத்தியர் இராமருக்கு ஞாயிற்றி னுள்ளம் (ஆதித்ய ஹிருதயம்) என்னும் மந்திரத்தை அறிவுறுத்தினமை கூறப்பட்டது. இத்துணையுங் கூறியவைகளே அகத்தியரைப்பற்றி வான்மீகத்திற் கண்டவைகள். வான்மீகி இராமாயணத்தின் சிலபடிகளின் மட்டும் பிற்காலத்திற் சேர்க்கப்பட்டுள்ள ஒரு பகுதியில் அகத்தியர் காடுகெடுத்து நாடாக்கியது கூறப்பட்டது. அதன் கண்ணும் துவாராபதிபோந்து நிலங்கடந்த நெடுமுடியண்ணல் வழிவந்த அரசரை அழைத்துக் கொண்டு சென்றதாகக் கூறப்படவில்லை. ஆனால் ஆசிரியர் நச்சினூர்க்கினியர், தமது தொல்காப்பியப் பாயிர உரைக்கண் அவ்வாறு வரைந்துள்ளார். அது தக்க சான்றுடையதாய்த் தெரியவில்லை. யமதக்கினியாருழைச் சென்று அவர் மக

ஊர் திரண தூமாக்கினியாரை வாங்கிக்கொண்டு வந்ததாக நச்சினார்க்கினியர் புனைந்துரைத்தனர். அத்திரண தூமாக்கினியாரையே தொல்காப்பிய ரென்றனர். யமதக்கினியாருடைய பாடல்கள் இருக்குவேதத்திற் காணப்படுகின்றன. யமதக்கினியின் புதல்வன் பரசுராமன் என்று வால்மீகி பாலகாண்டம் எச-வது சருக்கத்திற் கூறப்பட்டது. அங்கே குறித்த யமதக்கினியாராதல் அவர்க்கு முன்னே ராதல் இருக்குவேதப் பாடல்களைப் பாடி யிருக்கலாம். துவரை நகரிற் கண்ணன் ஆண்டது இராமாயண காலத்திற்குப் பின்பு நடந்த பாரத காலத்திலே யாதவின், கண்ணன் வழிவந்த அரசர் காலமும் இராமாயண காலத்திற்கு முன்னே பாடப்பெற்ற இருக்கு வேதத்துட் போந்த யமதக்கினியார் காலமும் ஒன்றல்ல. இராமாயண காலத்திற்குப் பன்னாட்கு முன்னரே வில்வலன் வாதாவி கதை நிகழ்ந்திருத்தல் வேண்டும். இறைவர் திருமணக் காலத்திலே தெற்கே புறப்பட்ட அகத்தியர் துவரை நகரிற் கண்ணன் வழியிலுள்ளாரை அழைத்துக் கொண்டு போதல்வரை யாண்டுத் தங்கினரோ அறிகிலோம். ஆதலால் ஆசிரியர் நச்சினார்க்கினியர் கூறும் வரலாறு காலமுறைக்குச் சிறிதும் பொருத்தமில்லாததாகக் காணப்படுகிறது. சின்னமன்னார்ச் சாசனத்தில் அகத்தியர் குடும்பம், பாண்டியமன்னர்க்குக் குருமரபாகக் கூறப்பட்டுள்ளது.

அகத்தியனார்க்குந் தொல்காப்பியனார்க்கும் நடந்ததாகப் பேசப்படும் வழக்கும் கேள்விச்செய்திகளில் (குருண பரம்பரை) ஒன்றே. அதுவுங் கொள்ளத்தக்க

தன்று. வைகை நீர் இழுத்துச் சென்ற குமரியாரைத் தொல்காப்பியனார் ஒரு மூங்கிற் கோலை நீட்டிக் கரையேற்றியதற்காக அகத்தியனார் அவரிடங் குற்றங் கூறுதல் அவருக்கு இயற்கையாமோ? அகத்தியம் மறைந்தது ஏனைப்பண்டை நூல்கள் மறைந்த ஏதுவினாலேயா மென்க. மறைந்த ஒவ்வொரு நூலுக்கும் பழிக்கதை (சாபக்கதை) கட்டுவாரில்லை.

கந்தபுராணத்துள்ளும் வான்மீகத்துள்ளுங் கூறிய வாற்றால் அகத்தியர் பெருந்தவ முனிவர் என்பதும் அதர் தென்னாட்டின்கண் குஞ்சரம், மகேந்திரம், சையம் முதலிய இடங்களில் தமக்குக் கோயிலுடையவராய்த் தென்றிசைப் பகைவர் சிலராத் தமிழ்மக்களுக்குத் தீது வராது காக்கும் பேராற்றலும் பெற்றியும் வாய்ந்தவராய்த் தமிழ் முதலாகிரியருள் ஒருவராய்த் திகழ்ந்தாரென்பதும், அவர் தம்பி, தங்கை, மனைவி, புதல்வன் முதலியோரை யுடையவராய் விளங்கிய குடும்பத் தலைவரென்பதும், அவர் மேரு, இமயம் முதலிய இடங்களில் தவங்கிடந்தனர் என்பதும், நீண்ட ஆயுளுடையவராய் நெடுங்காலம் வாழ்ந்திருக்கும் தவவலிமை யுடையவரென்பதும், இராமர் முதலிய அரசர்களாலும் வான்மீகர் முதலிய முனிவர்களாலும் இந்திரன் முதலிய வாணோர் பலராலும் அச்சத்தோடும் அன்போடும் வணங்கப்பட்டவரென்பதும் போதரும். அவர்க்குத் தமிழ்முனி யென்ற பெயரே யாண்டும் கந்தபுராணத்துள் வழங்குவதாகவும், பொதிய மலையே அவர் உறைவிட மென்று கம்பராமாயணம் நாடாவிட்ட படலத்துட் கூறுவதாகவும் திரு. பண்

டித வேங்கடசாமி நாட்டாரவர்கள் எடுத்துக்காட்டி யிருக் கின்றார்கள். அகத்தியர் வரலாற்றையும் அவர்கள் “செந்தமிழ்ச் செல்வி” யிதழில் விரிவாக எழுதினமையால் ஈண்டு விரிக்க வேண்டியதில்லை. மதுரைக் காஞ்சி யியற் றிய மாங்குடி மருதனாரால் அகத்தியர்,

“தென்னவற் பெயரிய துன்னருந் துப்பிற்
ரென்முது கடவுட் பின்னர் மேய”

—(மதுரைக்காஞ்சி, ௪௦, ௪௧.)

என்று சிறப்பிக்கப் பட்டனர்.

செங்கோன்றரைச் செலவின் சிறப்புப் பாயிரத்தில் முதல்தார் அகத்தியன் என்னும் ஒரு புலவர் இருந்ததாகக் கூறப்பட்டுள்ளது. அந்நூல் தலைச்சங்கத்தின் நூலாகத் தெரிகின்றது. அதனால் அகத்தியர் என்ற பெயர் தமிழ் நாட்டில் மாமுனிவர்க்கன்றி வேறு சிலர்க்கும் வழங்கிய தமிழ்ப்பெயராகத் தெரிகின்றது. இதனால் விளங்குவது யாதெனில் தமிழ் நாட்டிலேயே தொன்முது குடியாகப் பேர்பெற்றுச் சிறந்த ஒரு மரபில் தோன்றிய பெரியா ராய்த் தவவலிமையினால் வானோரும் ஏனையோரும் தம்மை வழிபட்டுப் பெரும்பயன் கொள்ளும் பெற்றி வாய்ந்தவராய்ச் சிவபெருமானிடத்து ஆகமமென்னும் அருள்நூல் கேட்டவராய்ப் பல்லாயிரம் ஆண்டுகள் வாழ்ந்திருக்குந் தவப்பேறுடையவராய் அறிவர்தலைவ ராய் விளங்கினர் அகத்திய ரென்பதே. அகத்தியர் ஒரு வரே ஆயிரக் கணக்கான ஆண்டுகள் வாழ்வது இயலாது என்று கொள்வார், அகத்தியரது குடும்பத்திற் பலர் அப்

பெயருடையவராய் வெவ்வேறு காலங்களிற் சிறப்புற்று விளங்கினர் என்பர். முனிவர்கள் பலரும் மக்கள் வகுப்பினரே. மக்கள் வகுப்பினராயின் நிலவுலகத்தில் எந்நாட்டிலாவது அவர்கள் தோன்றியிருக்க வேண்டும். ஆரியநாட்டில் தோன்றினால் அவரை ஆரியரென்ப. தமிழ்நாட்டிற் றோன்றினால் தமிழரென்ப. தக்க முனிவரிடத்து ஒரு சார்பாய பற்றில்லாதிருத்தல் இயல்பே. ஆயினும் பிறந்த நாட்டைவைத்தும் மக்கள் வகுப்பை வைத்தும் அவரை இன்ன இடத்தார் இன்னமரபினர் என்று கூறுவதாற் குற்றமில்லை. திருஞான சம்பந்தரை அந்தணரென்பதினாலும் திருநாவுக்கரசரை வேளாள ரென்பதினாலும் குற்ற மின்மை காண்க.

இனி அமர முனிவன் என்றமையால் அகத்தியர் இவ்வுலகத்திற் றோன்றாதவ ரென்பர் சிலர். அவர் தேவ முனிவராகிய நாரதர் கும்பத்திற் றோன்றியவரென்று நூல்கள் அதனை வற்புறுத்துமென்பர். அங்ஙனந் தோன்றினும் உலகத்தில் யார் நடுவில் முதன்முதல் தோன்றினாரோ அவர் அன்னோர் மரபினர் ஆவரென்று கூறுதல் பொருத்தமானதே. ஞாயிற்றினது மரபென்றுந் திங்க ளது மரபென்றுங் கூறப்படும் சோழபாண்டிய மன்னர் தமிழ் நாட்டினரே என்பது தெளிவு. அவ்வாறே அகத்திய முனிவரது மரபையுங் கொள்க.

அகத்தியர் சமயம் சிவநெறி யென்பது தெளிவு. சமணர் அவரை அவலோகிதன் என்பானிடத்து நூல் கேட்டதாகச் சொல்லுதல் அவர்களது பற்றுரையே

யாம்; உண்மையன்று. அகத்தியர் முத்தமிழிற்கும் இலக்கணஞ் செய்தாரென்றும், அது பன்னிரண்டாயிரம் நூற்பாக்களை யுடையதா யிருந்ததென்றும் கேட்கப்படுகின்றது. அகத்தியம் இப்போது வெளிப்படவில்லை அகத்திய நூற்பா என்று சொல்லப்படும் யாவும் அவருடையனவாகத் தெரியவில்லை. அவர் ஆனந்தக்குற்றங் கூறினாரென்று குறித்தற்கு யாப்பருங் கலத்தில் எடுத்துக் காட்டிய நூற்பாக்களைத்தாம் பிற்காலத்தில் எழுந்தனவே என்பதை ஆசிரியர் நச்சினூர்க்கினியர் நன்கு விளக்கியுள்ளார்.

அகத்தியர்க்கு இயற்றமிழ் மாணவர்கள் பன்னிருவர். அவ்வாறே இசைத்தமிழுக்கும் வேறு மாணவர்கள் இருந்திருத்தல்கூடும். அவருடைய இயற்றமிழ் மாணவர் பன்னிருவர் இயற்றிய நூல் பன்னிருபடல மெனப்பட்டுமேன்று புறப்பொருள் வெண்பா மாலையிற் கூறப்பட்டது. அதுவும் முற்றிலும் வெளிப்படவில்லை. அது புறப்பொருள் நூலென்பது தெளிவு. பன்னிருபடலப் பாயிரமாகக் கூறப்படுஞ் செய்யுளொன்றில் அகத்தியமென்பது குறிக்கப்படுகின்றது. அது,

“ ஆனப் பெருமை அகத்தீயன் என்னும்
அருந்தவ முனிவன் ஆக்கிய முதனூல்
பொருந்தக் கற்றுப் புரைதப உணர்ந்தோன்
நல்லிசை நிறுத்த தொல்காப் பியனும் ”

என்றதாகும்.

அகத்தியம் என்னும் நூலே இயற்றப்படவில்லையென்று கூறுதல் தவறாகும். இறையனா ரகப்பொருட்

களவியலுரையுள் தலைச்சங்கத்தார்க்கும் இடைச்சங்கத் தார்க்கும் நூல் அகத்தியமென்று கூறப்பட்டது. சிற்றகத் திய மொன்று பேரகத்தியத்தின் வேறாக இருந்ததற்குச் சான்று யாதாமில்லை. அகத்தியர் இயற்றிய நூலின் பய னையே நாம் நுகர்கின்றோமே யன்றி அந்நூலின் ஒரு நூற் பாவும் தெளிவாகக் கிடைக்கவில்லை.

எழியன் முறைய தெதிர்முக வேற்றுமை
வேறென விளம்பான் பெயரது விகாரமென்
ரோதிய புலவனு முளனொரு வகையால்
இந்திர னெட்டாம் வேற்றுமை யென்றனன்.

என்னும் நூற்பா அகத்திய நூற்பாவா மென்னில் அது தொல்காப்பிய நூற்பாவோடு ஒத்து நிற்கவில்லை.

அகத்தியர் நக்கீரருக்கு இலக்கண மறிவுறுத்திய தாகத் திருவிளையாடற் புராணங் கூறுகின்றது. இக்காலச் சித்தர் நூல்களுட் பல அகத்தியராம் செய்யப்பட்டன என்பர். அவற்றின் சொன்னடையையும் பொருள் நடை யையும் நோக்குமிடத்து அகத்தியரை வழிபட்டோரால் அவை நெடுங்காலத்திற்குப் பின் இயற்றப்பட் டிருத்தல் கூடுமென்று கொள்ளுதலே பொருத்தமென்று தெரி கிறது.

அகத்தியருடைய மாணவர் பன்னிருவ ரென்பது,

“மன்னிய சிறப்பின் வாறோர் வேண்டத்
தென்மலை யிருந்த சீர்சான் முனிவரன்

தன்பாற் றண்டமிழ் தாவின் றுணர்ந்த
துன்னருஞ் சீர்த்தித் தொல்காப் பியன்முதற்
பன்னிரு புலவரும் ”

என்பதனால் விளங்கும்.

அவருள் தொல்காப்பியனாரே இப்பொழுதுள்ள நூல்களுள் முதலாவதாகிய பேரிலக்கணத்தைத் தம்பெயரால் இயற்றியருளினர். தொல்காப்பியத்திற்குச் சிறப்புப்பாயிரங் கூறினவர் பனம்பாரனார். ‘அதங்கோட்டாசான்’ என்பவர் தொல்காப்பியத்தைக் குற்றமற்ற தெனக் கண்டு நில்ந்தருதிருவிற் பாண்டியன் அவையத்து அதனை ஏற்றுக்கொண்டவராவர். அவிநயனார், காக்கை பாடினியார் முதலியோர் தனித்தனி இலக்கணநூல் இயற்றினாரென்பது யாப்பருங்கல உரையிற் சுட்டப்பட்டது. ஏனையோர் இயற்றிய நூல் இன்னவென்று தெரியவில்லை.

தமிழ் மொழிக்கு எக்காலத்தில் முதன்முதற் நிருந்திய இலக்கண இலக்கியங்கள் யாக்கப்பெற்றன வென்று துணிதல் அரிது. ஆசிரியர் தொல்காப்பியர் தமிழிலே முதலாம் வழிநூலென நூல் இருவகைப் படுமென்று கூறி முதலாம் இறைவனாலும் அவனருள்பெற்ற பெரியோராலும் இயற்றப்படுவது எனக் குறிப்பித்தார். இம் மொழியானது சீர்திருத்தம்பெற்ற காலத்திலே ‘இனிது’ என்னும் பொருளுடைய தமிழ் என்னும் பெயர் இதற்கு அமைக்கப்பெற்றிருத்தல் வேண்டும். தமிழ் என்ற

சொல்லை இம்மொழிச் சொல்லாகவே கருதி ஆசிரியர்
தொல்காப்பியர்,

“தமிழென் னினவியும் அதனோ ரற்றே”

—புள்ளியங்கியல், கூ0.

என்று நூற்பாச் செய்திருத்தலின், அது திராவிடம்
என்னும் சொல்லின் திரிபு என்று கூறுதல் பெருந்தவ்
றாகும்.

இத்தவறுடைக் கொள்கையை முன்னரே காலஞ்
சென்ற திருவாளர் தாமோதரம்பிள்ளை, சபாபதி நாவலர்
முதலியோர் நன்றாக மறுத்திருக் கின்றார்கள். இம்
மொழிக்கு இம்மொழியிலேயே பெயரமையாது, சேய்த்
தாய் பிறிதொரு மொழியின்றான் பெயரமைந் திருத்தல்
கூடுமென்பது அறிவிற்குப் பொருத்த மில்லாததன்றோ?

தொல்காப்பியத்திலே முதலூல் இறைவனுடைய
தென்று கூறப்பட்டது. வடமொழி வேதத்துள் அவ்
வேதம் இறைவனால் இயற்றப்பட்டது என்று கேட்கப்
படவில்லை. அதன் ஒவ்வொருபகுதியும் ஒவ்வொரு
முனிவரால் செய்யப்பட்டதென்று குறித்திருக்கின்றது.
ஓர் உபநிடதத்திற் பொதுவாகச் ‘சுருதிமிருதி புராணம்
இதிகாசம் முதலிய எல்லாம் பரம் பொருளின் சுவாசம்’
என்று கூறப்பட்டது. தமிழிலே முதலூல் நேரே இறை
வனால் செய்யப்பட்டதென்று கொள்வதுமுண்டு. அங்ஙன
மின்றி அரசன் கோயிலைக் கட்டினானென்ற இடத்திற்
போலக் கடவுள் சிற்சில மொழிகளால் கருத்துக்களைப்

பெரியோர்க் கறிவிப்ப அன்றோர் செய்ததே கடவுள் நூலாமென்று கோடலுமுண்டு.

தமிழிலே பொருளதிகாரத்தின்கண் பொருள் என்பது அறம் பொருள் இன்பம் வீடு என ஆசிரியர் நச்சி னூர்க்கினியர் கூறினார்.

“அறம்பொருள் இன்பம் வீடு மொழிந்தவாயான்”
என்னுந் தேவாரமும் காண்க.

அறம் பொருள் இன்பம் வீடு என்ற நான்கினையும் பற்றிக் கருத்துணர்த்தும் பண்டை நூல்களே தமிழ் நான்மறையா மென்பது கொள்ளப்படும். அறம், பொருள், இன்பம், வீடு என்று சொல்லும் வாய்பாடும் தமிழர்க்கே பண்டைக் காலத்தில் உரியது. அதனை வடநூலார் ‘தர் மார்த்த காம மோகூதம்’ என்று தமது மொழியிலுங் கொண்டனர். சிலர் இன்பம் என்பது அகப்பொரு ளென்றும் ஏனைய புறப் பொருளுள்ளும் கருதுவர். அது பொருத்தம் இல்லாத தென்பது,

“இன்பமும் பொருளும் அறனு மென்றங்கு
அன்பொடு புணர்ந்த ஐந்திணை மருங்கிற்
காமக் கூட்டங் காணுங் காலே”

என்னுந் தொல்காப்பிய நூற்பாப் பகுதியால் இனிது விளங்கும்.

முதலிற் தமிழ்நூல்கள் மக்கள் பலரால் அவரது அறிவிற்கேற்ப இயற்றப்பட்டிருப்பினும் அறம் பொருள் இன்பம் வீடு என்னும் நான்கன் சார்பாகத் திருவருள் பெற்ற முனிவராவார் நால்வர் இயற்றிய நூலே தமிழ் முதலானெனக் கொள்ளப்பெறும். உள்ளதை உள்ளவா

றுணர்த்தும் பெருநூல் அவையாதலின் என்க. இலக்கணத்துள் எழுத்தினும் சொல்லுளதாகச் சொல்லினும் பொருளுணர்த்தப்படுதலின் பொருட்பகுதியே சிறப்புடைத்தாம். அப்பொருள் அற முதலிய நான்காதலின் அவற்றை முதலில் நன்குணர்த்திய நான்மறைகளே இலக்கணத்திற்குச் சிறந்த இலக்கியமாகும். ஆதலால் தொல்காப்பியப் பாயிரத்தில் அந்நூல் நான்மறை முற்றக் கற்ற அதங்கோட்டாசாற்கு அரிஸ்தபத் தெரிக்கப்பட்டது என்று குறித்தமை காண்க. வடமொழி நான்மறை கற்றோர் நான்கு பொருளைப்பற்றிச் செவ்விதாக அறிதல் கூடாமையானும் அவ்வடநூற்கும் தமிழிலக்கணத் திற்கும் பொருத்தமின்மையானும் தொல்காப்பியப் பாயிரத்திற்குறித்த நான்மறை தமிழ்மறையே யென்பது தேற்றம். ஆதலால் நான்மறையென்பதே தமிழ்முதனூலாகக் கொள்ளப்படல் வேண்டும். அவையும் அகத்தியம் பன்னிருபடலம் மறைந்தமைபோல பண்டைக் காலத்திலேயே மறைந்தொழிந்தன.

இன்னுமொருவகை யருணால்களும் தமிழில் பண்டைக்காலத்திலே எழுந்தனவென்று கருத இடமுண்டு. அவை பொதியமலைக்குத் தென்பாலிருந்த மகேந்திரத்தில் முனிவர்கள் ஐவருக்குச் சிவபெருமான் தம்முடைய ஐந்து திருமுகங்கள் வாயிலாக அருளிச்செய்யப்பட்டனவென்று திருவாசகத்துட் கூறப்படுகின்றது.

“ மன்னு மாமலை மகேந்திர மதனிற்
சொன்ன வாகமந் தோற்றுவித் தருளியும் ”

என்றது காண்க.

அந்நூல் கேட்ட ஐம்முனிவர்கள் தமிழரே. அவர்கள் ஞடைய வரலாறு வடநூல்வாயிலாகவே பிற்காலத்தில் எழுதப்பட்ட பொழுது அவர்களுக்குரிய இயற்றமிழ்ப் பெயரும் மறைந்து வடமொழிப் பெயராயிற்று. 'காசிபர்' என்னுமிடத்து ஆகமங்கேட்ட காசிபர் வேறு என்று கொள்ளல் வேண்டும். ஆகமங் கேட்ட ஐம்முனிவருள் அகத்தியரும் ஒருவர். மகேந்திர மலையின் பகுதிகள் கடலுள் அகத்தியரால் அமிழ்த்தி வைக்கப்பட்டன வென்று வால்மீகி இராமாயணங் கூறுகின்றது. ஆதலால் இராமாயணகாலத்திற்கு முன்னரே தலைச்சங்கம் ஏற்பட்டதற்கு முன்னே பின்னே தமிழ் நாட்டின் பெரும் பாகத்தைக் கடல் கொள்வதற்கு முன்னேயே இத்தமிழருணால்கள் வெளிப்பட்டிருத்தல் வேண்டும். இப்போது அவைகளும் மறைந்து போயின. இப்பொழுது அவற்றின் கருத்துக்களே ஒருவாறு பிறறை ஞான்று வடமொழித் தந்திரங்களிலும் தமிழ்ச்சித்தர் நூல்களிலுங் காணப்படுகின்றன.

நூல் என்ற சொல்லே வடமொழியிற் றந்திரங்க ளென மொழிபெயர்க்கப் பட்டதுபோலும்.

“அரன் நாரணன் நாமம் ஆன்விடை புன்ஊர்தி
கருமம் அழிப்பு அளிப்பு கையதுவேல் நேமி
உரைநூல் மறை”

என்னுந் திருமொழியில் நூல் என்னுஞ் சொல் சிவாகமத்தை உணர்த்துதல் காண்க.

நூல் என்பது சிறப்பாக ஐம்முனிவர்கேட்ட அருள் நூலிற்கு முதலில் வழங்கியது. ஆகமம் என்பதை மணி

மேகலையார் ‘அறிவனூல்’ என்னுஞ் சொற்றொடரார் குறிப்பித்தார். முக்காலமு மறிய வல்ல முனிவர்கள் திரு. வருளின் உதவியால் ஏனையுயிர்கள் காணாதவற்றைக்கண்டு பயன்பெறுமாறு இயற்றிய நூல்களே ஆகமமெனப்படும்.

“ஆகம வளவை யறிவ னூலாற்
போக புவன முண்டெனப் புலங்கொளல்”

—மணிமேகலை, ௨௭; ௪௩, ௪௪.

எனக் கூறியவாற்றும் பெறப்படும்.

இவ்வரிய நூலும் முதற்கட் குறித்த நான்மறையுமே தமிழ் முதல்நூல்களா யிருந்தனவென்று கருதப்படும். இவை மறைந்தகாலே இவற்றோடு ஒருபுடை யொத்த வட நூலாகிய வேதாகமங்களைத் தமிழர் முதலூலாகக் கருதுவாராயினர். அதனாலுளதாகிய தவறுடைக் கொள்கைகள் பல; சண்டு விரிக்கற் பெருகும்.

இப்பொழுதுள்ள தமிழ்நூல்களில் முதலதாகியமுழு நூல் தொல்காப்பிய மென்னும் இலக்கண நூலேயாம். இந்நூல் நிலந்தருதிருவிற் பாண்டியன் என்னும் அரசன் அவைக்களத்தே அரங்கேற்றப்பட்டதாக அதன்பாயிரங் கூறுகின்றது. சோழ சேரமன்னரிட மிருந்து வேண்டிய சிலப்பகுதிகளைத் தனது திறமையாற் கைக்கொண்டு தன்குடிகளுக்குக் கொடுத்தமையால் அவ்வரசற்கு அப் பெயர் அமைந்தது.

“மலிதிரை”

என்ற கவித்தொகைச் செய்யுளைக் காண்க.

கவித்தொகை யாசிரியர் இப்பாண்டியனைத் தென்னவனென்று கூறியுள்ளார். அவ்வாறே இளங்கோவடிகளும்

“ தென்றிசை யாண்ட தென்னவன் வாழி ”

என்று இவனையே குறித்தார்.

மதுரைக் காஞ்சியில் இவனை ‘ நெடியோ ’ எனன்றுங் குறித்தமை காண்க.

“ பொலந்தார் மார்பின் நெடியோன் உம்பல் ”

—மதுரைக்காஞ்சி கூக-.

என்றதும் அது.

இவ்வரசன் காலத்திலே பெரிய கடல்கோள் நடந்ததாகத் தெரிகின்றோம். கடல்கோளுக்குப் பின்னேயே இந்நூல் இயற்றப்பெற்றிருத்தல் வேண்டும். கடல்கோள் முடிந்து பிறநாடுகள் கைக்கொள்ளப்பட்டுப் பாண்டியன் அரசு நிலைத்த பிறகே நிலந்தரு திருவிற் பாண்டியன் என்ற பெயர் ஏற்பட்டிருத்தல் வேண்டும். நூலின் பாயிரத்தே தமிழ்நாட்டின் தென்னெல்லை குமரியாறு என்று கூறப்பட்டது. நிலந்தருதிருவிற் பாண்டியன் காலத்தே இடைச்சங்கம் இருந்ததென்று கொள்வோமாயின் இடைச்சங்கம் தொடங்கிய பின்புதான் தொல்காப்பியம் எழுதப்பட்டிருக்கவேண்டும். இடைச்சங்கமிருந்த கபாடபுரம் வான்மீகி இராமாயணத்தில் பொருநையாற்றுக்கப்பால் இருந்ததாக இயம்பப்படுதலாலும் கடல்கோள் நிகழ்ந்த அரசன் காலத்திலேயே இந்நூல் இயற்றப்பட்டிருத்தலானும் அது இராமாயணக் கதை நடந்த காலத்திற்கு முன்

னேயே எழுதப்பட்டது என்று கொள்ளலாம். தலைச்சங்கத்தார்க்கு நூல் தொல்காப்பியமாகக் கூறப்படவில்லை. இடைச் சங்கத்தார்க்கு அகத்தியமும் தொல்காப்பியமும் நூலெனக் குறித்திருத்தவின் முதலில் அகத்தியமும் பின் தொல்காப்பியமும் பெருவழக்கிற்குய்த் திகழ்ந்த தென்பது கருதப்படும். இந்நூலிலேயே இதற்குமுன்பு பல தமிழ்நூல்க ளிருந்தனவாகப் பலவிடங்களிற் கூட்டப்பட்டன.

“நாடக வழக்கினும் உலகியல் வழக்கினும்”

என்பதனாலும்,

“வழக்குஞ் செய்யுளும் ஆயிரு முதலின்”

என்பதனாலும்,

“இசையொடு சிவணிய நரம்பின் மறைய
என்மனார் புலவர்”

என்பதனாலும் தமிழிலிருந்த எழுவகை யிலக்கியங்கட்கும் செய்யுளியலிலே இலக்கணங் கூறினமையாலும் இயல் இசை நாடகநூல்கள் பலவும் அகத்தியத்திற்குந் தொல்காப்பியத்திற்கும் முன்னேயே தமிழகத்தில் வழங்கிவந்தன வென்பது தெளியப் படும்.

ஆசிரியர் தொல்காப்பியர் அகத்தியர் மாணவராதலினால் அகத்தியத்தின் வழிநூலே தொல்காப்பிய மெனக் கொள்ளப்படும். ‘முந்துநூல்’ என்று அகத்தியத்தையே தொல்காப்பியப் பாயிரத்துட் பனம்பாரனார் குறித்தனர். அது,

“ஆனப் பெருமை அகத்தியத்தின்”

என்றமையாற் புலப்படும்.

‘ஐந்திரம் நிறைந்த தொல்காப்பிய னெனத் தன் பெயர் தோற்றி’ என்றதற்குத் தக்கபொருள் ஆசிரியர் நச்சினூர்க்கினியரால் தெரிவிக்கப்பட்டுள்ளது. அஃதாவது ‘ஐந்திரவியாகரணத்தை நிறைய அறிந்த பழைய காப்பியக் குடியிலுள்ளோன் எனத் தன் பெயரை மாயாமல் நிறுத்த’ என்பதே. நூலாசிரியர் ஐந்திர வியாகரணத்தை நண்குணர்ந் திருந்தாரென்று கூறலாமே யொழிய, தொல்காப்பியத்திற்கு ஐந்திரம் முதனூலென்றல் தவறு. தமிழுக்கும் வடமொழிக்கும் இலக்கணம் வேறு வேறு என்பதை ஆசிரியர் சிவஞான முனிவர் எடுத்துக் காட்டி இத்தப்புக் கொள்கையை மறுத்துள்ளார். தொல்காப்பியநூலுள் யாண்டும் ஐந்திரத்தைப் பற்றி யாதுங் கூறப்படவில்லை. தொல்காப்பியரைத் தமிழரென்ப. அவரை ஆரியரென்போர் யமதக்கினியின் புதல்வர் அவரென்பர். யமதக்கினியின் புதல்வரே பரசுராமரு மாவர். அங்ஙனமாயின் அவர் பரசுராமருக்கு உடன்பிறந்தாராவர். அங்ஙனம் அச்செய்தி தெளிவாக எந்நூலுட் கூறப்பட்டதென்பது தெரியவில்லை. உரையாசிரியர்கள் யாவரும் அவரைப் பழைய காப்பியக் குடியில் வந்தோர் என்றனர். குறுக்கையர்குடி, சேக்கிழார் மரபு என்பது போலக் காப்பியக்குடியும் ஒரு மரபாக இருந்தது. இன்னுஞ் சிலர் தொல்காப்பிய மென்பது தொல், காப்பு, இயம் என்று மூன்று சொற்களா லாயதென்று கொண்டு பழமையாகிய மொழிப் பாதுகாப்பு நூலென்று அதற்குப் பொருள் கூறுகின்றார்கள். அங்ஙனமாயின்

நூலை வைத்தே ஆசிரியருக்குப் பெயர் ஏற்பட்டிருத்தல் வேண்டும்.

ஆங்கிலம் கற்ற சிலர் வால்மீகி இராமாயணம் கி. மு. ௪-வது நூற்றாண்டில் ஏற்பட்டதாகக் கூறுகின்றார்கள். அங்ஙனமாயின் தொல்காப்பியத்தையும் அவர்கள் அவ்வாறே கொள்வார்கள். எங்ஙனமாயினும் கி. மு. நாலாவது நூற்றாண்டிற்குப் பின்னோன்றிய வடமொழி இலக்கணமாகிய பாணினியத்திற்கு இந்நூல் முற்பட்ட தென்பது தெளிவு. இந்நூலின் காலத்திலிருந்த வடமொழி இலக்கணநூல் ஐந்திர மென்றே பலரும் கருதுகின்றார்கள். இப்பொழுது வடமொழியிலும் ஐந்திர இலக்கணம் இருக்கிறதாகத் தெரியவில்லை. வடமொழியில் நூற்பா யாப்பால் நூலியற்றுதல் ஏற்பட்டகாலே இந்நூலும் இயற்றப்பட்டிருத்தல் வேண்டுமென்று சிலர் கருதுகின்றார்கள். இக்கொள்கை நூற்பா என்பது தமிழின் கண்ணேயே தொன்று தொட்டுளதென்று கொள்ளாமிடத்து, நன்கு நிலைபெறுது. இந்நூலின் சில பகுதிகள் பிற்காலத்துச் சேர்க்கப்பட்டன என்று கூறுவாருமுளர். இந்நூலாசிரியர் காலத்தே வடமொழிக் கலப்புக் காணப்படுகின்றது. வடசொல் தமிழில் வருதற்கு இதன் கண் இலக்கணங் கூறப்படுகின்றது. அறிஞர் சிலர், தொல்காப்பியத்துட் குறித்த வடசொல் தமிழின் ஒருவகைச் சொல்லென்றும் அது துறவியர்க்குரிய தென்றும் அதன்கண் உள்ள சிறப்பொலியை நீக்கப் பொது ஒலியளவே ஏனையோரால் வழங்கப்படு

வது என்றும் கருதுகின்றார்கள். அதனையே தொல்காப்பியர்,

“வடசொற் கிளவி வடவெழுக் தொரீஇ
எழுத்தொடு புணர்ந்த சொல்லாகும்மே”

—எச்சவியல், ௫.

என்று குறித்தார் என்பர்.

ஐந்திரமென்ற வியாகரணத்தைத் தொல்காப்பியர் அறிந்திருந்த காரணம் ஒன்றினாலே அவர் ஆரிய மரபினர் என்று துணிதற்கு இடமில்லை. தமிழாசிரியர் தமிழொடுபிற மொழியுங் கற்றிருத்தல் புதுமையன்றாதவின் என்க.

ஆசிரியர் காலம் வால்மீகி இராமாயணம் எழுந்த கி. மு. ௪-வது நூற்றாண்டிற்கு முற்பட்டதாகலானும், சமணம், புத்தம் முதலியன அக்காலத்திற்குப் பின் தோன்றினமையாலும் ஆசிரியர் அம்மதங்களுள் எதனையாவது சேர்ந்தவர் என்று கோடல் தவறாகும். அகத்தியரது சமயம் தமிழரது சமயமாகிய சிவநெறியாதவின் தொல்காப்பியனார் சமயமும் தமிழரது நெறியே என்று கொள்ளுதல் பொருத்த முடையதே. ஆசிரியரின் மரபு அறிவரது மரபாகவே கொள்ளவேண்டும். அவர் தவ்வொழுக்க முடையவரென்பது.

“பல்புகழ் நிறுத்த படிமை யோனே”

—தொல். பாயிரம்.

என்பதால் விளங்கும்.

ஆசிரியர் தொல்காப்பியனார் காலத்தே வியாசர் வகுத்த நான்மறைகள் இருந்தில வேன்று ஆசிரியர் நச்சு னூர்க்கினியர் கூறுகின்றார்.

தொல்காப்பிய நூலானது எழுத்ததிகாரம், சொல் லதிகாரம், பொருளதிகாரம் என மூன்று பகுதிகளை யுடையது. ஒவ்வொரு அதிகாரமும் ஒன்பது பிரிவினை யுடையது. எழுத்ததிகாரத்தின் முதற்பகுதியாகிய நான் மரபினுள் முதலெழுத்து, சார்பெழுத்து, முதலெழுத் தின் வகைகளாகிய உயிர், மெய், சுட்டெழுத்து, வினா வெழுத்து சார்பெழுத்துக்களாகிய குற்றியலுகரம், குற் றியலிகரம் ஆய்தம் என்பவற்றின் இலக்கணமும் அளவும் விளக்கப்பட்டன. இவை இலக்கண நூலுக்குரிய எழுத் துக்களின் சிறப்புப் பெயராமாதலின் இப்பகுதியுள் ஒதப் பட்டன. சொற்களில் இன்ன எழுத்து இன்ன இடத்தில் நிற்றல் இலக்கணவழக்கு என்பதைத் தெரிக்கும் பாகம் மொழி மரபெனப் பின்வைக்கப் பட்டது. அதன்பின் எழுத்துக்களின் பிறப்பியல் கூறுமிடத்து அவைகள் உள் ளொலிக்கு முறை அந்தணர் மறைக்கண்ணது என்றனர் ஆசிரியர்.

அகத்தெழு வளியிசை யரிநப நாடி
யளபிற் கோட லந்தணர் மறைத்தே.

(அவ்வந்தணர் மறையை வடமொழி வேதமென்று
கோடல் தவறு.)

மொழிகள் தொடரு முறையை ஆசிரியர் புணரிய லுட் கூறிப் போந்தனர்; வேற்றுமையிலும் அல்வழியி லும் வரும் சொற்றொடர்கள் தொக்கு நிற்குமுறையைச் சிறப்பாகத் தொகை மரபினுட் காட்டினர்; உருபுகளும், உயிரெழுத்துக்களும், மெய்யெழுத்துக்களும், குற்றிய லுகரமும் புணருமுறையைத் தனித்தனி வெவ்வேறு

இயலுள் விதந்தோதினர். குற்றியலுகரப் புணரியலோடு எழுத்ததிகாரம் முடிகின்றது.

இவ்வெழுத்ததிகாரத்தின் கண்ணே எம்மொழிக்கும் மூலமாகிய முதலொலிகள் முப்பதனையும், அவற்றோடு கலந்து பிறவொலிகள் எழுதற்குக் காரணமாகிய சார் பொலிகளையும் இன்னவெனத் துணிந்தறிந்த திரு. பா. வே. மாணிக்க நாயக்கரவர்கள் பேச்சொலிகளை யுடைய எல்லா மொழிகளின் எல்லாச் சொற்களையும் தமிழ் எழுத்துக்களின் உதவியால் எழுதுதல் கூடுமென்று நன்கு விளக்கி யிருக்கின்றார்கள். அதனால் எழுத்தொலி மூல நூலுணர்ச்சி தொல்காப்பியர் காலத்திற் தமிழ்நாட்டிற் சிறப்புற்றோங்கி யிருந்ததென்பது தெரியவருகிறது. எழுத்துக்களின் வரி வடிவம் ஓகாரத்தின் பகுதிகளினின்று அமைக்கப்பட்டன வென்றும் அவ்வோகாரமும் இயற்கைப் பொருள்களின் மூலமாகிய கருவின் வடிவமே யென்றும் திரு. நாயக்கர் கண்டு எழுதியுள்ளார். அதனால் தொல்காப்பியர் காலத்திலேயுள்ள வரி வடிவு தமிழ் மொழிக்கே சிறப்பாக அமைந்துள்ள தென்பதும், அது பிறநாட்டினரிடமிருந்து கடன் வாங்கப்பட்டதன் றென்பதும் கருதப்படும். எழுத்தொலி நூலாராய்ச்சிக்குத் திரு. பா. வே. மாணிக்க நாயக்கர் நூல் பெரிதும் துணை புரிவதாகும்.

தொல்காப்பியம் எழுத்திற்கு இளம்பூரணர், நச்சி னார்க்கினியர், பேராசிரியர், கல்லாடனார் முதலியோர் உரைவகுத்ததாகக் காணப்படுகின்றது. எழுத்து என்ற சொல்லே எழுதப்படுவதை யுணர்த்துதலால் அச்சொல்

எழுந்த காலத்தே வரிவடிவு அமைந்திருத்தல் வேண்டுமென்பது கருதப்படும். எழுத்ததிகாரத்தில் ‘முப்பாற் புள்ளியும் எழுத்தோரன்ன’ ‘உட்பெறு புள்ளி யுருவாகும்மே’ ‘மெய்யினியற்கை புள்ளியொடு நிலையல்’ ‘எகர உகரத் தியற்கையு மற்றே’ ‘நீட்டம் வேண்டி னவ்வள புடைய, கூட்டி யெழுஉத லென்மனார் புலவர்’ என்று வரும் நூற்பாப் பகுதிகளானே வரிவடிவு தமிழர்க்குத் தொன்று தொட்டு இருந்ததென்பது தெள்ளிதிற்றுணி யப்படும். ‘என்மனார் புலவர்’ என்னுஞ் சொற்றொடரானது பல நூற்பாக்களில் அமைந்துள்ளமையால் தொல் காப்பியத்திற்கு மேற்கோள் நூல்கள் பல இருந்தன என்பது போதரும். ‘எழுத்ததிகாரம்’ என்ற சொற்றொடர் நூலுள் யாண்டும் பயிலக்கண்டிலம். எழுத்து என்பதே இப்பகுதிக்குத் தலைப் பெயராக ஆதியில் அமைந்திருக்கலாம்.

இனிச் சொல்லதிகாரத்தின் அமைப்பு ஆராயற்பாலது. இதற்குச் சிறந்த உரை சேனாவரையரது. முதற்கட்குளவியாக்கம் என்பது சொற்றொடருள் திணை, பால், மரபு முதலியவை வழுவாது சொற்கள் அமைக்கப்படு முறைமையை விளக்குவதாகும். இரண்டாவது எண்வகை வேற்றுமைகளின் உருபும், பொருளும், சொல்லின்கண் அவை பயிலு முறைமையும் தெரிக்கப்பட்டன. பொருளினும் உருபினும் உள்ள வழுவமைதி வேற்றுமை மயங்கியல் என்பதனுள் விளிக்கப்பட்டது. விளிவேற்றுமையைப்பற்றித் தனியியலொன்று ஐந்தாவதாக அமைந்துள்ளது. அது வேற்றுமையுள் வைத்தும் வைக்கப்படாமலுங்

கருதுவதற்குரித்தாகலின் என்க. பின்னர்ப் பெயரியல், வினையியல், இடையியல், உரியியல் அமைந்திருக்கின்றன. அவ்வப்பெயர்களே இலக்கணமும் பொருளும் விளக்கி நிற்பன. எச்சவியல் என்னும் இறுதிப் பகுதியுள் இயற் சொல், திரிசொல், திசைச்சொல், வடசொல் என்னும் நால்வகைச் சொற்களின் இலக்கணமும், சொல்லின் கண்ணும் சொற்றொடரின் கண்ணும் பொருள்கோண் முறை மையும் ஒதப்பட்டன.

இயற்சொல்லுக்கு இலக்கணங் கூறும் நூற்பாவினாலே, தமிழ் வழங்கும் நாட்டின்கண் செந்தமிழ் நிலமென்பது சிறப்பாகவுள்ள ஒருபகுதி யென்பது கருதப்படும். தொல்காப்பியப் பாயிரத்துள்ளும்,

“தமிழ் கூறும் நல்லுல கத்து”

என்றும்,

“செந்தமிழ் இயற்கை சிவனிய நிலத்தொடு
முந்துதூல் கண்டு”

என்றும் வருவன காண்க.

செந்தமிழ் நிலமல்லாத பகுதியைப்பிற்கால உரையாசிரியர்கள் கொடுத்தமிழ் நிலமென்பர். செந்தமிழ் நிலத்தைச் சேர்ந்து பன்னிரு நாடுகள் இருந்தன வென்பதும், அவற்றினின்று சொற்கள் செந்தமிழ் நிலத்து வந்து வழங்கின வென்பதும், அவை திசைச்சொல்லா மென்பதும்,

“செந்தமிழ் சேர்ந்த பன்னிரு நிலத்துந்
தங்குறிப் பினவே திசைச்சொற் கிளவி”

என்ற நூற்பாவால் விளங்கும்.

இப்பன்னிரு நிலம் யாவையென்று விளங்கவில்லை. செந்தமிழ் நிலத்தின் எல்லைகள் நூலுட் கூறப்படவில்லை. தமிழ் நிலத்தின் எல்லையை ஒருவாறு குறிப்பாகச் செய்யுளியலுள் ஒரு நூற்பாவில் ஆசிரியர் விளக்கிப் போந்தனர்.

“வண்புகழ் மூவர் தண்பொழில் வரைப்பி
ஹெபெய ரெல்லை யகத்தவர் வழங்கும்
யாப்பின் வழிய தென்மனார் புலவர்”

என்றது காண்க.

மூவேந்தரது நிலப்பரப்பும் செந்தமிழ் நாடு எனக் கருதுவாருமுளர். அங்ஙனமாயின் இம்மூவரது வரைப்பிற்கும் அப்பால் தமிழ் வழங்கிய இடம் பன்னிரு நிலமென்ற சொற்றொடரார் குறிக்கப்பட்ட தென்னலாம்.

செந்தமிழ் நாட்டின் எல்லையை உரையாசிரியர்கள் ஒருவாறு குறிக்கின்றார்கள். அவர்கள், “செந்தமிழ் நிலமாவன வையகையாற்றின் வடக்கும் மருதயாற்றின் தெற்கும் கருவூரின் கிழக்கும் மருவூரின் மேற்குமாம்” என்றனர். இந்நிலப்பகுதி தமிழ்ச் சங்கங்கள் இருந்த இடத்திற்கு அப்பாற்பட்டதாய்ச் சோழநாட்டின் ஒரு பகுதியையும் பாண்டிநாட்டின் ஒரு பகுதியையுமே அடக்கிக் கொண்டிருக்கின்றது. சேரநாட்டினை யுட்படுத்தவில்லை. இதனைச் சிறப்பாகச் செந்தமிழ் நிலமென்று சொல்லுவதற்குக் காரணம் விளங்கவில்லை. தமிழ்ச் சங்கங்கள் நிலைய நிலப்பகுதியினைச் செந்தமிழ் நாடு என்று சொல்லுதலே பொருத்தமுடையதாகத் தோன்றுகிறது. ஆசிரியர்

னால் செய்கின்ற காலத்தே கபாடபுரமென்பது பொரு
நையாற்றிற் கப்பால் இருந்த ஓர் அரச நகராம். அதற்கு
முன் தென்மதுரை யென்னுமிடம் தலைச்சங்கத்திற்கு
நிலைக்களமாக இருந்தது. இவற்றைச் சுற்றியே பன்னிரு
நாடுகள் இருந்தனவென்றால், அவை உரையாசிரியர்கள்
சுட்டுகின்ற பன்னிரண்டு நாடுகள் தாமோவென்னும் ஐயம்
நிகழும் பாலது.

“ பன்னிரு நிலமாவன பொங்கர் நாடு, ஒளி நாடு,
தென்பாண்டிநாடு; குட்டநாடு, குடநாடு, பன்றிநாடு, கற்
காநாடு, சீதநாடு, பூழிநாடு, மலைநாடு, அருவாநாடு, அருவா
வடதலைநாடு எனச் செந்தமிழ் நாட்டுத் தென் கீழ்பான்
முதலாக வடகீழ்பாலிறுதியாக எண்ணிக்கொள்க ” என்
றனர் சேனாவரையர். சிலர் சோழநாட்டைச் செந்தமிழ்
நாடு எனப் பற்றுள்ளத்தாற் பிற்காலத்துக் கூறினர்.

“ செந்தமிழ் நாடே
மன்ற வாணன் மலர்திரு வருளால்
தென்றமிழ் மகிமை சிவணிய செய்த
அடியவர் கூட்டமு மாதிச் சங்கமும்
படியின்மாப் பெருமை பரவுறு சோழனும்
சைவமா தவருந் தழைத்தினி திருக்கும்
மையறு சோழ வளநா டென்ப ”

இதைச் சைவமடத்துத் தம்பிரான்களுள் ஒருவர்
இயற்றியிருத்தல் கூடும்.

ஆசிரியர் சேனாவரையர் கூறிய பொங்கர்நாடு, ஒளி
நாடு பிற்காலத்த உரைகளுட் காணப்படவில்லை. வேறுநாடு,

புனனாடு என்பவை அவற்றிற் கீடாகக் காணப்படுகின்றன. ஆசிரியர் பவணந்தியார் திசைச் சொல்லிலக்கணங்கூறுமிடத்துச்,

“செந்தமிழ் நிலஞ்சேர் பன்னிரு நிலத்தினும்
ஒன்பதிற் நிரண்டினிற் றமிழொழி நிலத்தினுந்
தங்குறிப் பினவே திசைச்சொ லென்ப”

என்று தமிழ் வழங்கும் பன்னிரு நிலத்தோடு அதுவழங்காத பதினேழ் நிலங்களுங் கூட்டியுரைத்தார்.

திரிசொல்லென்பது பல பொருள் குறிக்கும் ஒரு சொல்லும் ஒரு பொருள் குறிக்கும் பல சொல்லுமாம். இனி வடசொல்லென்பது வடமொழியாகிய ஆரியச்சொல்லென்பர். அது திசைச்சொல்லுள் அடங்குமென்றுகொண்டு, வடசொல்லென்பது துறவியாகிய அறிவர் தமிழுள் வழங்கும் மொழியெனக் கொள்வாருமுளர். துறவறம் மேற்கொண்டானை ‘வடக்கிருந்தா’னென்று சொல்லும் வழக்கம் பண்டைத்தமிழ் நூலுட்காணப்படுகின்றது. துறவியாகிய நிறைமொழி மார்தர் என்பார் தமிழ் மொழியையும், பொதுவழக்காக வழங்காத மறையொலிகளையுந் தம்முள் வழங்குவாராதலின், அம்மறையொலிகளை நூலுட் பொதுச் சொல்லால் விளக்குதலும் இயல்பா மென்பதையே வடசொற் கூறிய நூற்பாசுழுவிக் கொள்வதாகக் கூறுப. சொற்களுள் எழுத்துக்கள் செய்யுட்கண்ணே திரிபெய்து முறைமையை ஆசிரியர் இவ்வியலுட் கூறிப் போந்தனர். விகாரத்தை ஒரு செய்யுளுறுப்பாகக் கருதாமையின் செய்யுளியலில் அதனை விதந்தோதற்றில ரென்க.

பொருளதிகாரம் என்பது அகத்திணையியல், புறத்திணையியல், களவியல், கற்பியல், பொருளியல், மெய்ப்பாட்டியல், உவமவியல், செய்யுளியல், மரபியல் என்னும் ஒன்பது பகுதிகளையுடையது. பொருள் என்பது அறம் பொரு ளின்பம் வீடென்பன வென்று ஆசிரியர் நச்சினூர்க்கினியர் கூறினர். ‘பொருளெனப் பொதுப்படக் கூறவே இவற்றின் பகுதியாகிய முதல் கரு உரியும் காட்சிப் பொருளுந் கருத்துப் பொருளும் அவற்றின் பகுதியாகிய ஐம்பெரும் பூதமும் அவற்றின் பகுதியாகிய இயங்கு திணையும் நிலைத்திணையும் பிறவும் பொருளாம்’ என்றனர். இங்ஙனங் கூறிப் போந்தவர் நால்வகை யுறுதிப் பொருட்கும் பிறவற்றிற்கும் உள்ள தொடர்பை விளக்கா தொழிந்தனர். பொருள் என்ற சொல் பொதுவாக எல்லாவகைப் பொருள்களையும், சிறப்பாகக் காட்சிப் பொருளையும் உணர்த்துவதாகும்.

“ பொருளல்ல வற்றைப் பொருளென் றுணரும் ”

“ பொருளில்லார்க் கிவ்வுலக மில்லை ”

என்ற விடத்து முறையே பொதுக்கருத்தும் சிறப்புக் கருத்தும் வந்தமை காண்க.

அறம் என்பது மனத்துக்கண் மாசிலனாகிய தன்மையுடைமை. அத்தன்மை பற்றிய ஒழுக்கத்திணையும் அது குறிக்கும். ஆண்டுப் பொருளென்ற சொல் பண்பிணையும் வினையையுந் குறித்தது. இன்பம் என்பது உணர்ச்சியைக் குறிப்பதால் ஆண்டும் பண்பே பொருளெனப்படுதல்

காண்க. அவ்வாறே வீடுமாம். அறமும், இன்பமும் நிகழ் தற்கு ஏதுவாகிய காலமும், இடமும் இலக்கண நூலுண் முதற்பொரு ளெனப்படும். காலத்தினும் இடத்தினும் நுகர்தற்குரிய பொருள்கள் கருப்பொருள் எனப்படும். இன்பநுகர்ச்சியின் சார்பாக இடத்தினும் காலத்தினும் நிகழும் ஒழுக்கம் உரிப்பொருள் எனப்படும். நுகர்ச்சிப் பொருளானது காட்சிப்பொருள், கருத்துப்பொருள் என இருபகுதியாகப் பகுக்கப்படும். ஐம்புலன்களால் அறியப் படுவன காட்சிப் பொருளாம். உள்ளத்தினால் உணரப் படுவனவும் கருதப்படுவனவும் கருத்துப்பொருளாம். இவற்றில் ஐம்பெரும் பூதமும் அடங்குதல் காண்க. ஐம் பெரும் பூதங் கூறவே அவற்றாகிய உடம்பு கொண் டசையும் பொருளும் அசையாப் பொருளுங் கூறியவா றுயிற்று. இதுகாறும் கூறியவாற்றாற் ‘பொருள்’ என் னுஞ் சொல் ஞாலத்திலுள்ள யாவற்றையும் அவற்றின் வினையையும் பண்பினையும் பொதுவாக உணர்த்தி நிற்கும் என்றும், நால்வகை உறுதிப் பொருளையும் சிறப்பாகச் சுட்டும் என்றும், அவற்றுட் சிறப்பாக முதல், கரு உரிப் பொருளைக் குறிக்கும் என்றும், அவற்றுள்ளுஞ் சிறப்பா கக் கருப்பொருளின் ஒரு பகுதியாகிய செல்வத்தைக், குறிக்குமென்றும் உய்த்துணரப்படும்.

“செம்பொருள்”—குறள்.

என்றவிடத்துக் கடவுளையும் அச்சொல் உணர்த்தியின்றது

“பொருளல்லவரை ”

என்றவிடத்து் அது உயிரையும் உணர்த்தியது காண்க.

இனித் தொல்காப்பியப் பொருளதிகாரத்துள் அகப் பொருள், புறப்பொருள் என்னும் இரண்டுபகுதி யாகப் பொருள் பகுக்கப்பட்டது. அகத்திணையையும் புறத்திணையையுமே ஆசிரியர் முதற்கட் கூறிப்போந்தனர். திணையென்பது சிறப்பாக ஒழுக்கத்தையே குறிக்கும். அகமும் புறமும் ஒன்றுக் கொன்று தொடர்புடையன ஆகலின், உறுதிப்பொருள்கள் நான்கும் இருவகை ஒழுக்கத்துக்குந் துணைநிற்பனவாகக் கருதப்படும். தலைவனுர் தலைவிபுமாகிய இருவர் கருத்தும் ஒருமைப்பட்ட வாழ்க்கை இல்லறம் எனப்படும். இல்லறத்திற்குக் கருவி பொருள். அறம் என்பது ஒழுக்கம். அதன்பயன் இன்பம். அதற்குக் கருவிபொருள். இல்லாளைத் துணையாகக் கொண்டு வீட்டு நெறி நிறறலும் கொள்ளப்படுமாகலின் இல்லறமும் வீட்டோடு தொடர்புறுதல் காண்க. அவ்வாறாயினும் அகத்திணைக்கு இன்பம் சிறப்பாகத் திகழ்தலின் அதனையே அகம் என்றும், ஏனைய புறம் என்றும் உரையாசிரியர்கள் கூறுவாராயினர்.

ஆசிரியர் தொல்காப்பியனார் முதலாவது அகத்திணையியலுட் கைக்கிளை, ஐந்திணை, பெருந்திணை, என மூன்றாகத் தலைவன் தலைவியர் பால் நிகழும் ஒழுக்கத்தை வகுத்துரைத்தனர். கைக்கிளை யென்பது ஒருதலைக்காமம். பெருந்திணை யென்பது பொருந்தாக்காமம். ஐந்திணையென்பது ஒத்த அன்புடையார் மாட்டுக் குறிஞ்சி, முல்லை, மருதம், நெய்தல் பாலை என்னும் ஐவகை நிலத்தின்கண் நிகழ்வதாகிய ஒழுக்கம். பாலை நிலம் என்பது முல்லை குறிஞ்சி என்னும் நிலங்களின் திரிபாதலின், சிறப்

பாக எண்ணப்படுவதல்ல தாதலின், நிலம் நான்கேயாம்..
ஆதலால் ஞாலத்திற்கு நானிலம் என்றும் பெயருண்டு.

“நரகொடு சவர்க்க நானிலம் புகாமல்”

—திருவாசகம் போற்றித் திருவகல்..

என்ற விடத்து நானிலம் உலகத்தைக் குறித்ததுகாண்க.

நானிலத்திற்கே ஆசிரியர் தொல்காப்பியனார் தெய்வங் கூறிப் போந்தனர்.

“மாயோன் மேய காடுறை உலகமும்
சேயோன் மேய மைவரை உலகமும்
வேந்தன் மேய தீம்புனல் உலகமும்
வண்ணன் மேய தண்மணல் உலகமும்
முல்லை குறிஞ்சி மருதம் நெய்தலெனச்
சொல்லிய முறையாற் சொல்லவும் படுமே”

—தொல் அகத்திணையியல், ௫..

முல்லை நிலத்திற்குத் திருமாலும், குறிஞ்சி நிலத்திற்கு முருகக்கடவுளும், மருதத்திற்கு வேந்தன் எனப்படும் இந்திரனும், நெய்தலுக்கு வண்ணனும் கூறப்பட்டனர். தெய்வம் முதலியன கருப்பொருளுள் அடங்கும்.

“தெய்வம் உணவே மாமரம் புட்பறை
செய்தி யாழின் பகுதியொடு தொகைஇ
அவ்வகை பிறவுங் கருவென மொழிப”

—தொல் அகத்திணையியல், ௧௮.

சிறப்புப்பற்றி நிலங்கூறிய விடத்தே தெய்வத்தையும் உடன் கூறினர். மருதத்திற்குரிய கடவுளின் பெயர்

வேந்தன் என்றே னூற்பாவுட் காணப்படுகின்றது. அக் கடவுட்கு இந்திரன் என்ற பெயர் ஆரியக்கலப்பின் பின் ஏற்பட்டதாகும். வருணன் என்றசொல் வடமொழியிலே மேற்றிசைக் கடவுளைச் சிறப்பாகக் குறிக்கும். நெய்தல் நிலக்கடவுளின் பெயராக அதனைக் கருதுங்காலை அதனைத் தமிழ்ச்சொல்லெனக் கொள்ளுவாருமுளர். அவர் 'வண்ணன்' என்ற சொல் அங்ஙன மருவியதென்ப. அது வடமொழியாயின், அதற்கு நேராய தமிழ்ச்சொல் ஆசிரியர் தொல்காப்பியர் காலத்திலேயே வழக்கின் வீழ்ந்திருக்க வேண்டும். அன்றெனின் தமிழ்நாட்டு நெய்தனில மாக்கள் ஆரியரிட மிருந்து வருண வழிபாட்டைக் கைக்கொண்டிருத்தல் வேண்டும். அவ்வாறு கொள்ளுதல் பொருந்தாது. என்னை? ஆரியத்துள் நெய்தல் நிலக் கடவுளாகவே வருணன் . முதலிற் கருதப்படாமை யானும், ஏனைத்திணை நில மாக்களைப்போல நெய்தல் நிலத்தாரும் ஒரு கடவுளைச் சிறப்பாக வழிபட்டனர் என்று கோடலேபொருத்த முடைமையானுமென்க. 'வண்ணன்மேய தன்மணலுலக' மென்ற பாடபேதம் ஒரு ஏட்டிலுள்ளதாக இப்போது கேள்வி.

முதற்பொருள் நிலமும் பொழுதுமாகும். நிலங் கூறிய பின்பு பொழுதினைப் பெரும்பொழுது எனவும், சிறுபொழுது எனவும் பிரித்து ஒவ்வொரு நிலத்திற்கும் உரிய பெரும்பொழுதும் சிறுபொழுதும் இன்னவென்று ஆசிரியர் விதந்தோதினர். முல்லைக்குக் காரும் மாலையும், குறிஞ்சிக்குக் கூதிர், முன் பணிப்பருவம் என்பவற்றோடு யாமமும் உரியன. எல்லாத் திணைக்கும் நடுநிகர்த்தாய்

உள்ள பாலைக்கு நண்பகலும் வேனிலும் பின் பனிக்கால முங் கூறப்பட்டன. வேனிலை இளவேனில், முதுவேனில் என இரண்டாகக் கொள்ளின், பெரும்பொழுது ஆறாதல் காண்க. மருதத்திற்கு விடியலும் நெய்தலுக்குக் காலையுமே ஓதப்பட்டன. இவ்விரு நிலத்திற்கும் பெரும் பொழுது கூறப்படவில்லை. ஆதலிற் பெரும்பொழுது யாவும் அவற்றிற்குரிய என்பது கருதப்படும். வைகறையும் விடியலும் னெவ்வேறு பொழுதாகவும் ஏற்பாடு என்பது பிற்பகலாகவும் கருதுவாருக்குச் சிறுபொழுதும் ஆறாதல் காண்க. அங்ஙனமாயின் மருதத்திற்கு வைகறையும் விடியலுங் கொள்ளப்படும். அதாவது கதிரவன் உதிப்பதற்கு முற்பட்டபொழுது வைகறையெனவும் அதற்குப் பிற்பட்ட காலப்பொழுது விடியலெனவும் உரையாசிரியர் கூறினர். இவ்வாறு கொள்ளாது வைகறை என்பது விடியற்காலமாகவும், ஏற்பாடு என்பதே காலப்பொழுதாகவும் ஆசிரியர் சிவஞான முனிவர் பொருள்கண்டனர். 'வைகுறு விடியல்' என்ற நூற்பாப் பகுதியை வினைத் தொகையாகக் கொண்டு அவர் சிறு பொழுது ஐந்தே எனக் கொண்டனர். முல்லை, குறிஞ்சி மருதம் நெய்தல் பாலைஎன்னும் ஐந்து நிலத்திற்கும் மாலை, யாமம், வைகறை, காலை, நண்பகல் என்னுஞ் சிறு பொழுது முறையே யுரியன என்ற முனிவர் கருத்தே மிகவும் 'பொருத்தமாதலின், சிறுபொழுது ஐந்தெனக் கோடலே சிறப்பாகும். வேனிலை இரண்டாகப் பிரித்தோதா விடத்துப் பெரும்பொழுதும் ஐந்தாதல் காண்க.

நிலம் ஐந்தென்பது தெளிவு. ஆதலின் நிலமும் இருவகைப் பொழுதும் ஐந்து என்ற எண்ணில் முடிந்து நின்றமை காண்க.

ஒரு நிலத்தில் அதற்குரிய ஒழுக்கமின்றிப் பிறிதொரு நிலத்திற்குரிய ஒழுக்கம் நிகழ்தலும், வேறுநிலக்கருப்பொருள் தோன்றலும் திணைமயக்கம் எனப்படும். அகத்திணையிலுட் போந்த பிறகருத்துக்கள் ஈண்டு விரிப்பிற் பெருகும்.

இனிப் புறத்திணையியல் என்பது அகப்பகுதியாகிய ஏழுதிணைக்கு நேராகிய புறத்திணை ஏழின் இலக்கணத்தையும் வகுத்து விளக்குவது. அவைவெட்சி, வஞ்சி, உழிஞை, தும்பை, வாகை, காஞ்சி, பாடாண்டிணை என்பன. இவை குறிஞ்சி, முல்லை, மருதம், நெய்தல், பாலே, பெருந்திணை, கைக்கிளை யென்னும் அகத்திணைகளோடு ஒருபுடை ஒப்புடைய புறத்திணைகளாம். அகம் என்ற சொல் இவ்வாழ்க்கையை உணர்த்துவதாகக் கொண்டு அவ்வாழ்க்கைக்குத் தலைவன் தலைவி நோர்படுதல் சிறப்பது போலப் புறவாழ்க்கைக்கு அரசியல் நன்கு நிலை பெறும் வண்ணம் பகைவரைப் பொருது வெல்லுதல் இன்றியமையாமையின் போர்க்குரிய திணைகளாகவே புறத்திணைகளுள் முதல் நான்கும் அமைந்துள்ளன. பகைவரது நிரைகோடல் (வெட்சி) போர் தொடங்குதற்குக் காரணமாய்க் களவொழுக்கம் போல்வது. வஞ்சி யென்பது நிரையிழந்த அரசன் எதிரியை அடுத்த பொருட்டுச் செல்லும் ஒழுக்கமாம். அங்ஙனம் செல்லாத

விடத்து எதிரி தனது கோட்டையை வளைத்ததும் தான் அதனுள்ளிருந்து காத்தல் உழிவையாகும். போரில் எதிரியை வென்றழித்தல் தும்பையாகும்.

போரிற் பலதுறைகளைக் குறித்தற்கு வெவ்வேறு புக்களாகிய மாலையைப் போர்வீரர் அணிந்தமையால் அப்பூக்களின் பெயர் அத்துறைகளுக்காயின. பிரிவையுணர்த்தும் பாலைக்கு நேராய புறத்தினை வாகையாகும். அது ஒவ்வொருவருக்கும் இயல்பாய் ஒழுக்கத்தை மிகுத்துக் கூறுவது. பெருந்தினைக்குப் புறத்தினை காஞ்சியாகும். காஞ்சியென்பது நிலையாமை கண்டு வீட்டின்பங்கருதிச் செல்லும் ஒழுக்கமாகும். கைக்களைக்குப் புறமாவது பாடாண்பகுதி. அது தேவரையும் மக்களையும் வாழ்த்தி விழைவதை வேண்டுதலாகும். புறத்தினையுள் ஒவ்வொன்றும் பலபல துறைகளை உடையன. அவை விரிப்பிற் பெருகும்.

களவியலென்பது ஒத்த அன்புடைய தலைவனுந் தலைவியும் தாமே எதிர்ப்பட்டு உள்ளப்புணர்ச்சியாதல் மெய்யுறு புணர்ச்சியாதல் நிகழ் மறைந்து ஒழுகும் ஒழுக்கம். இருவரும் மணம்புரிந்து இல்லறம் நிகழ்த்துவதற்கு முன் இவ்வொழுக்கம் நிகழுதற் குரியது. இவ்வொழுக்கம் பலதுறைகளை யுடையது. தலைவற்கும் தலைவிக்கும் பத்து வகையில் ஒப்பமைதல் சிறந்தது: அவற்றை ஆசிரியர் மெய்ப்பாட்டியலுள் ஒரு நூற்பாவுட் குறித்துள்ளார்.

“பிறப்பே குடிமை ஆண்மை ஆண்டோ

ருவ நிறுத்த காம வாயி

னிறையே யருளே புணர்வொடு திருவென
முறையறக் கிளந்த வொப்பினது வகையே ”

—மேய்ப்பாடீ உள.

அவையாவன. பிறப்பு, ஒழுக்கம், ஆண்மை, ஆண்டு
(வயது) வடிவம், அன்பு, நிறை, அருள், அறிவு, செல்வம்
என்பன.

களவியற் றுறைகளின் விளக்கம் இறையனார் அகப்
பொருள் ஆராய்ச்சியிற் காணப்படும். அவை ஈண்டு
விரிப்பிற் பெருகும்.

கற்பு என்பது தலைமகளையுந் தலைமகளையும் அன்
னோது பெற்றோர் முதலியோர் நெறிச் செயல்கள்
(மணச்சடங்குகள்) நடத்திக் கொடுப்பக் கொள்வதாகும்.
களவொழுக்கத்திலே தலைவனுடன் தலைவி உடன்போகிய
காலத்திலே கொடுப்போர் இல்லாமலும் மணச்செய்கை
நிகழ்தற்குரியது.

“ கொடுப்போ ரின்றியுங் கரணம் உண்டே
புணர்ந்துடன் போகிய கால யான ”

—தொல்-கற்பியல், உ.

என்பது நூற்பா.

கரணமில்லாமலும் கற்பு நிகழ்ந்த காலம் உண்டென்
பது கீழ்க்கண்ட சூத்திரத்தாலினிது விளங்கும்.

“ பொய்யும் வழுவந் தோன்றிய பின்னர்
ஐயர் யாத்தனர் கரணம் என்ப ”

பரத்தையிற் பிரிவு, வேந்தற்கு உற்றுழிப் பிரிவு,
பொருள் வயிற்பிரிவு, கல்வியிற் பிரிவு முதலியன கற்பியற்
றுறைகளுள் வருவன.

கல்வியிற் பிரிவு மூன்றாண்டு அளவு கூறப்பட்டது. ஏனைக் காரணம்பற்றிய பிரிவு ஓர் ஆண்டிற்குள் முடிவு பெறல் வேண்டுமென்பது ஆசிரியர் கருத்து. களவியலுள்ளும் சுற்றியலுள்ளும் இன்னின்றார் இன்னின்ன பொருளை அமைத்துக் கூறுதல் தழுவத் தக்கதென்று ஆசிரியர் விதந்தோதினர். பொருளியல் அகவொழுக்கத்தின் ஒழிபியலாக அமைந்துள்ளது. மெய்ப்பாட்டியலுள் பெருமிதம் (வீரம்), அச்சம், வியப்பு, இழிவு, உவகை, அவலம், நகை, வெகுளி என்னும் எண் வகைச் சுவைகளின் இலக்கணங் கூறப்பட்டது நடுவுநிலை தனியே கூறப்படவில்லை. அது வீரத்துள் அடங்கும் என்ப. சுவைப் பொருள், சுவையுணர்வு, அதனால் உள்ளத்தில் நிகழ்ந் குறிப்பு, அக்குறிப்பினை வெளிப்படுத்தும் வேறுபாடு என்னும் நான்கும் ஒவ்வொரு சுவைக்குங் கூறப்படும். இவ்வேறுபாட்டினை விறலென்றும் சத்துவமென்றும் கூறுவார்கள். அவற்றுள் சுவைப்பொருளும் சுவைக்கும் பொறியுங் கூடியவழியே சுவை பிறத்தலான் அவையிரண்டும் ஒன்றாகக் கருதப்படும். ஆகவே மெய்ப்பாட்டியலுட் கூறப்படும் ௩௨- பொருளும் ௧௬-ஆகவுங் கருதப்படும். சுவைப் பொருளைமட்டுங் கருதுவோர் ஆண்டுக் கூறப்படும் பொருள் எட்டென்பர். நகைச்சுவைக்குக் காட்டாவன 'ஆரியர் கூறுந்தமிழும், குருடரும் முடவருஞ் செல்லுஞ் செலவும், குழனி கூறும் மழலையும் போல்வன'. ஒவ்வொரு சுவையும் பிறத்தற்குக் காரணங்களும் இவ்வியலிலே கூறப்பட்டன. களவொழுக்கத்தே தலைவன் தலைவியர்

மாட்டு நிகழ்த்தற்குரிய மெய்ப்பாடுகள் விரித்தோதப் பட்டன. நடுநிலையென்பது வைதாலும் அடித்தாலும் வாழ்த்தினாலும் ஒருவகை மாற்றமு மின்றி யிருக்கும் உயர்தன்மையாகும். அதற்கு மெய்ப்பாடு என்னும் விதம் இன்மையின் அதனை ஆசிரியர் இவ்வியலுள் விதந்தோ திற்றிலர்.

இனி, உவமவியலுள் வினை, பயன், மெய், உரு என்ற நான்கும்பற்றி உவமைகள் வருமென்பதும், உவமையும் பொருளும் ஒத்தல் வேண்டுமென்பதும், உவமைப்போலி இவையென்பதும் விரித்துக் கூறப்பட்டன. உவமையணியே மற்றெல்லா அணிகட்குந் தலைமையா மாதலின் அதனை விரித்தோதிய ஆசிரியர் பிற்காலத்தார் போல அணியியலென்று ஒன்று வேறுவகுத் துரைத் திலர்.

“உவமை யென்னுந் தவலருங் கூத்தி
பல்வகைக் கோலம் பாங்குறப் புனைந்து
காப்பிய வரங்கிற் கவினுறத் தோன்றி
யாப்பறி புலவ ரிதயம்
நீப்பறு டகிழ்ச்சி பூப்ப நடிக்குமே”

என்று பிற்காலத்தார் செப்பியது காண்க.

செய்யுளியலுள் செய்யுளுறுப்புக்கள் விரித்து விளக் கப்பட்டன. அவையாவன: எழுத்தினளபு, அசை, சீர், அடி, மரபு, தூக்கு, எதுகை, நோக்கு, பாவின் அளவு, திணை, ஒழுக்கம், கூறுவோர், கேட்போர், களன், காலம், பயன், மெய்ப்பாடு, குறிப்பு, கருத்து, பொருள், துறை, முடிபு, ஓசை என்பனவாம். ‘பாவென்பது சேட்புலத்

திருந்த காலத்தும் ஒருவன் கருத்தும் சொல்லுந் தெரியாமற் பாடுங்கால், அவன் சொல்லுகின்ற செய்யுளின் வேறுபாடு கண்டு, அது இன்ன செய்யுளென் றுணர்வதற் கேதுவாகிப் பரந்துபட்டுச் செல்வதோர் ஓசை' என்றனர் ஆசிரியர் நச்சினூர்க்கினியர். பாக்களுக்குச் சிறப்பு அதுவ ஓசையை வைத்தென்பது இதனாற் கருதப்படும். வெண்பா, ஆசிரியப்பா, கலிப்பா, வஞ்சிப்பா என்பன நால்வகைப் பாக்களாகும். செப்பலோசை வெண்பா விற்கும், அகவலோசை ஆசிரியத்திற்கும், துள்ளலோசை கலிப்பாவிற்கும், தூங்கலோசை வஞ்சிக்கும் உரியனவாகும். துள்ளலோசையும் தூங்கலோசையும் கலந்து வருவது மருட்பா. அது தனிப்பாவன்மையின் அதற் குத் தனியோசையில்லை.

பரிபாடல் என்பது வெண்பா யாப்பினால் வருவதே யாயினும், சில இடங்களில் வெண்டளையும் ஆசிரியத்தையும் விரவத் துள்ளலோசையோடு வருதலுங் கூடும். தனிப்பாவகை நான்கே. மருட்பாவும் பரிபாடலும் கலப்பியல்புள்ளன. இவ்வறுவகைப் பாக்களே முதன்முதலில் மிகுதியும் பயின்று வந்தன. பாவினங்கள் அக்காலத்தில் மிகுதியாகப் பயில வில்லை. தளையென்பது சீரின் இயல்பேயாதலின் ஆசிரியர் சீரின் வேறுக அதனை உறுப்பெனக் கூற்றற்றிலர்.

செய்யுளென்ற சொல் அக்காலத்திலே எவ்வகை விலக்கியத்தையும் குறிக்க வழங்கி வந்தது. நூல்,

உரை, பாட்டு, முதுமொழி, மறைமொழி, பிசி, அங்கதம்
என்னும் ஏழு வகையாக இலக்கியம் விளங்கிற்று.
நூலென்பது ஒரு பொருளைப் பற்றிய உண்மைகளைக்
கோவைப்படுத்து முன்பின் முரணும் கூறுவது.

நூலெனப் படுவது நுவலுங்காலை
முதலு முடிவு மாறுகோ ளின்றித்
தொகையினும் வகையினும் பொருண்மை காட்டி
உண்ணின் நகன்ற வுரையொடு பொருத்தி
நுண்ணிதின் விளக்க லதுவதன் பண்பே.

—செய்யுளியல் ௧௧௧—

நூற்பா யாப்பு, பாட்டு என்பதனுள் அடங்காது.
இக்காலத்து, சயன்சு (Science) என்ற ஆங்கில நூலின்
பொருளே நூலென்பதன் பொருளோடு ஒத்திருக்கின்
றது. உரையானது பாட்டுக்களுக் கிடையில் விரவி
அவற்றின் தொடர்பினை விளக்குதற்கும், பாட்டுக்களுக்
குப் பொருள் எழுதுவதற்கும், நகைச்சுவைமிக்க கதை
கள் எழுதுவதற்கும், அகப்பொருள் புறப்பொருள்களின்
தொடர்புடைய கட்டுரை வரைதற்கும் பயன்பட்டு
வந்தது.

பாட்டிடை வைத்த குறிப்பினனும்
பாவின் நெழுந்த கிளவியினனும்
பொருளொடு புணராப் பொய்ம்மொழி யானும்
பொருளொடு புணர்ந்த நகைமொழி யானுமென்
றவைவகை நடையே நான்கென மொழிப.

—செய்யுளியல் ௧௧௨—

முதுமொழி யென்பது துட்பமாயுஞ் சுருக்கமாயும்,
விழுமிய பொருள் பயப்பதாயும், எளிதாய்ப் பொருள்
விளக்குவதாயும், சொல்லும் பொருளுக்குக் காரணங்

சூறிப்பதாயுமுள்ளது. மிசி யென்பது உருவகத்தாற் பொருள் விளக்குவது. பிறைகவ்வி மலை நடக்குமென்ற விடத்து உருவகமாக யானை கூறப்பட்டது காண்க. அங்கதமென்பது வசையைக் கரந்துரைப்பது. “ஆந்தஞ் சேர்க” என்றவிடத்து மகிழ்ச்சியை யடைக என்று புகழ்வதுபோற் றோற்றி, மரணமடைகவென்று வசை கூறியதாயிற்று.

அக்காலத்திற் செய்யுளென்ற சொல் வழங்கிய பொருளில், இக்காலத்து நூலென்னும் சொல் வழங்குகின்றது.

தமிழில் மறைமொழி யென்பது அருளாளர்களாற் றிருவருளாற்றலின் உதவிகொண்டு கூறிய மந்திரம். “நிறைமொழி மார்தர்...” என்னும் செய்யுளுரையில் “ஈண்டுக் கூறியது தமிழ் மந்திரங்களை, அவற்றை வல்லார் வாய்க்கேட்டுணர்க” என்று ஆசிரியர் நச்சினூர்க்கினியர் உரைத்தது காண்க.

தொடர்நிலைச் செய்யுளின் வனப்பானது அம்மை, அழகு, தொன்மை, தோல், விருந்து, இயைபு, புலன், இழைபு என்னும் எட்டு வகைப்படும். அம்மை என்பது மிகுதியாகிய அடிகள் வராமல் அறம் பொருள் இன்பங்களைப் பற்றிக் கூறுவதாகும். அழகென்பது செய்யுளில் வழங்கும் நன்மொழிகளாற் செய்யு ளியற்றுவது. தொன்மை யென்பது பழங்கதையை யெடுத்து நயம் படக் கூறுவது. தோலென்பது நால்வகைப் பொருள்க

ஔம் மெல்லிய சொற்களால் அமைக்கப்பட்ட அடிவரை யில்லாத செய்யுட்களின் தொடர்பாகும். விருந்தென்பது புதுவதாகக் கூறுவது. இயை பென்பது ஞகரம்முதல் னகரம்வரை உள்ள எழுத்துக்கள் இறுதியாக வரும்படி செய்யுட் செய்தல். புலனென்பது உலக வழக்கிலுள்ள ஒவ்வொரு குழுவினர்க்குரிய வழக்கச் சொற்களை யமைத்துக் கூறுவது. மெல்லெழுத்தும் லகாரளகாரங்க ளும் அமைந்த சேரி மொழிகொண்டு பொருள் விளக்கு வது இழைபு என்று சொல்லப்படும்.

இனி, மரபிய லென்பதனுள் பல்லுயிர்களின் ஆண் பெண் குழுவியென்பவற்றின் மரபுப் பெயரும், அறிவு காரணமாக ஆறுவகையாகப் பகுக்கப்படும் உயிர்கட்கு இலக்கணமும், எடுத்துக் காட்டும், அந்தணர், அரசர், வேளாளர் என்பவர்களது உரிமைத் தொழில்களும், முதலால், வழிநூல் என்னு மிருவகை நூலினிலக்கண மும், ஈரைங்குற்றமும், முப்பத்திருவகை யுத்தியும் கூறப்பட்டிருக்கின்றன. விலங்குகளோடு மக்களுள் மன அறிவு சாலாதவர்கள், ஐயறிவுபி ரென்னும் வகைவுள் வைத்து எண்ணப்படுகிறார்கள்.

“மாவு மாக்களு மையறி வினவே ”

“மக்கள் தாமே ஆறறி வுயிரே ”

என்பனவற்றா லறிக.

அந்தணர்க்கு நூலும், கமண்டலமும், முக்கோ லும், மணையும் உரியன வென்றாசிரியர் மொழிந்தமை யால் அந்தணரென்பார் ஒருவகைத் துறவிய ராவ

அக

இலக்கியவரலாறு

ரென்பது கருதப்படும். நூலென்பது கற்கும் ஏட்டினை யுணர்த்திற்று.

“ நூலே கரக முக்கோன் மணையே
யாயுங் காலே யந்தணர்க் குரிய ”

என்பதனா லறிக.

திருவள்ளுவர் நூலுள் அந்தணரைப் பற்றி,

“ அந்தண ரென்போ ரறவோர்மற் றெவ்வுயிர்க்குஞ்
செந்தண்மை பூண்டொழுக லான் ”

என்ற திருக்குறள் நீத்தார்பெருமை என்னும் அதிகாரத் திலமைந்துள்ளதும் அறியத்தக்கது.

“ வேளாண் மாந்தர்க் குழுநா ணல்ல
தில்லென மொழிப பிறவகை நிகழ்ச்சி ”

என்ற நூற்பாவால் தொழுதுண்பதுங் குற்றேவல் செய் வதுமாகிய சூத்திரர்க்குரிய இலக்கணம் வேளாளர்க்குக் கூறப்படாமை காண்க.

‘ இல்லென மொழிப ’ என்றது ஒருவகையார் கருத்தைத் தெரிவிப்பதாகும். வேளாளர்க்கு வணிகமு முண்டென்பது பட்டினப்பாலையுட் கூறப்பட்டது. தமிழ் நாட்டு அரசர் மூவேந்தரும் பெண்கோடல் கொடுத்தல் செய்வதற்குரிய மரபினர் வேளாள ரென்பது ஆசிரியர் நச்சினர்க்கினியருரையால் இனிது விளங்கும். மன்னர்க்கு முடிசூட்டினோர் வேளாள ரென்பது ஆராய்ச்சியால் விளங்குதலின், அரசரும் வேளாளரே யாவர். தமிழ்நாட்டிலே மருதநிலத்தின் கண் நாகரிகஞ் சிறந்திலங்கிய வகையினர் வேளாள ராதலின், கடவுள் வழி

பாட்டிற்குரிய தமிழ்ப் பார்ப்பாரும் முதன் முதலில் வேளாள ரென்பதே கருதப்படும். பிற்காலத்தில் ஆரியர் கலப்பினால் நாகுலத்தாராகப் பிரிக்கப்பட்டபோது, கடவுள் வழிபாடும், அரசியலும், வணிகமும், வெவ்வேறு பிரிவினர்க் கமைத்தபின் எஞ்சிநின்ற வேளாண் மாந்தர்க்கு உழுதுண்பதே தொழிலென்று வரையறுக்கப்பட்டது. இப்பிரிவு நடந்த பின்னர் வைசியர்க்கும் வேளாளர்க்கு முரிய நூற்பாக்கள் மரபியலுட் போந்தன வென்பது ஒருசாரார் கொள்கை. மரபியல் நூற்பாவினுள், சூத்திரம் என்ற சொல் பயிலுங் கட்டளைகள் பலவும், பிற்காலத் தெழுந்தனவென்பது ஒரு சாரார் கொள்கை.

களவிய லுரையுட் சுட்டிய இடைச்சங்க நூல்களாகிய எத்துணையோ பரிபாடல், களரியாவிரை என்னும் செய்யுள் நூல்கள் இத்தன்மையன வென்று அறிதற்கிடமில்லை.

இடைச்சங்க காலத்தில் இருந்தையூர்க் கருங்கோழி மோசி, வெள்ளூர்ச்சாப்பியன், சிறுபாண்டரங்கன், திறையன் மாறன், துவரைக் கோமான், கீரந்தை என்பாரும், அகத்தியர் தொல்காப்பியனாரும் சிறந்த புலவர்களாக இருந்தனரென்பது கூறப்பட்டது. அவர்களுள் இன்னார் இன்ன நூல் செய்தாரென்று விளங்கவில்லை. கலி, குருகு, வெண்டாளி, வியாழமாலையகவல் என்பன அவராற் செய்யப்பட்டன வென்னும் அவை யாவை யென்பதும், எத்தன்மையன வென்பதும் விளங்கவில்லை. இடைச்சங்க காலத்தில் எழுந்த இசை யிலக்கண நூல்கள் சிலவற்றின்

பெயர் கூறப்பட்டுள்ளன. இசைநுணுக்க மென்பது தெள்ளிய தமிழ்ச் சொல்லாக விளங்குகின்றது. மாபுராணம், பூதபுராணமென்பன வடசொற் றெடரோ, தென் தமிழ்த் தொடரோ என்ற ஐயத்திற்கு ஏதுவா யிருக்கின்றன. தொல்காப்பியம் ஒன்றே இடைச்சங்க நூலென்பது தெளிவாக விளங்குகின்றது.

இடைச்சங்க காலத்தின் முடிவில் ஆண்ட முடத்திருமாறன் காலத்தே ஒரு கடல்கோள் நிகழ், அவ்வரசனே இப்பொழுதுள்ள மதுரைபிலோ மணவூரிலோ கடைச்சங்கத்தைத் தொடங்கியதாகத் தெரிகின்றது. இடைச்சங்கத்தார் காலத்திலே கொற்கை என்பது ஒரு துறைமுகமாக இருந்திருத்தல்கூடும். கொற்கையிலே பாண்டியர் அரசாண்டதாகத் தெரிகின்றது. மதுரை தலைநகரான பொழுது கொற்கை இளவரசருக்கு இடமாக விருந்தது. திருவிளையாடற் புராணத்திற் கடைச்சங்கம் நிறுவிய பாண்டியன் வங்கியசேரனென்று கூறப்பட்டது. முடத்திருமாறனுக்கு அப்பெயரமைந்ததற்குக் காரணம் விளங்கவில்லை.

இறையனா ரகப்பொருளென்பது பாண்டிய நாட்டிற் பன்னிரண்டியாண்டு நிலைத்திருந்த கருப்பொன்று கழிந்த பின், பாண்டிய மன்னன் தமிழ்ச் சங்கத்தை மீட்டும் நிறுவிய காலத்தே கூடற்பெருமான் பீடத்தின் கீழ்க் கண்டெடுத்ததோர் அகப்பொருணாலாகும். இது வெளிப்பட்ட ஞான்று தொல்காப்பியப் பொருளதிகாரம் மறைவுற்றிருந்தது போலும்! மேற்குறித்த

கருப்பானது, கி. மு. நாலாவது நூற்றாண்டிலே நிகழ்ந்ததாக வரலாற்றாசிரியர் கருதுவதால் அந்நூற்றாண்டின் இறுதியிலே இந்நூல் வெளிப்பட்டிருத்தல் கூடும். இதற்கு நெடுங்காலத்திற்குப் பின்னேயே இந்நூற்கு உரைகாணத் தொடங்கினர். இறையனாரகப் பொருளில் குறிக்கப் பட்ட வறகடம் வடநாட்டுக் கிரேக்க தூதுவர் குறிப்புக்களிற் பேசப் பட்ட கி. மு. நான்காம் நூற்றாண்டின் இறுதியில் (கி. மு. நாகு) இந்தியாவில் ஏற்பட்ட வறகடமா மெனின் கி. மு. நான்காம் நூற்றாண்டின் இறுதியாதல் கி. மு. மூன்றாம் நூற்றாண்டின் தொடக்கமாதல் இறையனாரகப் பொருளின் காலமா யிருத்தல் கூடும். திருவிளையாடற் புராணத்திலே உக்கிரகுமார பாண்டியன் காலத்தில் வறகடம் நீடித்திருந்ததென்று கேட்கப்படுகின்றது. அதுவும் மேற்குறித்தவறகடமேயாம்.

சங்கத்தார் காலத்திருந்த பன்னிருபடலம், காக்கை பாடினியம், பனம்பாரனார் சூத்திரம், அவிநயம், சிகண்டியின் இசை நுணுக்கம், மதிவாணனார் நாடகத் தமிழ்நூல், கூத்த நூல், செயிற்றியமென்னும் நாடக வியனூல் முதலிய முத்தமிழிலக்கண நூல்கள் பிற்காலத்து மறைந்தன.

தமிழரது முதற்கழகம் கடல்கொண்ட நாட்டிலே நிலைத்திருந்தகாலே இந்திய நாடு முழுவதும் தமிழ் மக்களே பரவியிருந்தனர். அவர்கள் பெருந் தலைவராகிய சிவனாரது ஆட்சிக்குள் பனிமலையும் அடங்கியிருந்த காலத்தே அவர் திருமணம் ஆண்டு நிகழ் நேர்ந்தது. சிவனாரது முதல் அடியவராகிய அகத்தியமுனிவர் பனிமலையினின்று பிற

காலத்தே தென்புலம் சென்றாரென்றால் அவர் தமிழ்ப் பெருநாட்டின் வடகோடியிலிருந்து தென்பகுதிக்குச் சென்றாரென்றே கருத்தாதல் தெனிக. அவர் ஆரிய நாட்டிலிருந்து தென்தமிழ் நாட்டிற்கு வந்தாரென்று சொல்லுதல் வரலாற்றுத் தவறாகும். ஏனெனில் வடநாடு முழுவதும் தமிழ்மக்கள் ஆசிரியர் வருவதற்குமுன்பரவிப் பெருகியிருந்தமையால் தமிழ் முனியாகிய அகத்தியர் வடபுலம் நின்று தென்புலஞ் சென்றகாலே வடநாடு ஆரிய நாடாக மாறவில்லை. பனிமலை அடிவாரமுதல் பெலுசித் தானம்வரை தமிழ்மக்கள் பரவி யிருந்தமையாற்றான் ஆரியமக்கள் வடமேற்கிலிருந்து இந்திய நாட்டினுட் புகுந்தகாலத்தில் அவருடைய இருக்கு வேதத்துள் தமிழ்க் கருத்துக்களும் சொற்றொடர்களும் புகுவன வாயின. ஆரியர் வடநாட்டிற் புகுவதற்கு முன்னேயே தென்தமிழ் நாட்டிலே மக்கள் உயர் நாகரிக முற்றுத் தமிழ் நான்மறையும் சிவனாள் நூல்களும் உடையராய்த் திகழ்ந்தனரென்றும், சிவனார் திருமணமும் மூவையிலழிவும், சூரன் போரும் முடிவுற்றன வென்றும் அக் காலத்தை அடுத்தே சிவனாற்பாலும் அவர்தம் புதல்வர் பாலும் அறநூல் கேட்டுப் புலமைசான்ற அகத்தியர் முதலாயினோர் முதற்கழகமாகிய தலைச்சங்கத்தை நிறுவின ரென்றுங் கருதுக. முதலாழிச் செய்தி இவ்வாறாக, இரண்டாவது ஊழியில் நிலைநாட்டப்பட்ட இடைச்சங்க காலத்தேதான் ஆரியர் தொடர்பு தமிழர்க்கு ஏற்பட்டது. அக்காலத்திருந்த அகத்தியர் தலைச்சங்க நிறுவிய அகத்

தியரேயாமாயின் அவர் பன்னெடுங்காலம் இருந்திருக்க வேண்டும். அவரல்லரெனின், அவர் குடும்பத்தின் வழி வந்த பிறிதோ ரகத்தியரே இராமாயண காலத்தில் சிறப்பொடு திகழ்ந்திருக்கலாம். இவரைப் பற்றியே குடும்பத்திற் பிறந்தமை முதலான பல்வகை ஆரியக் கதைகள் ஏற்பட்டன.

இடைச்சங்க காலத்திலே ஆரியத்தினுடைய கருத்துக்களும் சொற்களும் சிறுபான்மை தமிழ்நாட்டிற் பரவின. தமிழர் மணத்தைக் கந்தருவ மணத்தோடு ஒப்பிட்டுக் கூறும் வழக்கமும் வெவ்வேறு வகைத்தாய மணச் சடங்குகள் நிகழ்த்தும் வழக்கமும் ஆரியக்கலப்பின் பயன்களா மென்க. அகநானூற்றுள் அகும் பாட்டிற் கூறிய மணநிகழ்ச்சி முறையும் உடன் போக்கிற்குமுன் தலைவற்குத் தொழி கூறும் அறவுரையும் தமிழர்க்கே உரியன. அவைபோல்வன ஆரியக் கலப்பால் வந்தன வல்ல. எண்வகை மணம் ஆரியர்க்குரியன. ஐந்திணை, கைக்கிணை, பெருந்திணை என்னும் மூவகையுமே தமிழர்க்குள் வழங்கின. அந்தணர், அரசர், வணிகர், வேளாளர் என்ற நால்வகைப் பகுப்பு ஆரிய வருண முறையைப் பின்பற்றித் தமிழகத்தில் அமைத்துக் கொள்ளப்பட்டதோ என்பது ஓர் ஐயப்பாடு. ஆனால் ஆரிய வகுப்பு முறையில் நான்காவதாய் நின்றவர்களும் தமிழ்நாட்டு வேளாளர்களும் ஒத்த தொழிலுடைய ரல்லர் என்பது யாவர்க்கும் இனிது விளங்கும். வேளாண் மாந்தர் உழுதுண்பாரே யன்றிச் 'சூத்திரர்' போலத் தொழுதுண்பாரே

பாரல்லர் என்று ஆசிரியர் தொல்காப்பியனாரே அறுதி யிட்டுரைத்தனர். இக்கருத்துப் பற்றியே பிற்காலத்தில் வேளாளரை வைசியருள் அடக்கிப் பேசும் வழக்கம் ஏற்பட்டது. இதுவும் ஒருவாறு தவறுடைத்தே. என்னை? ஆரிய வகுப்பு முறையைத் தமிழ்நாட்டிற்கு உரியதொன்றென்று இது தோற்றுவித்தனின் என்க. தமிழ்நாட்டிலே மருதநிலத் தலைவராகிய வேளாளப் பெருமரபினரின் உட்பகுதியாராகவே அந்தணர், அரசர், வணிகர் என்னும் மூவேறு பிரிவினரும் அடங்குவர். தொழில்பற்றி வகுப்புற்றகாலை, எஞ்சிய அம்மரபினரே வேளாளரென வாளா கூறப்பட்டன ரென்றறிக.

இப்பொழுதுள்ள வடமொழி நான்மறைகளை வியாசர் வகுத்தமைப்பதற்கு முன்னேயே தொல்காப்பியம் முழுமுதல் நூலாக இலங்கிற்றென்று ஆசிரியர் நச்சினூர்க்கினியர் தொல்காப்பியப் பாயிர உரையில் கூறிப் போந்தனர். முதலுநால் இறைவன் கண்ட தென்ற கருத்தும், நிலையிலா மெய்க்கும் அதனுள் நிலவும் உயிர்க்கும்வேறாக அவ்வவற்றிற்குச் சார்பாய்த் தோன்றாத துணையாய் எஞ்ஞான்றும் இன்பம் ஈயவல்ல தனிமுதற் கடவுள் ஒருவன் உளன் என்ற உயரிய கொள்கையும், அவனது திருவருளைத் 'தாய்' என வழிபடும் முறையும், ஒங்கார முதுமொழியும், வித்தெழுத்து மறைமொழியும் பிறவும் பண்டைத் தமிழ்ப் பனுவல்களினின்று ஆரிய மறைகளுட்புகுந்த அரும் பொருள்களாமென் றுணர்க. இவைகளே சுவேதாசுவதரம் முதலிய சைவ உபநிடதங்களிலும் சைவசித்

தாந்த ஆகமங்களிலும் தமிழ்நூல்கள் மறைபட்ட பிற்காலத்தே பெருமரபிற்றாய்ப் பயின்றுவந்தமையான் அவற்றைத் தமிழ்ச் சைவநன்மக்கள் தம்மநூலென்று போற்றிப் பாராட்டிச் சீராட்டினரென்று தெனிக.

அதிகாரம் ச.

கடைச்சங்கக்காலம்

முவேந்தரதுகோடிவழி

பாண்டியர்மரபு

கடைச்சங்கப் புலவர்கள் வரலாற்றை ஆராய்வதற்கு முன் கடைச்சங்க காலத்திருந்த முவேந்தரது மரபு அட்டவணை தெரிந்து கொள்ளுதல் இன்றியமையாதது. பாண்டிய மன்னருள் கடைச்சங்கம் நிறுவிய முடத் திருமாறன் காலத்திற்குப் பின், முதுகுடேமிப் பெருவழுதி அரசாண்டதாகத் தெரியவருகிறது. முதுகுடேமியும் திருவிளையாடற் புராணத்துட் கூறிய மலையத்துவச பாண்டியனும் ஒருவரே யென்று கொள்ள இடமுண்டு. முதுகுடேமி வேள்விகள் பல செய்ததாகப் புறநானூற்றுட் கேட்கப் படுகின்றது. அவ்வாறே, மலையத்துவசனும் வேள்வி பல இயற்றியதாகத் திருவிளையாடற் புராணம் கூறும். முதுகுடேமி என்ற சொற்றொடர்க்கு ஈடாக மலையத்துவசன் என்ற

சொல்லை எக்கருத்துப்பற்றிப் புராண நூலார் அமைத் தனரோ தெரியவில்லை. மலையமாகிய பொதிய மலையில் கொடியை நாட்டினவன் என்று பொருள் வகாண்டால் முதுகுடுமி என்ற சொற்றொடர் பொதிய மலையின் உச்சி யைக் குறிப்பதாகக் கருதலாம். தமிழ்ப் பெயர்ச்சொற் களை நேரில் மொழிபெயர்க்காது தமக்குத் தோன்றிய பெயர்களுையே அவற்றிற்கு ஈடாக வழங்குதல் வட மொழிப் புராணக் காரர்களது தப்பு வழக்கென்பது திரு விளையாடற் புராணத்துள் பாண்டியர்களுக்கு இட்டு வழங்கும் பெயர்களால் இனிதறியப்படும். தென்னாட்டில் மலையத்துவசனது அருமை மகளாகிய தடாதகைப் பிராட்டியார் அரசாண்ட செய்தி, வடநாட்டிலே சந்திர சூப்தர் அரசவையைச் சிறப்பித்த கிரேக்க தூதராகிய செலூக்கசு என்பவர் ஏறக்குறைய கி. மு. ௩௧௨-ல் எழு திய குறிப்புக்களுட் காணப்படுகின்றது. ஆகையால் மலையத்துவசன் காலம் கி. மு. நான்காம் நூற்றாண்டென்று கருத இடமுண்டு. *

முதுகுடுமிப் பெருவழுதி கடல்கோட்டு முன் இருந்தான் என்பாருமுளர். சங்கப்-புலவர் நெட்டிமையார் தலைச் சங்ககாலத்திலிருந்த பஹுளியாற்றினைத் தாம் முது குடுமியைப்பற்றிப் பாடிய பாட்டினிற் கூறுகின்றார். சிலர் வேறொரு பஹுளி முதுகுடுமிகாலத்து இருந்திருக்க

* See also Mr. V. A. Smith's History of India, p. 451.

லாம் என்பர். பெருமைபற்றி மறைந்தொழிந்த யாற்றினை யும் புலவர் கூறுதல் கூடும். நெட்டிமையார்பாடலுள்,

‘ யூபம்நட்ட வியன்களம் பலகொல் ’புறம், கடு.

என்னும் அடியில் ‘யூபம்’ என்ற சொல் வடமொழியாகும். தொல்காப்பியம் எழுத்ததிகாரத்தில் ‘ஆவோ டல்லது யகர முதலாது” என்றமையால் யகர ஊகாரத்தை முதலிலுடைய யூபம் என்னும் சொல் செய்யுளில் வழங்கும் மரபு தொல்காப்பியத்திற்குப் பிற்பட்டதாகல் வேண்டும். இதனாலும் முதுகுடுமி பிற்காலத்தவனே என்பது பெறப்படும். கடல்சவற வேல் விட்டதாகத் திருவிளையாடற் புராணத்துள் சிறப்பிக்கப்படும் உக்கிரகுமார பாண்டியன் கதையும் சிலப்பதிகாரத்துள் குறிக்கப்பட்ட வடிவேலெறிந்த கதையும் ஒத்திருந்தாலும் மலையத்துவசனுக்குப் பின்வந்த உக்கிரகுமாரன் சிலப்பதிகாரக் கதைக்கு உரியவனாகத் தெரியவில்லை.

“ வடிவே லெறிந்த வான்பகை பொருது
பஹுளி யாற்றுடன் பன்மலை யடுக்கத்துக்
குமரிக் கோடுங் கொடுங்கடல் கொள்ள ”

என்ற சிலப்பதிகார அடிகளால் பஹுளியாற்றைக் கடல் கொள்வதற்கு முன்னேயே வடிவேலெறிந்த செய்தி நிகழ்ந்ததாகத் தெரிகின்றது. முற்காலத்து வரலாறுகளைப் பிற்காலத்தே நடந்தனவாகக் கூறுதல் புராணத்தவறுகளுள் ஒன்று.

முதுகுடுமிப் பெருவழுதிக்குப்பின்சில தலைமுறைகள் கழித்து ஒல்லையூர் தந்த பூதப்பாண்டியன் என்பவன்

அரசாண்டதாகத் தெரிகின்றது. பொதியிற்குத் தலைவனாய்ப் பரணராலும் மாமூலராலும் பாடப்பெற்ற திதியன் என்பவனை இப்பாண்டியன் பாடியுள்ளான். ஆதலால் இப்பாண்டியன் பரணர் காலத்து இருந்தவன் என்பது தெரிகிறது. இவனுக்குப் பின் கருங்கை ஒள்வாட் பெரும்பெயர் வழி என்பவன் கரிகால் வளவனுடைய அம்மானாகிய இரும்பிடர்த் தலையார் என்பவரால் பாடப்பெற்றவன்.

குரார்பள்ளித் தஞ்சிய பெருந்திரு மாவளவன் என்பவனைக் கரிகால் வளவனாகக் கருதுமிடத்து அவனோடொத்த காலத்துப் பாண்டியன் வெள்ளியம்பலத்தில் தஞ்சிய பெருவழுதியாவன். பெருந்திரு மாவளவனையும் இப்பெரு வழுதியையும் ஒரே காலத்தில் காவிரிப்பூம் பட்டினத்துக் காரிக்கண்ணனார் என்பவர் பாடியுள்ளார். *

இவனுக்குப் பின்னோ முன்னோ நம்பிநெடுஞ்சேழியன் என்பவன் அரசாண்டிருக்க வேண்டும். கரிகால் வளவன் வென்ற பாண்டியன் பெயர் தெளிவாக விளங்கவில்லை. நம்பிநெடுஞ் செழியனுக்குப் பின் ஆரியப்படை கடந்த நெடுஞ் செழியன் அரசாண்டான். இவன் காலத்தில் கோவலன் கொலை மதுரையில் நிகழ்ந்ததாகத் தெரிகிறது. இவன் மகன் வெற்றிவேற் செழியன் எனப்படுவான். இவனே மணிமேகலை ஆசிரியராகிய சீத்தலைச் சாத்தனாரைப் புறத்திற் பாடப்பெற்ற சித்திர மாடத்துத் தஞ்சிய நன்மாறன் போலும். இவனுக்குப் பின்

கூடகாரத்துத்துஞ்சிய மாறன் வழதியும் அவனுக்குப் பின் இலவந்திகைப் பள்ளித்துஞ்சிய நன்மாறனும் பாண்டிய மன்னராக வீற்றிருந்தனர். பின்னர்க் கீரஞ்சாத்தன் என்பவனும் அவனுக்குப் பின் அறிவுடை நம்பியும் புலவராம் பாடப் பெற்றனர். இலவந்திகை நன்மாறனைப் பாடிய ஆவூர் மூலங்கிழாரே கீரஞ்சாத்தனையும் பாடியுள்ளார். அறிவுடை நம்பி, இளஞ்சேர விரும்பொறையை வென்ற கோப்பெருஞ் சோழனின் நண்பன். இவனுக்குப் பின்னர்த் தலையாலங்கானத்துச் செருவென்ற நெடுஞ்செழியன் பெரும்புகழ் படைத்தனன். இவனைப் பசும்பூட் பாண்டியனெனவும் சொல்வர். பாண்டியன் நெடுஞ்செழியன் என்பானும் இவனே போலும். கடைச்சங்கத்து முடிவில் அரசாண்ட மன்னன் உக்கிரப் பெருவழுதி என்பான். கானப்பேரெயில் கடந்த உக்கிரப் பெருவழுதியின் வேறானவன் என்பர். உக்கிரப் பெருவழுதி பாடல் நற்றிணையுட் காணப்படுதலால், நற்றிணை தொகுத்த பன்னாத்தேந்த மாறன் வழதி உக்கிரப் பெருவழுதிக்குப் பின் ஆண்டிருந்ததல் வேண்டும். கடவுள் மாய்ந்த இளம்பெருவழுதி என்பவன் எக்காலத்தவன் என்பது விளங்கவில்லை.

வானநூல் வல்லார் சிலப்பதிகாரத்துள் மதுரை தீப்பற்றிய காலமாகக் குறிக்கப்பட்ட நாளினையும் கோளினையும் ஆராய்ச்சிசெய்து அக்காலம் 144 A. D. என்று தீர்மானித் திருக்கிறார்கள். அது ஆரியப் படைகடந்த நெடுஞ்செழியன் துஞ்சிய காலமாகும். முடத்திருமாறன் காலமும் முதுகுடுமிப் பெருவழுதியின் காலமும் அதற்கு

நெடுநாட்கு முற்பட்டன என்று கொள்ள இடமுண்டு. ஆரியப் படைகடந்த நெடுஞ்செழியன் காலத்திற்கு நாலேந்து தலைமுறைக்கு முன் ஒல்லையூர்தந்த பூதப்பாண்டியன் காலமாக இருக்கலாம். பாண்டியன் ஒருவன் மேலை நாட்டு உரோமாபுரி மன்னராகிய அகத்தசசீசர் என்பவருக்குக் கி. மு. ௫௧-ல் இருமுறை தூது அனுப்பியதாகத் தெரிகிறது. இதனால் கி. மு. முதலாண்டு தொடங்கித் தொடர்ச்சியாக ஆண்ட பாண்டிய மன்னர் காலத்தே கடைச்சங்கம் சிறப்புற் றோங்கியதாகக் கொள்ளலாம். ஆரியப்படை கடந்த நெடுஞ்செழியன் காலத்திற்குப் பின் ஏறக்குறைய பாண்டியர்கள் பதின்மர் கடைச்சங்க முடிவுகாலம் வரை அரசாண்டிருந்ததாகத் தெரிகின்றது. ஏறக்குறைய கி. பி. ௨௫0 - வது ஆண்டு கடைச்சங்கத்தின் இறுதிக்கால எல்லையாக வைத்துக் கொள்ளலாம். கடைச்சங்க கால எல்லை கி. பி. ௨௨0 என்று அறிஞர் சிலர் கருதுகின்றார்கள். ஆகவே கி. மு. முதல் நூற்றாண்டு முதல் கி. பி. மூன்றாவது நூற்றாண்டின் நடுப்பகுதிவரை உள்ள காலத்திலேயே நமக்கு இப்பொழுது விளங்கும் கடைச்சங்கப் புலவருட் பெரும்பாலாரும் அவர்களுக்கு உதவியாயிருந்த மன்னரும் திகழ்ந்தனர் என்பது தெளிவு.

சோழர் மாபு.

தூங்கெயில் எறிந்த தொடித்தோட் செம்பியன், முசுஞந்தன், காந்தமன் முதலிய மன்னர்கள் கடைச்சங்கத்தார் காலத்திற்கு முன்னேயே அரசாண்டவர்கள். சோழமன்னர் இருபகுதிப் பட்டு உறையூரில் ஒரு

பகுதியாரும், குடவாயில், காவிரிப்பூம்பட்டினம் என்னுமிடங்களில் மற்றொரு பகுதியாரும் அரசாண்டனர். உறையூரில் தித்தன் என்பவன் அரசாண்ட காலத்தில் குடவாயிலிருந்த பெரும்பூட்சென்னி கொண்கானத்து நன்னன் என்பவனையும் சேரமன்னனுடைய படைத்தலைவர்களாகிய ஏற்றை, கணையன் முதலியோரையும் கழுமலப்போரில் வென்று கழுமலத்தைக் கைப்பற்றிக் கொண்டான். பெரும்பூட் சென்னிக்குப்பின் நெய்தலங்கானல் இளஞ்சேட் சென்னி சேரமானுடைய பாமளுரைக் கைப்பற்றிக் கொண்டவன். ஆதலால் பாமளுர் எறிந்த இளஞ்சேட் சென்னி என்றும் அவனைக் கூறுவர். இளம்பெருஞ் சென்னி என்றும், இவன் அகத்துள் வழங்கப்படுகிறான். இலவந்திகைப்பள்ளித் துஞ்சிய நலங்கிள்ளி சேட்சென்னி யென்பவன் இவனோ அல்லது உறையூரில் ஆண்ட நலங்கிள்ளியோ தெரியவில்லை. நெய்தலங்கானல் இளஞ்சேட் சென்னிக்குப்பின் உருவப்பல்தேர் இளஞ்சேட் சென்னி காவிரிப்பூம்பட்டினத்தில் அரசாண்டினன். இவனது புதல்வனே கரிகால் வளவனென்பான். கரிகால் வளவனது அவைக்கண்ணே மாதவி தனது நடனத்தை அரங்கேற்றியதாகத் தெரிகிறது. கரிகால் வளவனுக்குப் பிள்ளிள்ளிவளவன் அரசாண்டனன். இவன் குராப்பள்ளியில் துஞ்சினன் போலும் இவனுக்குப் பின் நெடிமுடிகிள்ளி யென்பவன் காவிரிப்பூம்பட்டினத்தில் அரசாண்ட காலத்தில் காவிரிப்பூம்பட்டினத்தைக் கடல் கொண்டதாகத் தெரிகிறது.

இச்சோழமன்னர் மரபின் ஒரு கீளையார் காஞ்சி நகரத்தில் அரசியற்றினர். காஞ்சிபுரத்தில் தொடுகழற்கிள்ளி, துணையிளங்கிள்ளி என்பவர்கள் அரசாண்டபின் தொண்டமான் இளந்திரையன் என்பான் அரசு வீற்றிருந்ததாகக் கருத இடமுண்டு. இவன் கிள்ளி வளவனுக்கும் நாககன்னிகையாகிய பீலிவளை என்பவளுக்கும் பிறந்தவனென்று கூறுவர். இவன் அதிகமான் நெடுமானஞ்சியின் காலத்தவன். இவன் பரம்பரை முற்றியபின் காஞ்சியில் பல்லவ அரசர் ஆண்டன ரென்ப.

காவிரிப்பூம் பட்டினத்தைக் கடல் கொண்டபின் நெடுமுடிக்கிள்ளி அல்லது நெடுங்கிள்ளி என்பவன் உறையூரில் அரசு செய்த நலங்கிள்ளியின் கோட்டைகளைக் கைப்பற்றிக் கொண்டனன். நலங்கிள்ளியும் இவனும் புலவர் சிலரது கருத்துக்கிணங்கிப் போர்புரிவதைத் தவிர்த்தனர். நலங்கிள்ளிக்கு முன்னும் தித்தனுக்குப் பின்னும் உறையூரில் ஆழார் மல்லனோடு பொருத போர்வைக் கோப்பெரு நற்கிள்ளியும், குடக்கோ நெடுஞ்சேரலாதனோடு போர் செந்து இறந்த வேற்பல் தடக்கைப் பெருநற்கிள்ளியும், அந்துவஞ்சேரல் இரும்பொறையோடு பகைமைகொண்ட முடத்தலைக் கோப்பெரு நற்கிள்ளி யென்பானும் அரசாண்டனர். இவனே சிலப்பதிகார காலத்தில் உறையூரிலிருந்த பெருநற்கிள்ளி போலும். நலங்கிள்ளிக்குப் பின் நெடுங்கிள்ளியும் அவனுக்குப் பின் குளமுற்றத்துத்துஞ்சிய கிள்ளி வளவனும் அரசாண்டதாகத் தெரிய வருகின்றன. இவனுக்குப் பின் கோப்பெருஞ் சோழன் பிசிராந்தையாரின் நண்பராக

வீற்றிருந்தான். கவித்தொகையில் முல்லைக்கவி பாடிய சோழன் நல்லுருத்திரன் என்பவன் கோப்பெருஞ் சோழனுக்கு முன்னோ பின்னோ அரசாண்டிருத்தல் கூடும். தலையாலங் கானத்துச் செருவில் வெல்லப்பட்ட சோழ மன்னன் செம்பியனென்பவன். உக்கிரப் பெருவழுதி காலத்தில் அவன் நண்பரா யிருந்த சோழ மன்னன் இராசசூயம் வேட்ட பெருநற்கிள்ளி யாவன். இவனுக் குப் பின் சோழன் செங்கணன் சிறப்போடு அரசாண்டதாகத் தெரிகிறது.

சேரர்மரபு.

பெருஞ்சோற்று உதியஞ் சேரலாதன் என்பவன் பாரதப்போர் நடந்த காலத்தே அரசியற்றினன் என்பது புறநானூற்று இரண்டாவது பாட்டினால் தெளியப்படும். குடநாட்டை ஆண்ட குட்டுவன் சேரலன் என்பவனை நற் றிணையுள் முடத்திருமாறன் பாடியதாகத் தெரிவதால் இருவரும் ஒரே காலத்தவ ரென்பது தெளிவு. இவர் கட்டு நெடுங்காலத்திற்குப் பின் கி. மு. முதல் அல்லது இரண்டாவது நூற்றாண்டில் உதியஞ்சேரல் என்றும், வானவரம்பன் என்றும் பெயருடைய ஒரு மன்னன் மிகுந்த புகழோடு விளங்கியதாகத் தெரிகிறது. இவனே பதிற்றுப்பத்தில் முதற்பத்திற்குத் தலைவன் போலும். இவனைப் பெருஞ்சோற்று உதியன் என்று கொள்ளுதல் தவறாகும். மோரியர் வடநாட்டில் அரசாண்ட காலம் கி. மு. ௩௨௧-முதல் கி. பி. ௧௮௪-வரை உள்ள காலம். அவர்கள் தென்னாட்டிற் படையெடுத்து வந்தகாலம்

கி. மு. இரண்டாவது நூற்றாண்டாக இருக்கலாம். அக் காலத்திலேயே வானவரம்பன் அரசாண்டானென்று கொள்ள இடமுண்டு. மோரியரைப் பாடிய மாமூலனார் அவனையும் பாடியுள்ளார்.

வானவரம்பன் புதல்வர் இமயவரம்பன் நெடுஞ்சேரலாதனும், பல்யாளை செல்கெழு குட்டுவனுமாவர். குடநாட்டையாளும் அரசன் குட்டுவனெனப் படுவன். வானவரம்பன் புதல்வரிருவரும் பதிற்றுப் பத்தில் இரண்டாம் பத்திற்கும் மூன்றாம் பத்திற்கும் தலைவராவர். நெடுஞ்சேரலாதன் புதல்வன் களங்காய்க்கண்ணி நார்முடிச் சேரல் பதிற்றுப்பத்தில் நான்காம் பத்திற்குத் தலைவன். இவனுக்குப்பின் குடக்கோநெடுஞ்சேரலாதன் என்னும் அரசன் அரசுபுரிந்தான். இவன் வேல்பல் தடக்கைப் பெருநற் கிள்ளியோடு போர் செய்து இறந்தான். அவனோடு ஒத்த காலத்திலோ பின்னோ பெருஞ் சேரலாதன் என்னும் அரசன் மிகப் புகழோடு வீற்றிருந்து வடநாடு சென்று ஆரியரை வென்று அவர்களரசரைச் சிறைசெய்து இமயமலையில் தனது வில்லடையாளத்தைக் குறித்தான் என்பது அகநானூற்றால் விளங்குகின்றது. அவன் கரிகால் வளவனோடு பொருது தோல்வியுற்று வடக்கிருந்தான் என்பது தெரியவருகிறது. இவனுக்குப்பின் குடக்கோ நெடுஞ்சேரலாதன் புதல்வனாகிய செங்குட்டுவன் பதிற்றுப்பத்தில் ஐந்தாவது பத்திற்குத் தலைவன். இவனே கண்ணகிக்குக் கோயில் கட்டினவன். இவன் புதல்வன் குட்டுவன் சேரலையும் ஐந்தாம்பத்திற் பரணர் பாடியுள்ளார்.

சேர அரசர் மூன்று பகுதியினராவர். தொண்டி யென்னும் மேலைக் கடற்கரைப் பட்டினத்தில் ஒரு கிளை யும், குடநாட்டில் ஒரு கிளையும், வஞ்சியில் ஒரு கிளையும் அரசாண்டு வந்ததாகத் தெரிகிறது. இவர்களுள் ஒவ்வொருகிளையார் ஒவ்வொரு காலத்திலே சேரநாடு முழுவதையும் அரசாண்டதாகத் தெரிகின்றது. இம்மூன்று குடும்பங்களுக்கும் மகட்கொடை முதலிய வற்றால் உறவு ஏற்பட்டிருந்ததாகத் தெரிகிறது. தொண்டி நகரத்தின் கண் ஆண்ட மன்னன் கடுங்கோ என்னும் பட்டத்தை யுடையவனாக இருந்தான். செங்குட்டுவனைப் பாடிய பரணரே மாந்தரன் பொறையன் கடுங்கோ என்பவனை அகத்தில் பாடியுள்ளார். பாலை பாடிய கடுங்கோ என்பவரின் செய்யுட்கள் அகநானூறு, புறநானூறு, குறுந்தொகை, நற்றிணை என்பவற்றுள் காணப்படுகின்றன. அவருடைய தம்பி இளங்கடுங்கோ என்பவர் மருதம்பாடுதலில் வல்லவர்.

செங்குட்டுவனுக்குப்பின் ஆடுகோட்பாட்டுச் சேரலாதன் என்பவன் பதிற்றுப்பத்தில் ஆறாம் பத்திற்குத் தலைவன். இவன் காலத்திற்கு முன்னே பின்னே அந்துவன் சேரல் இரும்பொறை என்னும் பெயருடைய ஒருவன் குடநாட்டினில் ஆண்டு முடித்தலைக் கோப்பெருநற்கள்ளியோடு பகைமை கொண்டிருந்ததாகத் தெரிகின்றது. சேரமான் குட்டுவன் கோதை என்பவன் இவனுக்குப்பின் இருந்தவனாய்ப் பெருந்திருமாவளவனைப் பாடிய எரிச்சலூர் மாடலன் மதுரைக் குமரனாரைப் பாடப்பெற்றவன்.

பதிற்றுப்பத்தில் ஏழாம் பத்திற்குத் தலைவன் செல்வக் கடுங்கோ வாழியாதன் என்பவன். இவன் தொண்டிநகர மன்னர் மரபினைச் சார்ந்தவனுய் சேரநாடு முழுவதும் ஆண்ட பெருமை படைத்தவனாவன். சிக்கற்பள்ளியிற் நுஞ்சிய இப்பெயருடையான் இவன்தானே இவனின் வேறே தெரியவில்லை இவன் காலத்திற்குப் பின் இரும்பொறை என்ற பட்டமுடையவர்கள் பெரும் புகழோடு சேர நாட்டினை ஆண்டவராவர். அவர் குடக மன்னர் மரபினைச் சார்ந்தவரென்று கருத இடமுண்டு. பசும்பூட் பொறைய னென்பான் கொல்லி மலைக்குத் தலைவனாய் ஒளவையாரால் அகம் ௩௦௩-ல் பாடப்பெற்றவன். கருவூரேறிய ஒன்வாட்கோப் பெருஞ் சேரலிரும்பொறை சேர நாடு முழுவதும் இப்பட்டத்தோடு முதன் முதல் அரசாண்டவன் போலும். இவனுக்குப் பின் தகடீரெறிந்த பெருஞ் சேரலிரும்பொறை யென்பவன் அரசாண்டனன். அவன் பதிற்றுப்பத்தில் எட்டாம் பத்திற்குத் தலைவன். அவன் செல்வக் கடுங்கோவாழி யாதன் புதல்வன். இவனுக்குப் பின் குடக்கோச் சேர லென்னும் அரசன் பதிற்றுப்பத்தில் ஒன்பதாம் பத்திற்குத் தலைவன். அவனே இளஞ்சேரல் இரும்பொறை எனப்படுவான். அவன் குட்டுவன் இரும்பொறையின் புதல்வன். இவன் கோப்பெருஞ் சோழன் காலத்தவன். பத்தாம் பத்திற்குத் தலைவன் யாரென்று தெரியவில்லை. மாந்தாஞ் சேரல் இரும்பொறை என்பவன் பத்தாம் பத்திற்குத்

தலைவனா யிருத்தல்கூடும். யானைக்கட்சேய் மாந்தரஞ்
சேரல் இரும்பொறை என்பவன் இவனுக்கு முன்னோ
பின்னோ அரசாண்டவன். அவன் தலையாலங்கானத்து
நெடுஞ் செழியனோடும் இராசசூயம் வேட்ட பெருநற்
கள்ளியோடும் போர்புரிந்தவன். இவனை ஐங்குறு தூறு
தொகுப்பித்தவன். சேரமான்மாவெண்கோ வென்பவன்
இவனுக்குப்பின் ஆண்டவன். அவன் இராசசூயம்
வேட்ட பெருநற்கள்ளியின் நண்பன். சேரமான் வஞ்சன்
என்பவனும் கோட்டம்பலத்துத் துஞ்சிய மாக்கோதை
என்பவனும் இவனுக்குப்பின் அரசாண் டிருக்கலாம்.
சேரமான் கோக்கோதை மாறன் என்பவன் பொய்கையா
ராத் பாடப்பெற்றவ னாதலின், சோழன் செங்கணான்
காலத்தவனாதல் வேண்டும். நக்கிரனூரால் அகம் நடசு-ல்
பாடப்பட்ட கோதை மாறன் வேறொருவனா யிருத்தல்
வேண்டும். கணைக்காவிரும்பொறை யென்பவன் இரும்
பொறை மரபைச் சார்ந்தவனாய்ச் செங்கணனால் சிறை
செய்யப் பட்டவன். இவன் காலத்திற்கு முன்பே கடைச்
சங்கம் முடிவுபெற்றுவிட்டது.

குறுநிலமன்னர் வரலாறு.

மூவேந்தர் காலத்திலும் அவ்வேந்தற்குத் துணையா
யுந் தனியாயும் பல பல படைத்தலைவரும் குறுநில மன்
னரும் திகழ்ந்து புலவராத் பாடப்பெற்றனர். தொண்டை
நாட்டிலுள்ள ஆழார் என்னுமிடத்தில் கொடுமுடி என்
னும் வீரன் யானைப்படையுடன் வந்த சேரமன்னனை
வென்று தன் ஊரைக்காத்தன னென்பது அகநானூத்

றால் விளங்குகிறது. இவ்வாழ்வாரிவருந்த மல்லன் ஒருவன் சோழன் தித்தனது புதல்வனாகிய போர்வைக் கோப் பெருநற் கிள்ளியால் வென்று கொல்லப்பட்டானென்பது புறநானூற்றால் தெரிகின்றது. கொடுமுடியை எதிர்த்த சேரன் யானைப் படையுடன் சென்றமையால் அவன் பல்யானைசெல்கெழு குட்டுவனாக இருத்தல் வேண்டும். அச்சேரன் காலத்திலேயே நன்னன் என்னும் ஏழின் மலைத்தலைவனும் சேரன் படைத்தலைவர்களாகிய அத்தி, ஏற்றை, கங்கன், கணையன், கட்டி என்பவர்களும் பெரும் பூட் சென்னியை எதிர்த்துக் கழுமலத்தில் போர்புரிந்தார்கள். பெரும்பூட் சென்னியின் படைத்தலைவனாகிய பழையனை அவர்கள் கொன்று விட்டபின் பெரும்பூட் சென்னி மிக்க சினத்தோடு கடும்போர் புரிந்து சேரன் படைத் தலைவனான கணையனைப்பிடித்துச் சிறைசெய்த தோடு கழுமலத்தைபுங் கைப்பற்றினான். கட்டி என்பவன் தித்தனை எதிர்க்கவந்து அவன் கோட்டையில் முழக்கிய வீரப்பாட்டைக்கேட்டு அஞ்சி ஓடினன். கழுமலப் போரைப் பாடினவர் குடவாயிற்கீரத்தனார். தித்தனைப் பரணர் பாடியுள்ளார். அவன் மகள் ஐயை கற்பிற் சிறந்தவளென்று பெயர் பெற்றவள். தித்தன் காலமே ஒல்லையூர் தந்த பூதப்பாண்டியன் காலமாக இருக்கலாம்.

களங்காய்க்கண்ணிநார்முடிச்சேரல் காலத்திற்கு முன்னேயே ஆட்சி தொடங்கப் பெற்ற நன்னன் பெருந்துறைச் செருவில் இவனால் வென்றொழிக்கப்பட்டான்.

அதிகள் என்னும் பெயரையுடைய ஒரு குறுகில மன்னனது குடும்பம் நெடுநாளாகச் சிறப்பொடு திகழ்ந்தது. குதிரைமலை அக்குடும்பத்தார்க்குரியதாய் இருந்தது. எழினி என்றும் அக்குடும்பத்தார்க்குப் பெயருண்டு. ஓளவையாராற் பாடப்பெற்ற அதிகமான் நெடுமானஞ்சி இக்குடும்பத்தைச் சார்ந்தவன். அதிகமானுக்கு முற்பட்ட காலத்தில் இக்குடும்பத்தைச்சார்ந்த எழினி என்பவன் அவன் காலத்துச் சோழ மன்னனது சொற்கேளாமையால் அச்சோழனது படைத்தலைவனாகிய மத்தி என்பவன் அவ்வெழினியினுடைய பல்லைப் பிடுங்கித் தன் வெண்மணி வாயிற் கதவிற் பதித்தானென்று அகநானூற்றின் உகக, ௩௨௫-ம் பாட்டுக்களால் அறிகிறோம். நன்னன் காலத்திலேயே பிண்டனென்னும் வீரனொருவன் அவனால் வெல்லப்பட்டான். நன்னனது படைத்தலைவனாகிய மிஞ்ஞி என்பவன் ஆய் எயினன் என்னும் வீரனைப் பாழி என்னுமிடத்திற் போரிற் கொன்றான். ஆய் அண்டிரன் என்பவன் கவிரமலைக்குத் தலைவனாய்க் கடையெழுவள்ளல்களுள் ஒருவனாய்ப் பரணராற் பாடப்பெற்றவன். புறநானூற்றுட் குறிக்கப்பட்ட மோசிபாடிய ஆய் என்பவன் இவனுக்குப் பின் வந்தவன் போலும். பொதியிற்குத் தலைவனாய்ப் பரணராற் பாடப்பெற்ற திதியன் இவன் காலத்தவனே.

ஆரியர் பலகாலங்களில் தமிழ்நாட்டிற் புகுந்து போரில் தோல்வியுற்றதாகத் தெரிகின்றது. பரணர் காலத்திலும் அவர்கள் கடையெடுத்து வந்தனர் என்பது அகநானூற்றால் விளங்குகின்றது. பாணனென்னும்

வடநாட்டு வீரன் சேரமன்னன் படைத்தலைவனாகிய கட்டி என்பவனோடு சேர்ந்து தித்தனோடு போர்புரிய முயன்ற நென்னும், அவன் ஆரியநாட்டு மல்லனாகிய ஆரியப் பொருநனால் தோல்வியடைந்தா நென்னும் பரணர் பாட்டுக்களால் விளங்குகின்றது. கோசர் என்பார் துருவநாட்டிற் படையெடுத்து வந்த குழுவினராவர். இவர்களைப் பொலம்பூட் கிள்ளி யென்னுஞ் சோழன் போரில் வென்றான். இவர்கள் நன்னன் காலத்திற்குப் பின் தென்னாட்டிற் படையெடுத்து வந்தனர். அவர்கள் அன்னிமிஞிலி யென்னும் பெண்மணியின் தந்தையினது கண்ணைக் களைந்த தற்காக அவள் மிகுந்த சினங்கொண்டு திதியனையும் குறும்பியன் என்னுங் குறூரில் மன்னனையும் ஏவிக் கோசரைக் கொல்லுவித்துப் பேருவகை யெய்தின னென்பது பரணர் பாடிய ககக-ம் அகப் பாட்டில் விளங்குகின்றது. அஃதை யென்னுங் கொடையாளி கோசரால் ஒருகால் காக்கப்பட்டா நென்பது அகம் ககக-ல் விளங்குகின்றது. அஃதை என்பவன் கபிலராற் பாடப் பெற்றவன். அஃதை ஒரு சோழன் மகன். அவனைப் பாடியவர் மருதம் பாடிய இளங்கடுங்கோ.

கழுவுள் என்னும் இடையர் தலைவனும் பரணர் காலத்தவனே. அவனது ஊரை வேளிர் பலர் ஒருங்கு சேர்ந்து அழித்தனரென்று பரணர் கூறியுள்ளார். வல்லங்கிழவோ நென்னும் சோழர் மரபினன் ஒருவனையும் பரணர் பாடியுள்ளார். தழும்பன் என்பவனும் அவராற் பாடப்பெற்றவனே. மோரியர், வடுகர் என்னும் வட

நாட்டு வீரர்கள் மாமூலனார், பரணர் என்பாரது காலத்திலே தென்னாட்டிற் புருந்தனராவர். செங்குட்டுவன், கரிகால்வளவன் என்பாருடைய காலம்வரை பரணர் வாழ்ந்தனராதலின், மேற்கூறிய குறுநில மன்னரும் படையெடுத்து வந்த குழுவினரும் கெங்குட்டுவன் காலத்திற்கு முற்பட்டவராவர். நெடுவேளாணி என்பவன் பேகன் மரபைச் சார்ந்தவனும் அவனுக்கு முற்பட்டவனுமாவன். இவன் மாமூலனாரைப் பாடப்பெற்றவன். இவன் மறவரென்னும் வீரர் கூட்டத்தை வென்றவன். அவர்கள் கோடைமலைக் குறவர் தலைவன் புல்லி யென்னும் வேங்கட மன்னனாலும் அடக்கப்பட்டார்கள். *

இனிச் செல்வக் கடுங்கோ வாழியாதனைப் பாடிய கபிலர் காலத்திலே பாரி, காரி என்னும் வள்ளல்கள் திகழ்ந்தனர். இவர்கள் கபிலரற் பாடப்பெற்றவர்கள். காரியொடு பகைமை கொண்ட வள்ளல் ஓரி என்பவன். எவ்வி என்பவனுங் கபிலரற் பாடப் பெற்றவனே. எவ் வியின் குடும்பமானது நீழலென்னும் ஊரில் நெடுநாளாகத் தழைத்தோங்கி யிருந்தது. பேகன் என்பவன் பரணராலுங் கபிலராலும் பாடப் பட்டுள்ளான். இருங்கோவேள், விச்சிக்கோ வென்னுங் குறுநில மன்னரும் பாரி மகளிரை மணக்கும்படி கபிலரால் வேண்டப்பட்டவர்களே. ஈண்டுக் கூறிய எழுவருங் கடையெழு வள்ளல்களெனப் படுவார்கள்.

நள்ளி யென்பவன் கடையெழு வள்ளல்களுக்குப் பிற்பட்டோனாவன். நப்பசலையாராற் பாடப்பெற்ற ஒளவியனும் இவன் காலத்தன் போலும்.

இனிப் பெருஞ் சேரல் இரும்பொறையின் காலத்திலே அதிகமான் நெடுமானஞ்சி, மோசிபாடிய ஆய், பிட்டங் கொற்றன், மலையமான், சோழிய ஏனாதி திருக்கண்ணன், நாஞ்சில் வள்ளுவன், மோசிகிரனாராற் பாடப்பட்ட கொண்கானன்கிழான் என்னுங் குறுநில மன்னர்கள் சிறப்பொடு திகழ்ந்தனர்.

சோழிய ஏனாதி திருக்குட்டுவன், ஏனாதி திருக்கள்ளி, தோயன்மாறன், ஒல்லையூர் கிழான்மகன் பெருஞ் சாத்தன் என்பவர்கள் பெருந்திருமா வளவனைப் பாடிய எரிச்சலூர் மாடலன் மதுரைக்குமரனாராற் பாடப்பட்ட மையின், பெருஞ்சேரல் இரும்பொறை காலத்துக்கு முற்பட்டோராவர்.

அவ்வாறே, குளமுற்றத்துத் துஞ்சிய கிள்ளி வளவன் நண்பனாகிய சிறுகுடி கிழான் பண்ணனும், அவனைப் பாடிய ஐயூர் முடவனாராற் பாடப்பெற்ற தாமான் தோன்றிக்கோனும், மோரியர் வந்தகாலை மோகூரிலிருந்த பழையனும், ஆயூர் மூலங்கிழாராற் பாடப்பெற்ற மல்லிகிழான் காரியாதியும் பெருஞ் சேரல் காலத்துக்கு முற்பட்டோராவர்.

பெருஞ்சேரல் காலத்துக்குப் பின் மிகச் சிறப்புற்று விளங்கின குறுநில மன்னன் குமணன் என்பவன். அவன் முதிரமலைக்குத் தலைவன். பெருஞ் சித்திரனாரால் இகழப்பட்ட வெளிமான் பெருந்தலைச் சாத்தனாராற்

பாடப்பெற்ற கடிய நெடுவேடுவன், இளங்கண்டை ரக்கோ, மூவன், இளவச்சிக்கோ முதலியவர்கள், குமணன் காலத்தவர். புறத்தினை நாகனூரம் பாடப்பட்ட ஓய்மான் நல்லியக்கோடன், ஓய்மான் வில்லியாதன், ஓய்மான் நல்லியாதன், கரும்பனூர்கிழான் முதலியவர்கள் குமணனுக்கு முற்காலத்தவராவர்.

தலையாலங்கானத்துச் செருவென்ற நெடுஞ்செழியன் காலத்தே திதியன், எழினி, எருமையூரன் முதலிய சிற்றரசர்கள் சிறந்து விளங்கினர். திதியனுக்கும் அன்னியென்பவனுக்கும் ஒரு பெரும்போர் நிகழ்ந்து அதில் அன்னியென்பவன் உயிரிழந்தான்.

தேர்வண் மலையன் என்பவன் இராசசூயம் வேட்ட பெருநற்கள்ளிக்குத் துணையாய் நின்றவன். நெடுஞ் செழியனைப் பாடிய கல்லாடனூரம் பாடப் பெற்ற பொறையாற்றூர் கிழானும், அம்பர் கிழான் அருவந்தையும், நக்கிரனூரம் பாடப்பெற்ற பிடலூர் கிழான் மகன் பெருஞ்சாத்தனும், மாங்குடிகிழாராம் பாடப்பட்ட வாட்டாற்றெழினியாதனும் ஒரு காலத்தவரே. வேங்கைமார்பனென்பவன் கானப்பேரெயிலுக்குத் தலைவன். இவன் உக்கிரப்பெரு வழுதியால் வெல்லப்பட்டவன்.

குறுநில மன்னர் சிலர் காலம் மூவேந்தருள் எவர் காலத்தை ஒட்டியதென்று தெளிவாக விளங்கவில்லை. அவர்கள் வல்லார் கிழான் பண்ணன், நெடுவேளாதன், நாலைகிழவன்நாகன், தந்து மாறன், தருமபுத்திரன், ஆதனுங்கன், ஏறைக்கோன், வாணன் முதலியோராவர்.

யவனர் என்பவர் அகம் கசக-ல் தாயங் கண்ணனா-
ரால் குறிக்கப்பட்டுள்ளார். அவர் குளமுற்றத்துத் துஞ்-
சிய கிள்ளிவளவனைப் பாடியவர். அவர்களை நக்கீரனாரும்
புறநானூற்றில் நுக-ல் குறித்துள்ளார்.

அதிகாரம் ௩.

தமிழ்மக்களின் நெஞ்சப்பாங்கும் இலக்கியப் போக்கும்.

இலக்கியமென்பது மக்களுடைய விழுமிய கருத்-
துக்களைச் செவ்விய சொற்களால் விளக்குங் கருவியாம்.
இலங்கு இயம் என அச்சொற்றொடரைப் பிரித்துச்
சொல்லாலும் பொருளாலும் செம்மைபெற்றொளிரும்
நூலெனப் பொருள் கொள்ளின் மேற்செப்பிய கருத்து
வலியுறுதல் காண்க.

தலைச்சங்க காலத்திலேயே இயல், இசை, நாடக
மெனத் தமிழிலக்கியம் மூவகைப்பட்டதென்பது தொல்
காப்பியத்துள் மூன்றையும் பற்றிய குறிப்புக்கள் காணப்
படுதலாற் றெளியப்படும். உள்ளக்கருத்தை அழகு
பெறத் தெரிப்பது இயற்றமி ழிலக்கியம். இயற்றமி
ழிலக்கியத்தைப்பற்றிய ஆராய்ச்சி ஈண்டுச் சிறப்பாக
எடுத்துக் கொள்ளப்பட்டது.

தொல்காப்பியர் காலத்தே பல நல்லிசைப் புலவர்
கள் திகழ்ந்தனர்.

தலைச்சங்க காலத்து நூல்களுள் யாதும் முழுவதும் கிடையாமையின் அக்காலத்து மக்கள் நினைவின் போக்கையும் இலக்கிய முறைகளையும் ஆய்வதற்குப் போதிய கருவிகளில்லை. இடைச்சங்க நூலாகிய தொல்காப்பியத்திலே விளங்குவது யாதெனின் உடனின்வேறாக உயிர் உண்டென்றும், உயிர் தலைவன் ஒருவனை உடையதென்றும், அத்தலைவன் உயிர், உலகம் என்னும் அவ்விரண்டிற்கும் அடிப்படையான பெருஞ்சார்பாய்ப் பிறப்பிற்ற பற்றவனாய் உலக நிலையாமை உணர்ந்து தன்னைப்பற்றி நின்றொழுகும் உயிர்கட்கு எஞ்ஞான்றும் நிலைத்ததோர் இன்பம் ஈயவல்ல னென்றும், இருவினைப் பயனான ஊழ் உண்டென்றும், தமிழர் அறிந்திருந்தார்கள் என்பதே. இறைவன் தனது அருள்பெற்ற பெரியோர்கள் வாயிலாக உலகினர்க்கு முதலூல்களை நல்கினான் என்பதும் பழந்தமிழரின் கொள்கையே. அவர் ஞாயிற்றையும் திங்களையும் இறைவன் இறைவியரின் திருவடிவங்களாகக் கருதி வழிபட்டனர். நெருப்பினையும் அவ்வாறே வழிபட்டனரென்ப. அந்தணர், வானவர், ஆனினம், மழை, வேந்தன் உலகம் என்னும் அறுவகையையும் வாழ்த்தும் மரபு அக்காலத்திருந்தது. அது “அமரர்கண் முடியும் அறுவகையானும்” என்பதனால் விளங்கும்.

வீடுபேறு கருதுவார்க்கு மெய்நூற் பொருளையுங் தவநெறியையும் இனிதுணர்த்தும் திறமைசான்ற அருளாளர் பலர் திகழ்ந்தனர். அவர்கள் பெரும்பான்மையும் மலையிலுங் காட்டிலும் அகத்துறவாதல் புறத்துறவாதல் பூண்டு வாழ்ந்தவர்கள். அவர்கள் முக்கால

மும் உணரவல்ல அறிவர் எனப்பட்டார்கள். அவர்கள் கருதிய பயனைப் பயக்கவல்ல மறைமொழிகள் பல வகுத்தோதினர். அவைகளே தமிழ் மந்திரங்கள். அவர் சொல்வழி நின்றவர் எண்வகைத் தவத்தராவர். அவருள் நாட்டின்கண்ணே நூல்களைக் கற்பிக்குந் துறவிகள் அந் தணர் எனப்பட்டார். பொது வழிபாடு இயற்றும் இடங்களில் கடவுளுக்குத் திருமுழுக்கு முதலியன செய்வோர் பார்ப்பார் எனப்பட்டனர். மூவேந்தரும் மூவேந்தரைச் சார்ந்த வேளிரும் ஒரு மரபினராகவும், வணிகம், உழவு முதலியன கைக் கொண்டோர் பிறிதொரு மரபினராகவும் இருந்தனர். இது தொழில் பற்றிய பிரிவே யன்றிப் பிறப்புப் பற்றிய பிரிவன்று. இப்பிரிவுகள் மருத நிலத்தில் அத்திணைக்குரிய வேளாண் பெருங்குழுவினின்றும் எழுந்தனவாகும். 'ஏனை நான்கு திணை நிலமக்களும் தத்தமக்குரிய தொழிலை ஆற்றிவாழ்ந்தனர். அவருள் எழுந்த பிரிவுகள் தெளிவுபட விளங்கவில்லை. பிறதொழில்களை மேற்கொண்டோரும் இவருள் அடங்குவர். தொல்காப்பிய மரபியலுட் சேர்க்கப்பட்ட நாம்குல முறை ஆரியரது வகுப்பு முறையைத் தழுவிப் பிற்காலத்தில் எழுந்ததாகும். நாம்குல முறையைப் பற்றித் திருவள்ளுவர் நூலில் யாதுங் காணப்படாமை தெனிக.

அறம்பொருள் இன்பம் வீடுன்னும் நான்கிணையும் எய்துதற்குரிய நெறிநிற்றலே அறவாழ்க்கை எனப்பட்டது. கருத்தொருமை உடைய தலைவனுந் தலைவியும் கூடிவாழ்ந்து இவ்வுலக இன்பந் துய்த்தபின் இருவரும் தூய உள்ளத்தொடு தவநெறி நிற்றலும் தொல்

காப்பியத்துட் கூறப்பட்டது. நால்வகை நெறி (யாச்சிரமம்) தமிழர்க்குள் இருந்ததில்லை. இல்லறம் துறவறம் என்பனவே அறநூலாராற் கூறப்பட்டன. இதனால் இளமையிற் கல்வியும் தனித்துறவும் விலக்கப்படவில்லை. இல்லறத்திற்குரிய தகுதியை அடைதற்கான கல்வியும் ஒழுக்கமும் இருபாலார்க்கும் கூறப் பட்டன. பரத்தை யிற் "பிரிவும் அக்காலத்திருந்தது. கள், ஊன் உண்ணல் சிறுபான்மை கேட்கப்படுகின்றது. இருமனப் பெண்டிருங் கள்ளுங் கவறும் புலாலும் அறநூலாரால் கண்டித் தொதுக்கப்பட்டன. ஆடவர்க்குங் கற்புக்கூறப்பட்டது. கல்வி நலஞ்சான்ற பெண்டிர் பலர் அரசர்க்கும் உண்மை அறிவுறுத்தும் உறுதியுடையவராய்த் திகழ்ந்தனர். அரசர்க்குள் அறப்போர் நிகழ்ந்தது. திரை கடலோடியும் பொருள் தேடுதல் அக்காலத்திய வழக்கு. மகளிரை மரக்கலத்தில் உடன்கொண்டு செல்லுதல் அக்காலத்தில் இல்லை. தமிழ்மக்கள் பிறநாட்டு மக்களையும் அன்புடன் வரவேற்கும் பெருந்தகையினராய் இருந்தனர்; இசையினுங் கூத்தினும் மிகவும் ஈடுபட்டவர்கள். மருத்துவம் இவர்களுக்குள் தழைத்தோங்கியது போலப் பிற எந்நாட்டினரிடையிலும் அக்காலத்தில் இல்லை. நிமித்தம் பார்ப்பதுந் தமிழருக்குள் இருந்ததாகத் தெரிகிறது. எழுத்துக்களின் வடிவு தொல் காப்பியக் காலத்திலேயே பழமையாய்ப் பாராட்டப் பட்டது. ஒலிநூல் முதலிய நுண்ணூல்கள் பலவுந் தமிழர் அறிந்திருந்தனர்.

தொல்காப்பிய நூற்பாவின் செய்யுள்நடை மிக்க பெருமிதமும் நுண்மையும் வனப்பும் வாய்ந்து பிற ஆசிரி

யர்களால் தழுவப்படுவதற்கரியதாம் உயர் நடையாகும். பயனில்லாத ஒரு சொல்லும் அவைகளில் இல்லை. அவைகளின் ஓசைநயம் பிறதமிழிலக்கண நூல்களுள் யாதொன்றினுங் காணப்படுமாவில்லை. இதனாலே இடைச்சங்க காலத்திற் றேன்றிய இலக்கணப் பெருநூல்களின் உயர்ந்த சொன்னடை பிற்காலத்திற் றளர்ச்சியுற்றதென்பது தெளிவு. தமிழ்ப்பெற்றி தொல்காப்பியர் காலம் வரை பெரியதோர் உயர்நிலை யடைந்து பிற்காலத்தே வரவரத் தாழ்ந்ததென்பது போதரும்.

கடைச்சங்க காலத்திலே தமிழ்மக்கள் வடநாட்டி லிருந்து ஆரியராம் கொண்டு வரப்பட்ட பிறதெய்வங் களின் வழிபாட்டையும் கைக்கொண்டனர்; புத்தம் முத லிய பிறசமயங்களுக்கும் தங்கள் நாட்டில் இடங்கொடுத் துச் சமயப் பொறுமையை மேற்கொண்டனர். இராமா யண பாரதக் கதைகள் தென்னாட்டிற் பரவின. மூவேந் தருங் குறுநில மன்னருந் தம்முட் போர்புரிந்து முர ணுற்றன ரெனினும் புலவர்கள் அவர்களுக்குள் ஒற்றுமை வேண்டு மென்பதையே அறிவுறுத்தி வந்தனர். யவனர் முதலிய மேலைநாட்டினரோடு கடல் வணிகம் நிகழ்ந்தது. பன்னாட்டு வணிகமக்களுந் தென்னாட்டுத் துறைமுகங் களிற் குழுமினர். அக்காலத்துக் கைத்தொழிற் சிறப்பு மிகவும் பாராட்டத் தக்கது. கடற்போரும் கலங்கரை விளக்கம் முதலியனவும் அக்காலத்திற் நிகழ்ந்தன. பல் வகை மக்களும் உண்டுடுத்துக் கவலையின்றிக் களிப் புடன் வாழ்ந்தனர். கற்புநிலை சிறந்தோங்கிற்று. வடநாட்

டினர் கூட்டுறவால் நாற்குலப்பிரிவு தலைகாட்டிற்று. தென்னாட்டு மன்னர் பயன் கருதிய வேள்வி முறைகளைக் கடைப்பிடித்தனர். சமய உணர்ச்சி குன்றி அறவுணர்ச்சி யொன்றே யாண்டும் நிலவிற்று. இதனால் பிறசமயத்தார் துத்தங் கொள்கையைத் தத்தமக்குத் தோன்றியவாறே பரவச்செய்ய இடம் பெற்றனர். ஆரியக் குருமார்கள் தங்கள் மறைகளைத் தமிழ்மக்கள் நம்பும்படி செய்து பார்ப்பனர் என்னும் பெயரையும் மேற்கொண்டனர். ஆரியரும் புத்தரும் தென்னாட்டிற் நிகழ்ந்த சிவநெறிக்குரிய சொற்றொடர்களால் தங்கள் கடவுளர்களையும் கொள்கைகளையும் வெளிப்படுத்தத் தொடங்கினர். சமயச் சார்பாய் வடசொற்கள் தென்னாட்டில் மிகுதியும் வழங்கலாயின. துன்புற்ற அரசரும் பிறரும் உணர்வின்றி நோன்பிருந்து உயிர்விடும் வழக்கத்தைக் கைக்கொண்டனர். இறந்த வீரரை வணங்கும் வழக்கமும் சிறந்திருந்தது. இசைப் பாடல்களுங் கூத்துக்களும் அரசராலும் செல்வராலும் போற்றப்பட்டிருந்தன. அரசரும் வேளிரும் செந்தமிழ்ப் புலவர்களை மிக்க ஆர்வத்தோடு பாதுகாத்து வந்தனர்.

புரவலரைப் பாடிய தனிப்பாடல்களே பெரும்பான்மையுங் கிடைத்துள்ளன. ஒருவரையும் குறியாது கல்வி ஊழ் முதலியவற்றைக் கூறுந் தனிப்பாடல்கள் மிகச் சிலவே. தமிழிலக்கியம் தனிப்பெருஞ் சிறப்புடையதாய் வடநாட்டினராலும் மதித்துப் போற்றப் பெற்றது. தக்க புலவர்கள் ஒற்றுமைப்பட்டு வாழ்ந்தனர். பரிசு பெற்றார் பெருதாரை ஆற்றுப் படுத்தினர். பெருஞ்கனின்

இயற்கை நயங்களை உள்ள வாறுணர்த்தும் திறமை சான்ற புலவர்களின் தனிப்பாடல்களே மிகுதியுங் கிடைத்துள்ளன. விழுமிய கருத்துக்கள் பொருந்திய நற்றமிழ் மொழிகளால் அமைந்த அவர்கள் பாடல்களில் பிற்காலத்துச் சொல்லணிகளும் உயர்வு நவீற்சியும் இயற்கைக்கு மாறான செயற்கைப் பொலிவும் அரியனவாதல் காண்க. ஆற்றிவுயிர்களின் தன்மையையும் வனப்பினையும் நேரிற்கண்டு துண்ணிதின் ஆய்ந்து அவற்றைத் தகை சான்ற செவ்விய மொழிகளால் கற்போர் உள்ளம் நினை தொறும் நினைதொறும் மகிழ்ந்தின்புறும் வண்ணம் செய்யுளியற்றும் வன்மை அக்காலத்துப் புலவர்களின் தூலுட் காணப்படுமா ரொப்பப் பிற்காலத்துக் காப்பியங் களுட் காண்டலரிது. மக்கள் யாவரையும் ஒரு குடும்ப மெனக் கருதும் விரிந்த நோக்கமும், அறவொழுக்கம் ஒன்றுமேபற்றிக் கணிக்கப்படும் உயர்வு தாழ்வும், நம்பத் தக்க உண்மைகளை எல்லாருள்ளமும் கொள்ளத்தக்க பொது முறையிற் கூறும் நடுவுநிலையும் அக்காலத்துச் சிறப்பியல்புகளாகும். அக்காலத் திறுதியிலேற்பட்ட புத்தப் பெருங்காப்பியங்களே முதன் முதல் சமயச் சார் பூரயகதைகளைத் தழுவி யெடுத்துரைக்கலாயின. அங் காலத்துச் சமய நூல்கள் இக்காலத்தில் கிடைக்கப் பெற வில்லை. கிடைத்துள்ளன பலவும் உலகியலைக் கவினுறத் தெரிக்கும் பொதுத்தன்மை வாய்ந்தனவே. திருமுரு காற்றுப் படையும் பரிபாடலும் சமயச் சார்பானவை யெனினும், பிற்கால நூல்களைப் போல அவற்றுள்

சமயக் கொள்கைகள் விளக்கம் பெறவில்லை. உலகியல் கூறும் இலக்கியத்துள் சமயக் கொள்கைகளை விதந்தோதும் வழக்கம் புத்தராலும் சமணராலும் ஏற்பட்ட தென்பாருமுள். விருத்தப் பாப்போன்ற பாவகை சிலப்பதிகாரம் போன்றவற்றுட் காணப்பட்டனும், அது காப்பியப் பெருவழக்காக அக்காலத்திற் கைக்கொள்ளப்படவில்லை. நாட்டுப்படலம், நகரப்படலம் என்னும் பிரிவுகள் அக்காலத்துக் காப்பியங்களுட் பயின்றில.

மூன்றாம் நூற்றாண்டின் பிற்பகுதியாகிய மாணிக்கவாசகர் காலத்திலே ஆரியக் குருக்களுட் பலர் சிவ நெறியைக் கைக்கொண்டு சிவபெருமானையே வழிபட்டனர். ஆரிய வகுப்புமுறை தென்னாட்டில் நிலைபெற்ற தெனீனும் அறிஞர் அதனைப் பாராட்டவில்லை. புராணக் கதைகள் மிகுதிப்பட்டன. புத்த மதஞ் சீர்கெட்டொழிந்தது. பல தேவன் வழிபாடு குன்றியது. தில்லையின் சிறப்பும் பிற திருக்கோயில்களின் பெருமையும் போற்றப் பெற்றன. சைவ சித்தாந்தக் கொள்கைகள் எங்கும் பரவின. இப்பொழுது கிடைத்துள்ள அருட்பா மாலைகளுள் முதன்மையானது திருவாசகமே. சமயச் சார்பாய அகப் பொரு ளிலக்கியங்களுள் முதன்மையானது திருச்சிற்றம் பலக் கோவையாரே. கட்டளைக்கவித்துறை புலவராத் கைக்கொள்ளப் பட்டது. மூவேந்தரும் சைவ நன்னெறியை வளர்த்தனர்.

“தென்னவன் சோழன் சேரலன் வரக்கடவாய்”—திருவாசகம்.
என்றதுங் காண்க.

கிளி முதலியவைகளை விளித்துரைப்பதும், மகளிர் விளையாட்டு வகைகளைப் புகழ்மாலிக் கருவியாகக் கொள்வதும் ஆகிய பண்டைத்தமிழ் முறைகள் திருவாசகத்துட் காணப்படுமளவு பிற்காலத்துத் துதிநூல்களுட்கண்டிலும். மக்களின் பொதுக்கருத்துக்கள், சமயக்கருத்துக்களோடு நூல்களிற் கலப்புற்றன. மக்களைப் பாடுமரபு குறைவுற்றது. பெருங்காப்பியக் காலம்மாறிக் கடவுட் புகழ்மலை பாடும் வழக்கம் பரவலாயிற்று.

நான்காவது ஐந்தாவது நூற்றாண்டுகளிலே அறம் பொருளின்பங் கூறுங் கீழ்க்கணக்கு நூல்கள் பல தோன்றின. இக்காலத்தே சில ஆரியக் கருத்துக்கள் தமிழின் நெஞ்சத்துட் புகுந்தன வெனினும், பொதுவாய உண்மைகளைக் கூறுஞ் சிறு நூல்களே அவற்றின் சார்பாகத் தோன்றின. வள்ளல்களை நெஞ்சுருகிப் பாடிய புலவர் பாடல்களும், பெருங் காப்பியங்களும், சிறப்புச் சமய நூல்களும் இக்காலத்திற் றோன்றினவோ வென்பதைத் துணிதற்குரிய நூல்கள்கிடைத்தில. அகவற்பாவினா லாய சமணப் பெருங் காப்பியமாக இப்போது கிடைத்திருப்பது பெருங்கதை யொன்றே. இதுதான் மொழி பெயர்த்து யாத்த காப்பி யங்களுள் முதலாயது. சிலப் பதிகாரமும் மணிமேகலையும் தமிழ்நாட்டுக் கதைகளைக் கூறுவனவே. வடநூற் கதைகளைத் தழுவித் தமிழிற் காப்பியஞ்செய்யும் வழக்கம் இக்காலத்திற்றான் ஏற்பட்டது போலும்.

ஆறாம் நூற்றாண்டிலே சைவப் புகழ்மலைகள் பல வகைச் சிறுகாப்பியங்களாகத் தோன்றின. சைவசித்தாந்

தக் கொள்கைகளை ஒழுங்குபடுத்தி நூன் முறையாகக் கூறும் பெருநூல்கள் இக்காலத்திலேதான் முதன்முதலெழுந்தனவாகும். திருவாசகம் புகழ்மாலைகளில் ஒன்றே. திருமந்திரமும் ஞானமிர்தமும் கலைநூல்களாயின. புறச்சமய கண்டனம் தொடங்கிற்று. புனையுமாற்றல் சிறந்திலங்குங் கல்லாடம், சமயநூல்களிலே இலக்கிய நயங்களை விரிவாக எடுத்தாளு முறையை எடுத்துக் காட்டிய முதனூலாகும். பாவலரைப் பாடும் வழக்கங்குறை வுற்றது. பாவலரைப் போற்றுவாரின்மையாலும் சமயக்கிளர்ச்சியின் மிகுதியினாலுமென்க.

ஏழாம் நூற்றாண்டில்: இந்துநூண்டில் புறச்சமய கண்டனம் சிறப்புற்றது. அதற்கு ஏது புறச்சமயத்தார் கிளர்ச்சியும் அவரது சமயப் பற்றுக்கோடுமேயாம். சமணர் தஞ்சமயத்தின் உயிரான கொள்கையைக் கைவிட்டு வெளி வேடத்தைப் போற்றி இடர் விளைத்தனர். சைவத்திலே திருக்கோயில் வழிபாடும் நெருப்பு வழிபாடும் ஒருங்கியைந்தன. ஆரிய அந்தணர் சிறப்பாகச் சிவநெறிகடைப் பிடித்தனர். சைவமானது மக்களுள்ளத்திற் றமிமோடு தொடர்புற்றது. சாதியினுஞ் சமயமே சிறப்புற்றோங்கிற்று. திருவைந்தெழுத்தே வடமொழி மறையின் மெய்ப்பொருளென்பது நிலைப்பட்டது. சைவத்துடன் வைதிகஞ் செறிவுற்றது. வைதிகமுஞ் சைவமாயிற்று. மக்களுள்ளத்தே சமயப்பற்றின் மிகுதியால், சமயப் பொறுமை குறைவுற்றது. தமிழின் பெருமை தலைநின்றது. விருத்தப் பாவிலே புகழ்மாலைகள் பாடும் வழக்கம் பெருவரலிற்றது. சொல்லணிகள் மல்கின. அன்பின்

பாடல்களே மிகுந்து காப்பியங்களுங் கலைநூல்களுங் குறைந்து போயின.

எட்டாவது நூற்றாண்டு; இந்நூற்றாண்டின் முற்பகுதியோடு சைவசமய ஆர்வக்கிளர்ச்சி குறைவுபட்டது. புறச்சமய கண்டனங் குறைவுற்றது. மிக்கதொன்று பின் குறைவடைதல் இயல்பே. காப்பியங்கள் குறுகியொழிய, இலக்கணநூல்களும் உரை நூல்களும் எழுந்தன. இக்காலத்திலக்கணத்தே ஆரியச் சாதிக்கொள்கை உறுதி யுற்றது. வேளாளர் நான்காம் வருப்பினர் என்ற கருத்துத் தலைகாட்டிற்று. வைணவக்கிளர்ச்சி தொடங்கிற்று. இந்நூற்றாண்டின் பிற்பகுதியிலே வெண்பாயாப்பு புலவராம் போற்றப்பட்டது. கோவை முதலிய பல்வகைச் சிறுகாப்பியங்கள் ஏற்பட்டன.

ஒன்பதாம் நூற்றாண்டு; இந்நூற்றாண்டில் வைணவக்கிளர்ச்சி மிக்கது. ஆரியக் கருத்துக்களுஞ் சொற்களும் பெருக் கெடுத்தன. வைணவப் புகழ்மாலைகள் மிகுந்தன. விருத்தயாப்பே பெரிதும் வழங்கலாயிற்று.

பத்து முதல் பன்னிரண்டாவது நூற்றாண்டு வரை சைவசித்தர் கிளர்ச்சியும், சமண இலக்கியக் கிளர்ச்சியும் தோன்றின. சமணர் தமது சமய போதனையை நேரே மேற்கொள்ளாது, செவ்விய உலகிய விலக்கியங்களால் சமயக் கொள்கைகளைக் குறிப்பிடப் புகுந்தனர். விருத்தப்பா எவ்வகை யிலக்கியத்திற்கும் சிறந்த கருவியாயிற்று. அப்பாவினால் இயற்றப்பட்ட முதற் பெருங்காப்

பியம் இக்காலத்ததே. உயர்வு நவீற்சியும், புனைவுரையும் குலப்பெருமைக் கூற்றும் தமிழ்க் காப்பியத்துட் புகத் தொடங்கின. சமணர் உலக நூனயத்தாற் சைவ சமயத்தை வெல்லத் தொடங்கினர். சோழமன்னர் வீரேய்தி அரசாட்சியை அகலப்படுத்திய காலத்தே மக்களுள் உலகவாழ்க்கைய வுணர்ச்சி மிகுதிப்படவே, பொதுக் காப்பியங்கள் தலையெடுத்தன. பத்துமுதல் பன்னிரண்டாவது நூற்றாண்டு முடிய எழுந்த விருத்தப் பெருங் காப்பியங்களைப் போலப் பீடுடையன பிற்காலத்துத் தோன்றவில்லை. மக்களியற்கைத் திப்ப துட்ப ஒப்பங்களுக்கும் நிலவுலக அளப்பருங் காட்சிக்கும் இக்காப்பியங்களே சிறந்த கண்ணாடியாய்த் திகழ்கின்றன. நடுக்காலத் தமிழ்மக்கள் நாகரிக மனைத்தும் இவைகளிலே சீரிடம் பெற்றுத் திகழ்கின்றன. தமிழ்க் காப்பியங்களுக்கும் புராணம் என்ற பெயர் உண்டாயிற்று. பெரிய புராண மொழிந்த பிறகாப்பியங்களுள் வடநூற் கதைகள் தழுவப்பட்டன. தமிழ்ப்புலவர் வடநூன் முனிவரைப் பெரிது மதிக்கலாயினர். எனிலும் தமிழ்ச் சொன்னயங்கள் தழைத் தோங்கிப் பொலிந்தன. வேளாள வள்ளல்கள் தமிழ்ப் புலவரைக் கண்ணுங் கருத்துமாகக் காத்து வந்தனர். செல்வச் செழிப்பால் வண்மை மிகவே ஆரியப் பார்ப்பனரும் நலமுற வாழ்ந்தனர். ஆரியக் கொள்கைகள் மிகுதிப் பட்டன. ஏகான்மவாதம் தமிழ்ப் புலவர்களாற் பாராட்டப்பட்டன. பண்டைத் தமிழர் நாகரிகத்தின் தனிநிலை மறைந்தும் மறையாது மிருந்தது இவ் இடைக்கால மாகும். மன்னர் புலவரைத் தம் பெரியா ரென்று

கருது மரபு குன்றிற்று. தமிழ்ப்புலவர்க்குள் ஒற்றுமைக் கேடு ஏற்பட்டது. கற்றாரைக் கற்றார் காழுறுவர் என்பது சிறிது பிழைபட்டது. கற்பனையாற்றல் போற்றப் பட்டது. காப்பியங்களுள் இயற்கைநலங் குறைவுபட்டது.

பதின்மூன்று பதினான்காம் நூற்றாண்டுகளில் காப்பியக்கிளர்ச்சி குன்றிக் கவியுணர்ச்சி மட்டுப்பட்ட கருவி நூற்காலம் வந்தது. இலக்கண நூலுள்ளும் கற்பனைப் பொருத்தங்கள் நுழைந்தன. மந்திர நூலுஞ் சோதிடமும் பாட்டுப் பொருத்தங்களோடு கலந்தன. எழுத்துக் களுக்குஞ் செய்யுள்களுக்கும் சாதி (வருண) வேற்றுமையமைக்கப்பட்டன. அதிதேவதைகளும் ஏற்பட்டன. இவற்றுல் ஆனந்தக்குற்ற முதலிய கற்பனைக் குற்றங்கள் நூலுட் சுட்டப் பட்டன. பாட்டியற்றுவது மனையமைப்பது போலாயிற்று. கற்பனைச் சொன்னய உணர்ச்சியினைலே மக்கள் நெஞ்சங் கட்டுப்பட்டு விரிந்த நுண்ணிய பொருளாராய்ச்சியிற் செல்லாது தியங்கிற்று. வைணவ உரையாசிரியர்கள் காலமுதல், ஆரியத்தாக்கு, சொல்லிலும் பொருளிலும் விஞ்சியது. சிறு காப்பியங்களும் சிறுநிலக்கண நூல்களும் எழுந்தன. இக்காலத்திலே நன்னூலொன்றே சிறந்த முறையில் அமைந்துள்ளது.

பதினைந்தாவது நூற்றாண்டிலே இரட்டையர் காலம் முதல் சைவக்கிளர்ச்சி ஏற்பட்டுச் சமணர்வலி குன்றியது. உலா, கலம்பக முதலிய சிறு காப்பியங்க ளியற்றப்பட்டன. வண்ணப்பாட்டு வகைகள் மிகுந்தன. இறையன்பின் பெரும்பயனாகத் திருப்புகழ்ப் பெருநூல் எழுந்தது.

புராணக் கதைகளையும் ஆரியச் சொற்களையும் பெரிதுத் தழுவிச் சென்றாலும், இந்நூல் கடவுட் பேரன்பினை விளைப்பதுடன் இன்பச் சுவையையும் தன்னகத்தே கொண்டிருத்தலால், என்றும் நின்று நிலவுதற்குரியது. இதன் சொல்வளமும் பெருமிதமும் ஒப்பற்றன. கம்ப ராமாயணம் வடநூற் கதையைமட்டுந் தழுவிற்று. வில்லி பாரதம் வடசொற்களையு முடன் கொண்டது. எல்லி புத்தூரார் காலமுதல் தமிழ்ப் பெருங் காப்பிய உயர்வு குன்றத் தொடங்கிற்று. சொன்னய முணர்த்துங் கற் பனைகள் மிகுந்தன. பாரதமும் நைடதமும் அரிச்சந்திர புராணமும் வடநாட்டுக் கதைகளைத் தழுவினவே. ஒரு கதையைக் காப்பிய முழுவதிலுங் கூறுமுறை இவைகளோடு அருகியொழிந்தது. நைடதத்திலே பண்டைத் தமிழரது புனைந்துரை மாறிச் சிறிது தாழ்மைப்பட்ட வடநூற் புனைமுறை மிகுதிப்பட்டது. பெண்டிரின் ஒவ்வொரு பகுதியையும் புனைந்துரைக்குமுறை அத்தன்மையது.

பதினாரும் நூற்றாண்டு: இந்நூற்றாண்டில் தல புராணங்கள் பெருங்காப்பியங்களாகத் தொடங்கின. சேது புராணத் தோற்றத்துடன் இலக்கண விதிகளும் கற்பனைக் கருவியாகப் பயன்படலாயின. அரசர், வள்ளல்கள் என்போரது உதவி குறைவுபட்டமையால் இறைவனையே போற்றுகு சிறு காப்பியங்களும் தனிப்பாடல் களுமே சிறந்திலங்கின. மடங்களிலே நூல்கள் பல தோன்றின. எச்சவ சுவணவ ஏகாம்பலாத நூல்கள் வெவ்

வேறு மல்கின. வட தூல்களுக்கு மிகுந்த பெருமை ஏற்பட்டுத் தமிழ்ச் சமயக் காப்பியங்களுக்கும் கலைதூல்களுக்கும் வடமொழியில் மூலதூல் இருத்தல் கிறப்பென்ற தப்புக் கொள்கை தலை யெடுக்கலாயிற்று. மக்கள் அறிவு ஆரியக்கட்டுகளுக்குள் அடங்கச் செல்ல வேண்டிய தாயிற்று.

பதினேழாம் நூற்றாண்டு: இதில் மன்னர், குறு நில மன்னர் முதலியோர் உதவியினால் பிள்ளைத் தமிழ், கோவை முதலிய சிறு காப்பியங்கள் கற்பனை நயங்களோடு மக்களை மீதும் பாடப் பெற்றன. சமயச் சண்டைகள் மிகுதிப்பட்டன. செந்தமிழ் நயங்கள் மகமதியப் புலவர் நெஞ்சத்தைபுங் கவர்ந்தன. மகமது நபியைப் பற்றிய பெருங்காப்பியமே பண்டை முறையில் இனிதமைந்தது. மகமதிய வள்ளல்கள் தமிழைப் பேணத் தொடங்கினர். சைவக்கிளர்ச்சி இமயம் வரை எட்டிற்று. இந்நூற்றாண்டிறுதியில் வட மொழிச்சுவை மிகுதிபட்டுத் தமிழ்க்கும் வடமொழிக்கும் இலக்கணம் ஒன்றே என்ற தப்புக்கொள்கை தலையெடுத்தது. வடமொழி தமிழை முற்றிலும் அடக்கியாண்ட காலமிஃதே.

பதினேட்டாம் நூற்றாண்டு: இந்நூற்றாண்டு முற்பகுதியில் கிறித்துவைப்பற்றிய பெருங்காப்பியம், செந்தமிழிலே ஐரோப்பியப் புலவரொருவரால் பாடப்பெற்றது. கிறித்துவக் கருத்துக்கள் தமிழ்க் காப்பியங்களிலிடம்பெற்றன. வீரசைவ சமயக் கருத்துக்களும் தமிழ்நாட்டிற் பரவத்தொடங்கின. சைவத்தின் பொதுக்கருத்

துக்கர் தாயுமானூரால் விளக்கமடைந்தன. பல பிற்காலச் சித்தர் நூல்களும் இக்காலத்தேழுந்தன போலும் பல கோட்பாட்டினர் ஒருங்கு கலந்தனர். சமய ஆராய்ச்சியுந் தமிழாராய்ச்சியும் மக்களுள் விரிவாக ஏற்பட்டன. பொதுமக்கட்குப் பயன்படும் உரைநடை நூலும், அகர வரிசை (அகராதி) முதலியனவும் எழுந்தன. அச்சின் முதற்றோற்றமும் அக்காலத்தே நிகழ்ந்தது போலும். குறுநில மன்னர்களும் செல்வர் பலரும் தமிழை வளர்க்கக் கருதிய காலமுமிதுவே. பண்டை மன்னராட்சி அறவே ஒழிந்தது. பதினேழாம் நூற்றாண்டிறுதியில் நிலைபெற்ற கொள்கை பதினெட்டாம் நூற்றாண்டின் பிற்பகுதியிற்குன்றி, வடமொழியும் தமிழும் வெவ்வேறேயென்ற கொள்கை இருமொழியும் நிலைகண்ட ஆசிரியர் சிவஞான முனிவரால் நாட்டப்பட்டது. பிற சமயக் கிளர்ச்சி குன்றிச் சைவ சித்தாந்தம் சிறந்தோங்கிற்று. பதினேழு பதினெட்டு நூற்றாண்டுகளிலே சிறுகாப்பியங்கள் இருவகைப்பட்டன. இறைவனைப் பற்றியன ஒருவகை. மற்றொருவகை, மக்களுள் அதிகாரத்தாற் பெரியாரைப் பற்றியன. அவை காமச்சுவை மிக்கனவாய்த் திகழ்ந்தன. இருவகையிலும் சிலவற்றிற்குள் ஆழ்ந்த கருத்துக்கள் காணப்பட்டன. சிவஞானபோதப் பேருரை தோன்றிய காலந்தொட்டு மக்கள் நெஞ்சம் விரிவுறத் தொடங்கிப் பத்தொன்பதாம் நூற்றாண்டிலும் அதன் பின்னும் ஆங்கிலத் தொடர்பால் ஆரியக் கட்டவிழ்க்கப்பட்டு ஆராய்ச்சி முறையிற் செல்வதாயிற்று.

பத்தொன்பதாம் நூற்றாண்டு: பொது மக்களுக்கு இலக்கியத்தைப் பயன்படுத்த வேண்டுமென்ற கொள்கை நிலைபெற்ற காலம் இந்நூற்றாண்டிலே தானென்று தோன்றுகிறது.

இருபதாம் நூற்றாண்டு: செயற்கைச் சொன்னயத் தைப் பொருட்படுத்தாது பொருணயங் கருதிப் பண்டைச் சங்கநூல்களுக்குச் செல்லும் ஆர்வமும், பொய் புனைந்த கதைகளைத் தொலைத்து மெய்யுணரக்கருதி வரலாற்றராய்ச்சியினை மேற்கொள்ளும் ஊக்கமும், விழுமிய விரிந்த பண்டைத்தமிழ் நாகரிக முறைக்கேற்பத் தமிழர் குடிவாழ்க்கையைச் சீர்திருத்திச் செம்மைசெய்யும் நோக்கமும், எம்மொழிப் பொருளையும் தனித்தமிழிலே வெளிப்படுத்திப் பயன்றுய்க்க வேண்டுமென்ற உறுதியும் இற்றை ஞான்றின் சிறப்பியல்புகளாம்.

அதிகாரம். கா.

கடைச்சங்கப் புலவர் வரலாறு.

புறநானூற்றைப் பாடியோர்

கடைச்சங்கப் புலவருள் பரணர் கபிலர் நக்கீரர் எனும் மூவர் தலைசிறந்தவர். இவர்கள் ஒருவர்க்குப் பின் ஒருவராகப்புகழொடு திகழ்ந்தன ரென்பது வரலாற்றராய்ச்சினுற் புலனாகின்றது.. பரணர் செங்குட்டுவன் காலத்தவர். அவர்க்கு முற்பட்ட காலத்துப் புலவரை முதற்கண் ஆராய்வாம். முடிநாகராயரும், முடத்திரு

மாறனும், முதுகுடுமிப்பெருவழுதியைப் பாடிய காரி கிழாரும் நெட்டிமையாரும், நெடும்பல்லியத்தனாரும் ஆகிய பெரும்புலவர்கள் கி. மு. இரண்டாம் நூற்றாண்டுக்கு முன்னேயே திகழ்ந்தனர். இவர்கட்குப் பின் வந்த புலவருள் மாமூலனார், ஓரம்போகியார், குடவாயிற்கீரத்தனார், மதுரைப் பேராலவாயார், ஊன்பொதி பசங்குடையார், சாத்தந்தையார், நக்கண்ணையார் முதலிய பாவலர்கள் சிறப்புற்று விளங்கினர். அன்னோர் பாடல்களினாலாய்ச்சி இவ்வதிகாரத்துள் எடுத்துக் கொள்ளப்படும்.

பாணர்கீது ழற்பட்டகாலம்.

கடைச்சங்க காலத்திற்கு முன்னேயே உதியஞ் சேரலாதனை முடிநாகராயர் பாடிய பாட்டுப் புறநானூற்றுள் முதற்பாட்டாக உள்ளது. இப்புலவர் நாகர் மரபைச் சார்ந்தவ ரென்பதை இவர் பெயர் விளக்குகின்றது. இவர் பாட்டினாலே ஐம்பெரும் பூதத்தியற்கை இன்ன வென்பதும், அரசர்க்குரிய சிறப்பியல்புகள் பொறுமை, ஆழ்ந்த சூழ்ச்சி, வலிமை, தண்ணளி என்பனவா மென்பதும், அந்தணர் இமயமலையின் கண்ணும் பொதியின் கண்ணும் அந்திக் காலத்தில் முத்தீவேட்கும் முனிவரென்பதும் அறியற் பாலன. (இங்கே அந்தணரென்றது முனிவர்களை.) உதியஞ் சேரல் கதிரவன் தன்கண் உதித்து மறைபவல்ல விரிந்தநாட்டை யுடையவனாய் இருந்தானென்றும், பாரதப் போரில் இருதிமத்தார்க்கும் பெருஞ் சோறு வழங்கினானென்றும், வானவரம்ப னென்னும் பெயருடையானென்றும் அறிகின்றோம். ‘பாற்புளிப்பினும் பகல் இடுளினும்’ என்பன அக்காவத்துப் பழ

மொழி போலும். முத்தீ விளக்கில் மான்கள் துயிலு
மென்றது பாரயம்.

கடைச்சங்கத்தை நிறுவின முடத்திருமாறன் காலம்
தெளிவாக விளங்கவில்லை. திருவிளையாடற் புராணத்தில்
கடம்பவனத்திற்குக் கீழ்ப்புறம் மணவூரென்பது இருந்த
தென்றும், கடம்ப வனத்தில் மதுரைமாநகரங் கண்டது
மணவூர்க் குலசேகர பாண்டியனென்றும் குறிப்பிடப்
பட்டிருக்கின்றது. *மதுரை நகரம் உண்டாவதற்கு முன்
மணவூரிலாவது கொற்கையிலாவது தமிழ்ச்சங்கம் இருந்
திருக்க வேண்டும். அல்லது மணவூரில் பாண்டியரின்
ஒரு கிளையும் கொற்கையில் பாண்டிய முடிமன்னரும்
முதலில் வீற்றிருந்த பின் மதுரைமா நகரம் பாண்டியர்க்
குத் தலைநகராயிருக்கலாம். வியாச பாரதத்துள் அருச்
சுனன் வனவாச பருவத்தில் அவன் தென்னாடு சென்ற
போது மணவூரென்னும் ஊரில் சித்திரவாகனன் என்
னும் அரசன், ஆட்சி செய்ததாகவும் அவன் மகளாகிய
சித்திராங்கதையை அவன் மணஞ் செய்ததாகவும் சொல்
ல் பட்டிருக்கின்றது. இதனால் அக்காலத்திற்குப் பின்
னேயே மதுரை நகரம் ஏற்பட்டிருத்தல் வேண்டுமென்று
தெரிகின்றது.

முடத்திருமாறன் குட்டுவன் சேரலென்னுங் குட
நாட்டரசனைப் பாடிய பாடலொன்று நற்றிணையிற் காணப்
படுகின்றது.

முதுகுடும்பிப் பெருவழுதி. காரிகிழார்

முதுகுடும்பிப் பெருவழுதியைக் காரிகிழார் என்னும் புல
வர் புறம். கூ-ல் பாடியுள்ளார். காரியென்பது தொண்டை

* திருநகரங்காண், ௨.

நாட்டிலிருந்த ஊரென்றும், அது இப்பொழுது இராமகிரியென்று வழங்கப்படுகிற தென்றும் புறநானூற்றுப் பதிப்பாசிரியர் கூறுகின்றார். கிழார் என்றதால் அவர் வேளாள ரென்று அறிகின்றோம். முதுகுடுமியின் நாட்டெல்லையை இவர் குறிக்குமிடத்து வடக்கே பனிமலையும் மேற்குங் கிழக்குங் கடலும் தெற்கே குமரியும் சுட்டப்பட்டன. குமரி ஆறோ கடலோ வென்று தெளிவாகக் காட்டப்பட வில்லை. 'உருகெழு குமரி' என்றதால் சிலர் கடலென்பர். கிழக்குக் கடலைத் தொடுகட லென்றும், மேலைக் கடலைத் தொன்றுமுதிர் பௌவ மென்றுங் கூறினார். அவன் புகழுக்கு வான் எல்லையைப் புலவர் 'ஆனிலை புலகம்' என்றனர். அது அண்டத்தின் முடிவிலுள்ள தென்று சிவ தருமோத்திர ஆகமத்திற் கூறப்பட்டது. அதன் கோபுர வியலுள்,

“வீற்றிருக்கும் விமலனது சன்னிதியில்
வெள்விடையும் விளங்கு மந்த
எற்றினயல் நந்தைமுதல் இசைந்துறையும்”

—கோபுரவியல் கக.

என்றது காண்க.

மேற்கூறிய புறப்பாட்டில் முக்கட் செல்வராகிய சிவபெருமான் கோயிலையன்றி வேறொன்றையும் முதுகுடுமி வலஞ்செய்யா நென்றும், பகைவர்பாற் கொண்ட பல பொருளையும் பரிசிலர்க்கு வழங்கிவந்தா நென்றும், நான்மறை முனிவரால் வாழ்த்தப்பட்டானென்றும் புலவர் இயம்பியுள்ளார். முதுகுடுமி சைவனாதவின் இங்கே குறித்த நான்மறை முனிவர் சிவநெறி யொழுங்குந் தமிழ்

நாட்டு அந்தணரா யிருத்தல் வேண்டும். கோயிலென்ப தற்கு நகர் என்ற சொல் வந்தமை காண்க. அச்சொல் நகு என்பதனடியாகப் பிறந்து விளக்கமுடைய இட மென்று பொருள்படும். அரசரை ஈகைபற்றித் திங்களுக் கும், பகைவரை வெல்லுந் திறமைபற்றி ஞாயிற்றிற்கும் ஒப்பிடும் பாட்டு மரபு இப்புலவர் செடியுளுட் காணப் படுகின்றது..

நெட்டிமையார்.

முதுகுடுமியை நெட்டிமையா ரென்ற புலவர் புறம். கூ, கூஉ, கூடு-ம் பாடல்களிற் பாடியுள்ளார். நீண்ட இமையுடைமையால் இவர்க்கு இப்பெயர் வந்ததென்ப. முதுகுடுமி அறப்போர் செய்யுந் தன்மையுடையா னென்பதும், பாணர்க்குப் பொற்றாமரையும் யானையுந் தேரும் வழங்குபவ னென்பதும், பகைவர் அரண்களை அழித்து அவை இருந்த இடத்தைக் கழுதைக்கொண்டு பாழ் படுத்தும் வழக்கம் அக்காலத் திருந்ததென்பதும், முதுகுடுமி வேள்விகள் பல வேட்டனென்பதும் இப்புலவர் எடுத்து விதந்தனர். “நெய்மணி ஆயுதி பொங்க” என்றதனால் ஊன் பயிலாவேள்விகளே அவன் செய்தா னென்று கொள்ள இடமுண்டு. வேள்வி முடிந்த இடத்தில் நினைவுக்குறியாகத் தூண் நடுதல் அக்காலத்துவழக்க மென்பது “வேள்விமுற்றி யூபநட்ட வியன்களாம் பல கொல்”* என்றதாற் றெளியப்படும். “நற்பனுவல் நால் வேதம்”† என்றதால் அறம் பொருள் இன்பம் வீடு என்னும் நார்பொருள் கூறும் நான்மறையென்பது குறிக்கப் படும்.

*புறம். கூடு: ௨௦, ௨௧.

† தொல். பொருள். எரு.

நெடும்பல்லியத்தனார்.

நெடும் பல்லியத்தனார் என்னும் புலவர் முதுகுடுமி யைப் பாடிய பாட்டினால் அவர் பாண மரபின ரென்ப தும், பெருவழுதியின் வண்மையால் வறுமை தீர்ந்தன ரென்பதும் தெரிகிறது. இவர் பாடிய பாட்டு ஒருபாணன் தன் மனைவியாகிய விறலியை அரசன்பால் ஆற்றுப்படுத்ததாக அமைந்திருப்பதால் அது விறலி யாற்றுப்படையாகும்.

உதயஞ்சோல்.

உதயஞ் சேரலென்னும் சேர அரசன் கி. மு. இரண்டாம் நூற்றாண்டிற் சிறப்புற்று விளங்கியதாகத் தெரிகிறது. இவனுடைய சிறப்பை இவனுக்குப் பிற்காலத்திற் றிகழ்ந்த வெள்ளி வீதியார் (அகம். ௪௫) கோட்டம்பலத்துத் துஞ்சிய மாக்கோதை, நக்கீரர் முதலிய புலவர்கள் தங்கள் பாடல்களில் (அகம். ௧௫௮:௩௮௯) விதந்து கூறியுள்ளார்கள். வெள்ளி வீதியார் பாடலினால் இவன் வேலினாற் கடலோட்டினு னென்றும், மாக்கோதை பாடலினால் இவன் கொழுமூர் என்னுமிடத்தில் அட்டிலமைத்துச் சோறு வழங்கினுனென்றும் அறிகின்றோம். இவனது வண்மையும் இவனது முன்னோரது வண்மையும் வியந்து பாடிய பெரும்புலவர் மாமூலனாரென்பார். (அகம். ௬௫, ௧௦௮, ௩௫௯) இப்புலவர் முக்காலமும் உணர்ந்தவரென்று நச்சினார்க்கினியரார் போற்றப்படுகிறார்.* இவர் அகநானூற்றில் இருபத்தேழு பாடல்கள் பாடியுள்ளார். இவருடைய பாடல்கள் நற்றிணை குறுந்

* புறம் ௧௫: ௧௭.

தொகையிலுமுள. இவர் உதியஞ்சேரலை நேராகவிளித்த பாடல்கள் காணப்படாமையானும், அவனுக்குப் பிற்காலத்து நடந்த வரலாறுகளைக் கூறுதலானும் இவர் உதியஞ்சேரல்காலத்துக்குப்பின் பரணரோடு ஒத்தகாலத்தவரென்று கருத இடமுண்டு. ஆனாலும் இவர் அவர்க்கு முற்பட்டவர். இவர் பாடல்களிலே பல குறுநில மன்னருடைய வரலாற்றுப் பகுதிகள் அறியக்கிடக்கின்றன. இவர் நன்னனுடைய பாழியையும்(அகம். ௧௫), ஏழிற் குன்றத்தையும் (அகம். ௩௪௬) பாடியுள்ளார். அவனது வியலுரையும் (அகம். ௯௭) பாடினர்.

நெடுவேளாவி.

பேகன் முன்னோனாகிய நெடுவேளாவி யென்னுங்கொடையாளியும் இவரால் அகத்துப் பாடப் பெற்றவன். அவன் பொதினியில் ஆட்சி செய்தவன். ஆவிய ரென்னும் ஒரு கூட்டத்தாருக்குத் தலைவன். பொதினி யென்பதே பிற்காலத்தில் பழனியென்று மருவிய தென்ப.

மாழலனார்.

மழவரென்பார் அதிகன் என்னுங் குறுநில மன்னனைத் தமக்குத் தலைவனாக வுடையவர். அவர்கள் செம்மறியாட்டுக் கொம்புபோலச் சுருண்டு முதுகினை மறைத்த தலைமயிரையும் செங்கண்ணையு முடையவர்கள். அவர்கள் இருமலை நீக்கும் மண்போன்ற ஒருவகை மருந்தினை வாயிற்கொண்டு வில்லும் தீப்பற்றிய சிறுகோலும் உடையராய் நிரைகவரும் சூழ்ச்சியை அகம். ௧௦௧-ல் மாழலனார் இனிது பாடியுள்ளார். அவர்களது பூந்தொடை விழாவையும் அவர் அகம் ௧௫௭-ல் குறித்துள்ளார். இன்

னும் இவருடைய பாடல்களால் எவ்வி, கண்ணன், எழினி, புல்லி, பாணன், திதியன் என்னும் பல சிற்றரசர்கள் செய்தியும் அறியக் கிடக்கின்றது. கள்வர் கோமானாய் வேங்கடத்தை ஆண்ட புல்லி இவரார் குறிக்கப் பெற்றுள்ளான். பாணன் என்பானது நாதும் வடநாட்டில் உள்ளதாகவே அகம். ௩௨௫-ல் விளங்குகின்றது.

மோரியர் என்பார் வடக்கேயிருந்து தெற்கே வந்ததும், தங்கள் தேர் செல்லும்படியாக மலைப்பகுதிகளில் வழியமைத்ததும், மோகூரிவிருந்த பழையன் என்பான் பணியாமையினால் அவர்கள் படையெடுத்து வந்ததும், அவர்கள் வடுகரை முன்னாகக் கொண்டு போந்ததும் அகம். ௨௫௧, ௨௮௧-ம் பாடல்களால் விளங்கும். நந்தர் என்பார் வடநாட்டில் பாடலிபுரத்தில் கங்கை நீருள் தமது நிதியை மறைத்து வைத்ததை அகம். ௨௬௫-ல் புலவர் விளக்கி யுள்ளார். கோசர் பொதியிலில் இருந்ததையும் இவர் கூறியுள்ளார். சோழனது வீரனாகிய மத்தி என்பவனுக்கும் எழினி என்பவனுக்கும் நிகழ்ந்த போரினை அகம். ௨௧௧-ல் கூறினர். பாண்டியரது கொற்கையில் முத்தும் வலம்புரிச் சங்கும் எடுப்பதைப்பற்றி அகம். ௨௦௧-ல் எடுத்துரைக்கின்றார். மோரியரை ஆதனுங்கன் என்பவன் வென்றதாகப் புறம். ௧௭௫-ல் கள்ளில் ஆத்திரையனார் என்னும் புலவர் பாடினர். அப்புலவர் அவனைப் புறம். ௩௮௧லும் பாடியுள்ளார். கள்ளில் என்பது தொண்டை நாட்டிலுள்ள இவரது ஊர். இவர் பாடலொன்று குறுந்தொகையிலுங் காணப்படுகின்றது. ஓரம்போகியா ரென்னும்புலவர் மத்தியின் காலத்திலிருந்

ததாகத் தெரிகிறது. அவர் ஐங்குறு நூற்றில் மருதத்திற் குரிய நூறு பாட்டுப் பாடியவர். அகத்திலும் மருதத் தையே இவர் பாடியுள்ளார். இவரது பாடல்கள் நற்றிணை யிலுங் குறுந்தொகையிலும் வந்துள்ளன. கரிகால்வளவ னுக்கும் பெருஞ் சேரலாதனுக்கும் நடந்த போரினையும் அதிற் சேரலாதன் புறப்புண்பட்டு நாணி வடக்கிருந்த தையும் அகம். ௫௫-வது பாட்டிலும், அவன் இமயம் வரைசென்று வெற்றி பெற்றதை அகம். ௩௪௭ - வது பாட்டிலும் பகர்ந்தனர். இவர் பல்யானைச் செல்கெழு குட்டுவன் காலமுதல் பெருஞ்சேரலாதன் காலம்வரை திகழ்ந்ததாகக் கூறலாம். இவர் பாலைத்திணையைப் புனைந் துரைப்பதில் தலைசிறந்தவர்.

தித்தன், பெரும்பூட் சென்னி என்னும் சோழ மன்னர்கள் ஒரு காலத்தவர்கள். அவர் காலத்திலே திகழ்ந்த சேர அரசன் பல்யானைச் செல்கெழுக்குட்டுவனா டிருத்தல்கூடும். தித்தனைப் பரணர் அகம். ௬, ௧௨௨, ௧௫௨ ௨௨௬-ற் பாடியுள்ளார். வீராவெளியன் தித்தன் என்ப வன் இவனோ வேறோ விளங்கவில்லை. வெளியனென்ற அடைமொழி தித்தனுக்கும் உண்டு.

பெரும்பூட் சென்னியைக் குடவாயிற் கீரத்தனார் என்னும் புலவர் அகம். ௪௪-ற் பாடியுள்ளார். அவன் பகைவரைவென்று கழுமலத்தைக் கைப்பற்றிக்கொண் டதை இவர் எடுத்து இயம்பினார். பெரும்பூட் சென்னி அட்டிற்சாலை வைத்திருந்த இடம் தஞ்சாவூர்ச் சில்லாவில் குடவாயில் என்னும் ஊராகும். இப்புலவரும் அவ்வூர்

னரே. இவர் அகத்தில் பத்துப்பாடல்கள் பாடியுள்ளார். அகம். ௬௦-ம் பாட்டில் தொண்டியிலிருந்த பொறைய னென்னும் அரசனைச் சுட்டியுரைத்தார். இச்செய்யுனால் நெய்தல் நிலமாக்கள்சோற்றையும்புளிக்கறியையும் கொழு மீன் இறைச்சியையும் உண்பது அறியக் கிடக்கின்றது. இவர் பாலைத்திணையை மிகுதியாகப் பாடியுள்ளார். இவர் அகம். ௩௪௫-ல் நன்னனது ஏழிற் குன்றத்தில் மழை பொழிந்து அருவிபாய்வதையும் கானம் செல்வி அக்குன்றத்திற்குக்காப்புத் தெய்வமா யிருப்பதையும் கூறியுள்ளார். ௩௬௬-ல் எவ்வி யென்னுங் குறுநில மன்னனது நீடல் என்னும் பதிக்கண் நெய்தலும் மருதமும் விரவிக் கிடப்பதை விதந்தோதினர்.

பரணரால் அகம். ௩௨௨-ற் பாடப் பெற்ற திதிய னென்னுங் குறுநில மன்னன் ஒல்லையூர் தந்த பூதப்பாண்டியனாலும், மாமூலராலும் பாடப்பெற்றுள்ளான். ஒல்லையூர் தந்த பூதப்பாண்டியன் காலமும் மாமூலர்பாடிய தித்தன், பெரும்பூட்சேன்னி முதலியோர் காலமு மொன் றென்று தோன்றுகின்றது. திதியன் பாண்டியனுக்கு நண்பன். அகம். ௨௫-ல் பாண்டியன் அவனைப் பாடியுள்ளான். இவன் புறநானூற்றில் எக-வது பாடலில் பகை மன்னர் பலர் ஒன்று சேர்ந்து எதிர்த்த இடத்து அவர் களைப் புறங்காணுவிடில் தன்னுடைய மனைவியையும் நண்பர்களையும் தான் பிரிந்து விடுவதாகவும், முறை பிறழ்ந்து நடப்பவனைக் கொண்டு நீதி செலுத்தியோ னாவனென

வும், சிறந்த பாண்டிய நாட்டினைக் கடந்து பிறநாட்டிற்-
பிறப்பதாகவும் வஞ்சினங் கூறியதால் இவன் மனைவி கற்-
பிலும் அன்பிலும் சிறந்தவளென்றும், இவன் தன் நாட்-
டில் அளவற்ற பற்றுடையவ னென்றும், முறைதவறாத
செங்கோலுடையவ னென்றும், இவன் நண்பர்களும் மிக
மெய்ம்மையான அன்புடையவர்களென்றும் தெரிகின்-
றது. இவன் இறந்தகாலே இவன் மனைவி தீப்பாய்ந்தனள்.
தீப்பாயுமுன் மடுத்த சான்றோர்களை நோக்கிக் கைம்மை
நோன்பு தனக்காகாது என்றும், கணவன் இறந்தபோது
தாமரைப் பொய்கையும் தீயும் ஒரு தன்மையனவாய்த்
தனக்கு இருப்பனவென்றும் புறம். ௨௪௬-ற் கூறினள்.
இவள் பாடிய பாட்டினுள் அக்காலத்தே நெய்கலவாதசோற்-
றினை வெள்ளெள்ளுத் துவையலோடும், புளிசேர்த்து
வேகவைத்தவேளைக்கீரையோடும் உண்டு, பாயில்லாதபருக்-
கைக் கற்கள் மேலே படுத்தல் கைம்மை நோன்புகைக்
கொண்டவர்களது வழக்கமென்று தெரிகின்றது. இவள்
தலைவிரிகோலமாய்ப் புறங்காட்டிற் சென்று தீப்பாய்வு
தைக் கண்டு இரங்கி மதுரைப் பேராலவாயார் பாடிய
பாட்டு புறம். ௨௪௭.

ஒல்லையூர், இருங்கோ வேளுக்குரிய ஊர்போலும்.
அவ்வூரில் ஆயன் செங்கணானென்னும் புலவர் ஒருவர்
திசுழந்தனர். அவரது பாடல் அகத்துட் காணப்படு-
கின்றது.

ஒல்லையூர்க்கிழான் மகன் பெருஞ்சாத்தனைத் தோடித்
தலை விழுத்தண்டினுர் என்னும் புலவர் புறம். ௨௪௭-ற்

பாடியுள்ளார். அப்புலவர் இளமை நிலையாமையைப் பற்றிப் பாடிய இப்பாட்டில்,

“தொடித்தலை விழுத்தண் ணேறி நடுக்கும்
 றிருமிடை மிடைந்த சிலசொற்
 பெருமூ தாளரே மாகிய வெமக்கே ”

என்றமையால் அப்பெயரெய்தினர் போலும் !

தித்தன் மகன் போர்வைக் கோப்பெரு நற்கிள்ளி முக்காவனாட்டு ஆமூர் மல்லனைப் பொருது கொன்ற டைந்த வெற்றியைச் சாத்தந்தையா ரென்னும் புலவர் புறம். அடி, அஉ-ற் புகழ்ந்து பாடினார். இவர் திணை மொழி பாடிய கண்ணஞ் சேந்தனாரின் தந்தையென்ப.

பெருங் கோழியென்னு முரிற் சிறப்புற்றிருந்த நாய் கன் ஒருவன் மகன் நக்கண்ணையாரென்னும் புலவர், போர்வைக்கோப் பெருநற்கிள்ளியின் மீதுள்ளகாதலால் கைக்கிளையாகப் பாடிய பாடல்கள் புறம். அங், அச, அரு. அக்கிள்ளியின் செவிவித்தாயாகிய காவற்பெண்டு என்பவள் அவனைக் காணும் இடம் செருக்களமென்று அவன் வீரத்தைப் பாடியபாட்டு, அங். அது ஏறாண் மூல்லை யென்னுந்துறை.

பெரும்பூட் சென்னிக்குப் பின்' அரசாண்ட நெய்த லங்கானல் இளஞ்சேட் சென்னி என்பவன் சேரமானது ஊராகிய பாமமூர் என்னும் ஊரை முற்றுகைசெய்து வென்றவனாவான். இவன் மிக்க வன்மையுடையவன். ஊன் பொதிபசங் குடையார் என்பவர் இவனைப் புறநா னாற்றுட் பாடியுள்ளார். அவர்பாடிய புறம். கடி-வது பாட்

டினுஸ் இம் மன்னன், மக்களை அளந்தறிவதில் திறமையுடையவனென்பதையும், ஒழுக்கம், இரக்கம், ஆய்ந்து செயல், வீரம் என்னுந் தன்மைகளை யுடையவனாய், நறுமணங் கமழும் தாளிப்புடைய உணவை விருந்தினர்க்கு அளிப்பவனென்பதையும் குறிப்பித்தனர். இவர்பரிசில் கடாநிலையாகப் பாடியது புறம். ௨0௩. புறம். ௩௭௮-ல் இளஞ்சேட்சென்னி தென்பால் பரதவரென்னும் கூட்டத் தாரையும் வடபால் வடுக ரென்பாரையும் வென்றோட்டியதனைக் கூறியுள்ளார். அவர்பாற் கொண்ட மிகுந்த அணிகலங்களைப் புலவர் தம்முடைய உறவினர்க்குக் கொடுத்தகாலை அவர்கள் நெடுநாளிருந்த வறுமை தீர்ந்து பெருமகிழ்ச்சியால், சீதையை இராவணன் கவர்ந்து சென்றபோது அவன் கீழே யெறிந்த அணிகளைக் கண்டெடுத்துத் தவறாக அணிந்த குரங்கின் கூட்டம் போல, விரலில் அணிவதைச் செவியில் அணிந்தும் செவியிலணிவதை விரலிலணிந்தும் அரையிலணிவதைக் கழுத்திலணிந்தும் கழுத்திலணிவதை அரையிலணிந்தும் இடர்ப்பட்டனரென்று இயம்பினர். இதனால் இவர் நகைச்சுவை பயக்கும் பாடல் பாடுவதில் வல்லவரென்று தோன்றுகின்றது. இராமன் கதை இப்பாட்டினுள் வந்தது உற்றுநோக்கத் தக்கது.

இளஞ்சேட்சென்னியை அகம்: ௩௭௩-ல் இடையன் சேந்தன் கொற்றன ரென்னும் புலவர் பாடினார்.

பரணரும் அவர் காலத்துப் புலவரும்.

கடைச்சங்கத்தார் காலத்துச் சிறந்து விளங்கிய பெரும்புலவர் மூவருள்ளும் முற்பட்டவர் பரணராவார்.

இவர் அகநானூற்றுள் ஏறக்குறைய நூ-பாடல்களும், புறத்துள் கரு-பாடல்களும் பாடியுள்ளார். நற்றிணையிலும், குறுந்தொகையிலும் இவர் பாட்டுக்களுள்ளன. பதிற்றுப்பத்தில் நூ-ம்பத்து இவரால் பாடப்பெற்றது. இவர் இன்ன ஊரார், இன்ன குலத்தாரென்று தெளிவாய் விளங்கவில்லை. பதினேராந் திருமுறையில் சிவபெருமான் திருவந்தாதி யொன்று இவர் பாடியதென்ப. நெடுங்கழுத்துப் பரணர், வன்பரணர் என்பவர் இவரின் வேறுவர். பரணிநாளிற் பிறந்தமையால் இப்பெயர் வந்ததென்று கூறுவாருமுளர். செங்குட்டுவனை இவர் பாடியிருப்பதால் இவர் அவன் காலத்தவரென்பது தெளிவு. உருவப்பல்தேர் இளஞ்சேட் சென்னியின் ஆயுதச் சிறப்பையும் படைச்சிறப்பையும் இவர் உவமை நயந் தோன்றப் புறம். ச-ற்பாடியுள்ளார்.

“தாயில் துவாக் குழவி போல

ஒவாது கூஉநின் உடற்றியோர் ஞாடே”

என்றது காண்க.

குடக்கோ நெடுஞ்சேரலாதனும், வேற்பல் தடக்கைப் பெருநற்கிள்ளியும் போர்செய்து வீழ்ந்து இறந்த விடத்துப் பரணர் பாடிய பாட்டு புறம். கூஉ-வது. அது னுள் நால்வகைச் சேனையும் செயலற்றிருந்த இரக்கமான நிலையை எடுத்துரைத்தார். அதிகமான் நெடுமானஞ்சியைப் பரணர் தமக்கு முன் பாடியதாக ஒளவையார் புறம். கூஉ-ந் கூறியுள்ளார். செங்குட்டுவனது போர்க்களத்தை ஏர்க்களத்திற்கு உவமித்து இவர் பாடிய பாட்டு

புறம். ஈசு. தழும்பன் என்பவனைப்பற்றிப் புறம். ஈசுஅ-லும் தித்தன் என்னும் சோழனைப்பற்றி ஈசுஉ-லும் இவர் குறித்துள்ளமையால், அவர்கள் இவர் காலத்திற்கு முற்பட்டவர்களென்று கருத இடமுண்டு.

வையாவிக்கோப் பெரும்பேகனை இவர் பாடிய புறம். கசக-வது பாட்டு பாணற்றுப் படையாகவும் புலவராரற்றுப் படையாகவு் மிருக்கிறது. அப்பாட்டிற் பேகனென்பான் மறுமை நோக்காது வறுமை நோக்கி ஈயும் வண்மையுடையவனென்றும், புறம். கசஉ-ல் அவன் கொடைமடம் படுத லல்லது படை மடம் படானென்றும் பாடினார். அவன் மயிலுக்குக் குளிர் நீங்குதற் பொருட்டுப் போர்வை கொடுத்தவனென்பது புறம். கசக-வது பாட்டாலும், கசரு-வது பாட்டாலும் விளங்குகின்றது. பேகனால் கைவிடப் பட்ட கண்ணகி யென்பவளை அவன் மீண்டும் சேர்த்துக் கொள்ள வேண்டுமென்று அவனைப் புறம் கசச-வது, கசரு-வது பாட்டுகளில் இவர் வேண்டியுள்ளார்.

தித்தனைப்பற்றி அகம். கூ, கஉஉ-லும், செழியன் கூடற்போரைப் பற்றி அகம். கசக-லும், பசும் பூட்பாண்டியனைப்பற்றி கசஉ-லும், கரிகால்வளவனைப்பற்றி கஉரு-லும், அவன் வேளிர் பதினொருவரை வெண்ணிப் பறந்தலையில் வென்றதைப்பற்றி உசக-லும், மாந்தரின் பொறையன் கடுங்கோவைப்பற்றி கசஉ-லும், செங்குட்டுவனைப் பற்றி உசஉ-லும் பாடியிருப்பதால் இவர் காலத்துப் பெரு வேந்தர்களுள் இவராம் பாடப் பெருதாரில்லை.

கரிகால் வளவன் மகளாகிய ஆதிமந்தி தன் கணவனாகிய ஆட்டனத்தியென்னும் சேர அரசனைக் காவிரிப்புதுப் புனல் விழாக்கொண்டாடும் கழார்ப் பெருந்துறையில் தப்பவிட்டு வருந்திக் கடற்கரைக்குச் சென்று மருதிக் கயென்பவளது உதவியால் அவனைக் கண்டு மீட்டுவந்த கதையினை அகம். எசு. ௨௨௨, ௨௩௬-ம் செய்யுட்களில் இவர் குறித்துள்ளார்.

இவர் குறுநில மன்னருள் சோழன் வீரனாகிய மத்தி யென்பவனை அகம். சு-வது பாட்டிலும், பரிசிலர்க்கு யானையும் நன்கலனும் அளிக்கும் அஃதை யென்பவனை அகம். எசு-வது பாட்டிலும், கழுவள் என்பவனை ககநு- -வது பாட்டிலும், நன்னனை கருஉ, ௨௫௮, ௨௫௮-ம் பாட்டுகளிலும், பொதியிற் றலைவனாகிய தீதியனை ௩௨௨ -வது பாட்டிலும், சோழன் படைத் தலைவனாகிய பழையன் என்பவனை ௩௨௬-லும், கோசராற் கண் களையப் பட்ட அன்னி யென்பவன் கதையை ௨௬௨-லும், ஆய் எயினன், மிஞ்வி என்பவருக்குள் நடந்த போரினை கசுஅ -லும், எவ்வி நீரே கிழவோன் என்பவனை ௨௬௬-லும், வல்லன்கிழான் என்பவனை ௩௫௬-லும் பாணன், ஆரியப் போருநன் என்பவர்களை ௩௮௬-லும் குறித்துரைத்தனர்.

பாணன் ஆரியரைப்பற்றி ௨௭௬-௩௮௬ என்பவை களிற் பேசியுள்ளார். கொல்லி மலையிலுள்ள கடவுள் எழுதிய பாவையைப்பற்றி அகம். சு௨-லும், கவிரமலையி லுள்ள சூர்மகளைப்பற்றி கக௮-லும் இவர் பாடியிருக்

கின்றார். இவர் ஆலமுற்றம் என்னுமிடம் சிவனோர்க்கு உரியது என்று கூறிய அகம். ௧௮௧-ல் அவரை,

“ நான்மறை முதுநூல் முக்கட் செல்வன்
ஆலமுற்றங் கவின் பெறத் தைஇப்
பொய்கை சூழ்ந்த பொழின்மண மகளிர்
கைசெய் பாவை துறைக்க ணிறுக்கும் ”

என்றது காண்க.

பரணர் ஆணைகளை மிகுதியாகவுடைய ஆயைப் பற்றி அகம். ௧௮௨-லும், பிறவிடங்களிலுங் குறித்துள்ளார். இவர் மருதம், குறிஞ்சி, பாளையென்னும் முத்திணையையுமே மிகுதியாகப் பாடியுள்ளார். அக்காலத்தில் இரவலர்க்கு ஆம்பல் இலையில் சுடுசோற்றினை இனிய புளிப்புடைய பிரம்பின் பழங்களோடு கலந்து விடியற்காலத்தில் இடுவதை இவர் அகம். ௧௯-ல் குறித்தமை காண்க. இவர் செங்குட்டுவனைப்பாடி உம்பற்காட்டு வரும் படியையும் அவன் மகன் சூட்டுவன் சேரலையும் பரிசிலாகப் பெற்றனர்.

இவரோடு ஒரு காலத்தவரான கழாஅத்தலையார் என்னும் புலவர் குடக்கோ நெடுஞ்சேரலாதன் பொருது வீழ்ந் திறந்ததைக்கண்டு நெஞ்சம் வருந்திப் பாடிய பாடல் புறம். ௧௨. போர்க்களத்தில் பருந்தும் பேயும் பொருந்துவதைப்பற்றியும், பல்வேறு மொழிகள் பேசும் படைகள் துணைபுரிவதைப் பற்றியும் இப்பாட்டினுள் இயம்பினர். இறந்த வீரரின் பெண்டிர் ‘பச்சிலை தின்னாது குளிர் நீரில் முழுகாது கிடந்தனர்’ என்றமையால், அங்ஙனஞ் செய்தல் அக்காலத்துக் கைம்மை வழக்கமென்று தெரிகிறது. மேலும் அப்பெண்டிர் போர்க்களத்

திற் சென்று தங்கணவருடன் உயிர்விடுங் கற்புடைய
ராய்த் திகழ்ந்தனரென்றும் விளங்குகின்றது. அவர்
புறம். ௩௬௫-ல் பெருஞ் சேரலாதன் கரிகாலனெடு
பொருது வடக்கிருந்தானைக் கையறு நிலையாகப் பாடினார்.
௩௬௮-லும் அவர்உயிர் போகாதுபோர்க்களத்திற் கடந்து
வருந்துபவனைப் பற்றி இரங்கிப் பாடினது காண்க. இவர்
பாடிய பாடல்கள் மிகுதியுங் கையறுநிலையே. இருங்கோ
வேள் என்பவன் இவரை இகழ்ந்ததாகப் புறம். ௨௦௨-ல்
கபிலர் கூறுவதால், இப்புலவர் கபிலர்க்கு முற்பட்டவ
ரென்பது தெளிவு.

உருவப்பல்தேர் இளஞ்சேட்சென்னியையும் பேக
னையும் பெருங்குன்றுர்கிழார் என்னும் புலவரொருவர்
பாடியுள்ளார். இப்புலவரும் சேரமான் இளஞ்சேர லிரும்
பொறையைப் பதிற்றுப்பத்திற் பாடிய பெருங்குன்றுர்க்
கிழாரும் ஒருவரேயென்னில், இவர் பரணர்க்குப்பின் வந்
தவராய்ப் பேகன் காலத்திலே மிகவும் இளைஞராயிருந்து
நெடுங்கால மிருந்திருக்கவேண்டும். இவரைப் பற்றிப்
பின் ஆராய்வோம். அவ்வாறே அரிசில் கிழாரும் நீண்ட
ஆயுளுடையரா யிருந்திருத்தல் வேண்டும். வன்பரணர்
என்பவர் பரணருக்குப் பிற்பட்டவர். அவரும் பேகனைப்
பாடியுள்ளார். நெடுங்கழுத்துப் பரணரென்பவர் வேத்
தியல் என்னுந் துறையைப் புறம். ௨௬௧-ற் பாடினார்.
இவர் பாடிய வேந்தன் இன்றொன்று விளங்கவில்லை.
இவர் பாடியபாட்டினுள் பாணரை நோக்கி இனி தூய
வெள்ளிய ஆடையுடுத்துப் பறவைகள்போல் ஆரவாரம்
செய்தலையொழித்தல் வேண்டுமென்றும், பண்ணுகய

இரங்கற்பண்ணைப் பாடுவதால் போர்க்களத்தைவிட்டு நரிகளை ஒட்டலாமென்றுங் கூறியது காண்க.

செங்குட்டுவன் காலத்தோடு ஒத்த காலத்தவனாகிய கரிகால் வளவனது அம்மானாகிய இரும்பிடர்த் தலையா ரென்பவர் கருங்கை யொள்வாட் பெரும்பெயர் வழுதியென்னும் பாண்டியனது வீரத்தையும், இரவலர்க்குக் குறிப்பறிந்து கொடுக்கும் அவன் வண்மையையும் புறம். ௩-வது பாட்டில் பாடியுள்ளார். அப்பாட்டினுள் இவர் 'பெருங்கையாளை இரும்பிடர்த்தலை யிருந்து' என்றமையால் இவருக்கு இப்பெயர் வந்ததுபோலும். செங்குட்டு வனது முன்னோனாகிய கரிகால்வளவனோடு பொருது புறப் புண்ணாணி வடக்கிருந்த பெருஞ்சேரலாதனைப் போர் நடந்த இடமாகிய வேண்ணியிலிருந்த புலமை மிக்க குயத்தியாரோருவர் புகழ்ந்து பாடிய பாட்டு புறம். ௬௬. இதனுள் கரிகாலன் கடற்போர் செய்வதில் வல்லவனென்றும், வெற்றியடைந்த அவனைப்பார்க்கிலும் வடக்கிருந்த சேரலாதனை சிறந்தவனென்றும் புலவர் பாடினதுகாண்க.

கரிகால் பெருவளத்தானைப் பாடிய மற்றொரு புனைவர் கருங்குழலாதன ரென்பவர். அவர் புறம். ௭-வது பாட்டில் அவனது வண்மையையும் எழிலையும் வீரத்தையும் நாட்டு வளத்தையும் இனிதெடுத்து இயம்பினார். புறம். ௨௨௪-ள் அவன் பாணரைப் பாதுகாத்தமையும் வேதவேள்வி முடித்தமையும் கூறி, அவன் இறந்தமை

யால் முதுவை மகளிரெல்லாம் அணிகளைந்தன ரென்றும்
உலகமே இரங்கத்தக்க தென்றும் உரைத்தார்.

கரிகாலனைப் யட்டினப் பாலையிற் பாடினவர் கடிய
லார் உருத்திரங் கண்ணனார். இவர் அவனிடம் பதினாறு
நூறுபிரம் பொன் பரிசிலாகப் பெற்றார். பொருந் ராற்றுப்
படையிலும் இவன் கதை கூறப்பட்டுள்ளது. இவனால்
வெண்ணியில் வெல்லப்பட்ட பாண்டியன் கருங்கை
யொள்வார் வழுதிக்குப் பிற்பட்டவனாதல் வேண்டும்.
குராப்பள்ளித் துஞ்சிய பெருந் திருமாவளவனும் கரிகால
னும் ஒருவரேயென்றால், பெருந்திருமாவளவனைப் பாடிய
புலவர்களும் கரிகால் வளவன் காலத்தவரேயாவர். அகம்.
கசக-ல் கரிகாலனைப்பாடிய நக்கீரர் பெருந்திருமா வள
வனுக்குப் பின் நெடுங்கால மிருந்திருக்கவேண்டும். அல்
லது அவர் தலையாலங்கானத்து நெடுஞ்செழியனைப்பாடிய
நக்கீரரின் வேறாவர்.

பெருந்திருமாவளவனைப் பாடியபெரும்புலவர் காசி
சிப்பும் பட்டினத்துக் காரிக்கண்ணனார். காரிக் கண்ண
னாரென்பது கருங்குருவியின் கண்போன்ற கண்ணை
யுடையவரென்று பொருள்படும். இவர் குலத்தால் வணிகர்.
அகத்துள்ளுங் குறுந்தொகையுள்ளும் இவர்பாடி
யிருந்தாலும் புறநானூற்றினுள்ளேயே இவர் பாடல்கள்
மிகுதியுங் காணப்படுகின்றன. அகம். ௧௦௭-ல் தேக்கிலை
யில் வடுகர் தயிர்ச்சோறுண்ணும் வழக்கத்தை இவர்
குறித்தது காண்க. அவரைக் “சல்லா நீண்மொழிக் கத
நாய் வடுக” ரென்றார். புறம். ௩௮-ல் இப்புலவர் பெருந்

திருமா வளவனும் வெள்ளியம்பலத்துத் துஞ்சிய பெரு வழுதியும் ஒருங்கிருந்த போது அவர்களை நோக்கி இரு வரும் ஒற்றுமை யுடையராயிருக்க வேண்டுமென்றும், புறங்கூறுவார் சொற்கேட்டுத் தம்முள் பகைக்கொள்ளக் கூடாதென்றும் ஒற்றுமையால் இருவரும் நாடுகள் பல வற்றை வென்று எல்லா மலைச்சிகரங்களிலும் புலிப் பொறியையுங் சுயற் பொறியையும் பொறிக்க வேண்டு மென்றுங் கூறியது மிகவும் அழகா யிருக்கின்றது. புறம். றுள-ல் நன்மாறனை நோக்கிப் பகைவர் நாட்டுக் காவல் மரங்களை வெட்டுதல் கூடாதென்று இவர் வற்புறுத்து வதால், அவை அக்காலத்தே மிகப் புனிதமாகக் கருதப் பட்டன வென்பது தெரிகிறது.

பெருந்திருமா வளவனைப் பாடிய மற்றொரு புலவர் உறையூர் மருத்துவன் தாமோதரனார் என்பவர். இவர் புறம். கூடு-ல் வளவனைக் கடற்கரையிலிருந்து உப்புச் சமைதாங்கி மலைக்கேகும் வலிய பகட்டிற்கு உவமித்தார். தாமோதரனாரென்ற பெயரால் இவரைத் திருமால் சமயத்தவரென்ப..

அவனைப் பாடிய மற்றொரு புலவர் கோனாட்டு எரிச் சலூர் மாடலன் மதுரைக் குமரனாரென்பவர். இவர் குட்டுவன் கோதையையும் இலவந்திகை நலங்கிள்ளி சேட் சென்னியையும் பாடியிருப்பதால், அம்மன்னர் திருமா வளவன் காலத்தவராயிருக்கலாம். இவர் குறுநில மன்னர்களாகிய ஏனாதி திருக்கிள்ளியைப் புறம். ககௌ- லும், ஈர்த்தூர் கிழான் தோயன்மாறனைப் புறம். கஅ௦-

லும், ஏனாதி திருக்குட்டுவனைப் புறம். ஊச-லும் பாடி புள்ளார். பரிசில் நீட்டித்ததற்காகப் பெருந் திருமாவள வனை இவர் கடிந்து பாடிய புறம். ககௌ-ம் பாட்டில் அறி வில்லாதவருடைய செல்வத்தைப் பார்க்கிலும் நல்லறி வாளரது வறுமையைத் தாம் உவப்பதாகக் கூறியுள்ளார்.

“ மிகப்பே ரெவ்வ முறினு மெனைத்து
முணர்ச்சி யில்லோ ருடைமை யுள்ளேம்
நல்லறி வுடையோர் நல்குர
வுள்ளுதம் பெரும யாமுவந்துணரி பெரிதே ”

என்றது காண்க.

பரணர் பாடிய அஃதையின் சிறப்பை வேள்ளெருக் கிலையார் என்பவர் புறம். உஊஉ-ம் பாட்டினுட் குறித் துள்ளார். அவர் எவ்வியைப் பாடிய இரண்டு பாட்டுகளும் அவன் இறந்த பின் பாடப்பட்டவைகளே. புறம். உஊச-ல் எவ்வியின் மனைவி யானையடியளவு மெழுகிய சிறிய இடத்தின்கண்ணே புல்மேல் அவனுக்குப் பிண்டம் வைத்தலைக் குறித்திருப்பது மிகவும் இரக்கத்தை உண்டாக்கக் கூடியது.

பரணர் பாடிய பசும்பூட் பாண்டியன் தலையாலங் கானத்து நெடுசெழியன் அல்லன். மதுரைக் கணக்காய னாரும் (அகம். ஊஊஅ), நக்கீரரும் (அகம். உஊஉ) அங் னைப் பிற்காலத்தே தமது பாட்டிற் குறித்தனர். அகம். உஊக-ல் அவனைப் பாடிய மதுரை ஈழத்துப் பூதன்றேவ னார் எக்காலத்தவ ரென்று விளங்கவில்லை. அவர் விலங் கின் குறிப்புக்களை அறிவதில் மிகவல்லவர்போலும். அகம் அஅ-ல் தினைக்கதிரைத் தின்னவரும் பன்றி பல்லிக்குறி பார்த்து வருமென்றும், அசுணமா வண்டின் ஓலியை

யாமோசையோ வென்று கருதுவதாகவும் கூறினது காண்க. ஆரியரைப்பற்றி இம்மென்கீரனார் என்னும் புலவர் அகம் ஈகூஅ - ல் பாடி இருக்கின்றார். இவர் குறிஞ்சி பாடுவதில் வல்லவர். இவர் தலைவி இம்மென்று அலமரா நிற்பதாகச் செப்பினமையான், 'இம்மென்' என்ற அடைமொழி இவர் பெயருக்கு ஏற்பட்டது.

சோழர் வல்லத்துப் புறங்காட்டில் ஆரியப்படை யினை வென்றதைப் பாவைக் கோட்டிலார் என்னும் புலவர் அகம். ஈஈகூ-ல் பாடியுள்ளார். இவர் பாடிய பாட்டில் சேரிப்பரத்தை இற்பரத்தையை இகழ்ந்து கூறிய பகுதி மிகவும் நகைச்சுவை விளைக்கவல்லது. யானையின் இரக்கத் தினாலே பாகன் பிழைத்திருப்பதுபோலத் தன் விழவின் கண் வாராமையால் இற்பரத்தை பிழைத்திருப்பதாகச் சேரிப்பரத்தை பேசினான்.

ஆரியப்படை கடந்த நெடுஞ்செழிய னென்பவன் செங்குட்டுவன் காலத்தவனே. அவன் புறத்துள் பாடிய கஅஈ-பாட்டில் கல்லியின் பெருமையை மிகவும் அழகாக விளக்கினன். அதுவருமாறு;

“வேற்றுமை தெரிந்த நாற்பா லுள்ளும்
கீழ்ப்பா லொருவன் கற்பின்
மேற்பா லொருவனு மவன்கட் படுமே
பிறப்போ ரன்ன உடன்வயிற் றுள்ளும்
சிறப்பின் பாலாற் றுயுமனந் திரியும்
ஒருகுடிப் பிறந்த பல்லோ ருள்ளும்
மூத்தோன் வருக வென்னாது அவருள்
அறிவுடை யோனா றரசுஞ் செல்லும்.”

இவனுக்கு முன்னே பின்னே நம்பி நெடுஞ்சேழியன் என்னும் அரசன் ஆண்டனன். அவனது சிறப்பைப் பேரெயின் முறுவலாரென்னும் புலவர் புறம். உருக-ல் நயமிகப் பாடியுள்ளார். இவர் அப்பாட்டினால் உலகத்திலுள்ள எல்லாவகை யின்பங்களையும் அவன் நுகர்ந்தனன் எனவும், பல்வகை மக்களிடத்து அவரவர் தகுதிக்கேற்ப நடக்குந் தன்மையும் வண்மையு முடையன யிருந்தனனெனவும், இனி அவனுக்கு யாது நேரினு மதுபற்றிக் கவலையில்லையெனவுங் கூறினார். இவர்,

“வலியரென வழிமொழியலன்
மெலியரென மீக்கறலன்
பிறரைத்தா னிரப்பறியல
னிரந்தோர்க்கு மறுப்பறியலன்”

என்ற அடிகளால் அவனது தகுதியை விளக்கினது காண்க. இப்புலவர் பெயரால் இவர் சோழநாட்டி லுள்ள பேரெயி லென்னுமிடத்தில் வாழ்ந்தவரென்ப. முப்புர மெரித்த சிவபெருமானது திருப்பெயரை உடையவ ரென்றுங் கூறுப.

வஞ்சிகரத்தி லரசுசெய்த மாந்தரன் பொறையன் கடுங்கோவைப் பரணர் அகத்துள் பாடியுள்ளார். இக் குடும்பத்தைச் சார்ந்த பாலைபாடிய பெருங்கடுங்கோ வென்பவர், அகநானூற்றுள்ளும் புறநானூற்றுள்ளும் சிலபாடல்கள் பாடியுள்ளார். இவர் பாடல்கள் நற்றிணையி லும் உள்ளன. கலித்தொகையில் முதலாவதாகிய பாலைக் கலி இவர் பாடியது. இவர் யாண்டும் பாலையைப் பாடி யுள்ளார். இவரைப் பேய் மகள் இளவெயினி யென்னும்.

புலவர் புறநானூற்றுப் பதினேராம் பாட்டிற் பாடினர். பேய்மகள் என்றது பேய்த் தேய்வத்தை வழிபட்டு வருவதால் அதன் வெறி உற்றவனென்பது கருத்து. எயினி யென்றதால் எயினர் மரபினள் இவள் என்பது தெளிவு. இவள் பாடிய பாட்டினுள் மங்கையர்கள் மணற் பாவை செய்து அதற்குப் பூக்கொய்து சாத்துதலும், ஆற்று நீரிற் பாய்ந்து விளையாடுதலும், அரசர்கள் பாணருக்கும் விறவியர்க்கும் முறையே பொன்னணி கலமும் வெள்ளிநாராற் றெடுத்த பொற்றாமரைப் பூவும் பரிசாகக் கொடுப்பதுங் கூறப்பட்டன.

பெருங் கடுங்கோவின் தம்பி மருதம் பாடுவதிற் சிறந்தவர். இவர் அகத்துட் பாடிய கூசு-ம் பாட்டில் அஃதை யென்னும் பெண்ணின் மந்தை, சோழசேர பாண்டியரைப் பருவூரென்னு மிடத்திற் பொருது வென்று னென்றுங் கூறியுள்ளார். இவர் அகம். களசு-ல் மருதநிலக் கருப்பொருளாகிய தாமரை முதலிய வற்றை மிகவும் அழகாகப் புனைந்துரைத்தார். இப்புலவர்,

“கழைகண் டன்ன தூம்புடைத் திரள்காற்
களிற்றுச் செவியன்ன பாசடை மருங்கிற்
கழுநிவந் தன்ன கொழுமுனை யிடையிடை
முறுவன் முகத்திற் பன்மலர் தயங்கப்
பூத்த தாமரைப் புள்ளிமிழ் பழனத்து ”

என்றது காண்க.

இப்பாட்டினுள் ‘புல்லுளைக் குடுமிப் புதல்வர்’ என்றதால் அக்காலத்தில் குழந்தைகளுக்கு அழகிய சிறு குடுமி வைப்பது வழக்கமென்பது தெரிகின்றது.

குடக்கோ நெடுஞ் சேரலாதன் புதல்வன் ஆடு கோட்பாட்டுச் சேரலாதனைப் பதிற்றுப்பத்தில் ஆறாம் பத்துப் பாடியவர் காக்கை பாடினியார் நச்சென்னையார். இவர் அணிகலனுக்காக ஒன்பது துலாம் பொன்னும், நூரூபிரங் காணமும் பெற்று அரசன் பக்கத் திருக்கும் சிறப்பும் அடைந்தார். இவர் பாடல்கள் புறநானூற்றிலும் குறுந்தொகையிலும் உள்ளன. குறுந்தொகையில் உகடு-ம் பாட்டில் “விருந்து வாக்கரைந்த காக்கையது பவியே” என்று காக்கையைச் சிறப்பித்துப் பாடினமையாற் காக்கை பாடினியார் என்ற பெயர் பெற்றனர். வீரத் தாயொருத்தி தன் மகன் போர்க்குப் பின் வாங்கினு னென்று கேள்விப் பட்டு அங்ஙனம் அவன் செய்தால் தனது மார்பினைத் துணிப்பதாக வஞ்சினங் கூறிக் கையிற் கொண்ட வாளோடு போர்க்களத்திற் சென்று தன் மகன் போரிற் பட்டு வீழ்ந்து கிடந்ததைக் கண்டு பெற்றபோழ் தினும் மிக உவந்ததாகப் புறம். உளஅ-ல் இவர் பாடியுள்ளார். அவ்விடம் வருமாறு:

“செங்களந் தழவுவோள் சிதைத்து வேறுகிய

படுமகன் கிடக்கை காணுஉ

வீன்ற ஞான்றினும் பெரிதுவந் தனளே”

கபிலரும் அவர்காலத்துப் புலவரும்.

கபிலர் பிறந்த ஊர் பாண்டிய நாட்டிலுள்ள திரு வாதவூரென்று வேப்பத்தூரார் திருவிளையாடலால் தெரி சின்றது. அதனுள், “காதல்கூர் பனுவல் பாடும் கபில னார் பிறந்த மூதூர்” என்றது காண்க. ஆனால் இவர் பாண்டியனைப்பற்றி மிகுதியாகப் பாடினதாகத் தெரிய

வில்லை. புறம். ௩௩௭-ல் சோழ அரசன் ஒருவனைப்பாடிய விடத்துக் கபிலநகரென்னும் ஓர் ஊரைப்பற்றிக் கபிலரே பேசுகின்றார். அது சோழ நாட்டில் உள்ளதாய் இப்புலவருடைய ஊராயிருந்தாலும் இருக்கலாம். 'யானே, பரிசிலன் மன்னு மந்தணன்' என்று இவரும், 'புலன் அழுக் கற்ற அந்தணுளன்' என்று நப்பசலையாரும் கூறினமையால், இவர் அந்தணரென்பது தெரிகிறது.

வையாவிக்கோப் பெரும்பேசனைக் கண்ணகியை யேற்றுக்கொள்ளும்படி பரணர் பாடியதுபோலக் கபிலரும் புறம். ௧௪௩-ல் அவனை வேண்டிப் பாடியிருக்கின்றார். அதனுள் மழையை வேண்டியும் மழையின்மையை வேண்டியும் குரவர் பஸ்தூவிக் கடவுளை வழிபடுதல் குறிக்கப்பட்டது. இவர் மழைபோலக் கண்ணீர் பொழிந்து மார்பினை நனைத்துக்கொண்டு குழல்போல இரங்கிக் கண்ணகி யழுதலையுங் குறிப்பித்தார். இதனாற் பரணர் கபிலர் என்னும் இருவரும் ஒரு காலத்தவரென்று தெரிகிறது. இவனைப் பாடுகையில் பரணர் முதிர்வராயும் கபிலர் இளைஞராயும் இருந்திருக்கவேண்டும். இருவரும் நண்பரென்பது பண்டைக் கதையாகும். பதிற்றுப்பத்தில் ௩-ம் பத்துப் பாடியது பரணர். ௩-ம் பத்துக் குரிய செங்குட்டுவன் ஐம்பத்தையாண்டு அரசு வீற்றிருந்தான். ௬-ம் பத்திற்குரியவன் முப்பத்தெட்டு ஆண்டு அரசு வீற்றிருந்தான். ஏழாம் பத்திற்குரியவன் செல்வக் கடுங்கோ வாழியாதன். இவனைப் பாடியவர் கபிலர். இவன் அவருக்கு தூறியிரங்காணங் கொடுத்துக் குன்று

மேலேறிக் கண்ணிற்கண்ட நாடெல்லாம் காட்டிக் கொடுத்தான். இவர் பத்துப்பாட்டிற் குறிஞ்சிப் பாட்டுப் பாடியவர். ஐங்குறுநூற்றிற் குறிஞ்சித் தீணையைக் குறித்து நூறு பாட்டு இவரால் பாடப்பட்டன. கவித் தொகையில் குறிஞ்சியைப் பாடியவரும் இவரே. நற்றிணையுள்ளும் குறுந்தொகையுள்ளும் இவர் பாடிய பாடல்கள் உள்ளன. பதினெண் கீழ்க்கணக்கில் இன்னொற்பது இவரால் பாடப்பட்டது. சங்கநூல்களில் இவரது பாடல்கள் ஏறக்குறைய இருநூற்று அறுபதுக்கு மேலிருக்கின்றன. பதினேரார் திருமுறையில் மூன்று நூல்கள் இவரால் பாடப்பட்டன என்ப. தொல்காப்பியத்திற்கு ஓர் உரை இவரால் செய்யப்பட்டதென்று சொல்கின்றார்கள். அது இப்பொழுது வெளி வரவில்லை. அஃதையென்னும் மதுரை வள்ளலை இவரும் புறம். ௧௪௭-ற் பாடியுள்ளார்.

சேரமான் கடுங்கோவாழியாதனைப் புறம். ௭-ல் கபிலர் பாடிய பாட்டு இயன் மொழியென்னுந் துறையின் பாற்படும். திங்கடும் ஞாயிறும் அவனுக்கு ஒப்பாகா வென்று இவர் அவனைப் புகழ்ந்தார். புறம். ௧௪-ல் செல்வக்கடுங்கோ வாழியாதன் கபிலர் கையைப் பிடித்து உம் முடைய கைகள் மெல்லியனவா யிருக்கின்றனவோ யென்று கூற, -அரசன் கை வலிதாயிருப்பதற்கும் தன் கை மெலிதாயிருப்பதற்கும் ஏதுக் கூறுவார்: யானையை யுங் குதிரையையும் வன்மையோடு பிடித்து நடத்தவும், வில்லின் நாணை இறுகப்பிடித்து அம்பைச் செலுத்தவும், பரிசிலர்க்கு அணிகலன்களை யமைக்கவும் பயன்படுவதால் அரசன் கைகள் வன்மை யுடையன வாயினவென்றும்,

அவனளிக்கும் சோற்றையுங் கறியையும் ஊனையும் துவையையும் உண்டு வருந்துஞ் செயலல்லது வேறு செயலினைப் பரிசிலர் கைகள் ஆறியாவாதலின் அவருள் ஒருவராகிய தமது கை மென்மையுடையதா யிருந்ததென்றுங் குறிப்பித்தார். இவர் போர் வன்மையில் முருகனுக்கு இவ்வரசனை உவமித்தது காண்க. காரி, ஓரி என்பவர் களைப்பற்றிக் குறுந்தொகையிலும் நற்றிணையிலும் இவர் கூறியுள்ளார். அகத்துள் இவர் பாடிய பாடல் யாவும் குறிஞ்சிக்குரியனவே. அகம். ௨௦௩-ல் இவர் பாலையைப் பாடியுள்ளார். அதனுள்ளும் தலைவன் தலைவியர்க்குப் பிரிவுகூறுது உடன்போக்கே கூறினார்.

புறத்துள் பாரியைப்பற்றி இவர் பாடிய பாடல் புறம். ௧௦௫. இவர் பாரியைப்பாடியதும் விறலியாற்றுப் படை; புறம். ௧௦௬-ற் பாரி தன்பால் வந்தயாவார்க்கும் வரையாது கொடுப்பவன் என்பதை விளக்கினார். புறம். ௧௦௭-ல் அவன் வண்மையால் மாரிக்கு ஒப்பாவான் என்பதை இவர் மிகவும் நயமாகக் கூறியுள்ளார். இவர்,

“ பாரி யொருவனு மல்லன்

மாரிபுமுண்டண் டெகுபுரப் பதுவே ”

என்றது காண்க.

கபிலர் புறம். ௧௦௮-ற் பாரியின் பறம்புமலை, அவனைப் பாடினவர்களுக்குச் சொந்தமென்று கூறிப் புகழ்ந்தனர். இவர் ௧௦௬-ற் பறம்பு மலையில் நெல்லும், பலாப்பழமும், வள்ளிக்கிழங்கும், தேனுஞ் செழித்திருக்கும் வளத்

தைப் பாடி மூவேந்தருந் தமது படை வலியால் அதனைக் கைப்பற்றுதல் முடியாது: ஆடல் பாடல் வல்லராய்ப் பாரிபாற் சென்றால் பரிசிலாக அதனைப் பெறலாம் என்றனர். புறம். கக௦, கக௧-ம் பாட்டுக்களிலும் இக்கருத்துக்களையே வலியுறுத்திப் பாடினர். புறம். க௧௦-ம் பாட்டினால் பாரி யென்பவன் பரிசிலர்க்கு முந்தாறு ஊர்கொடுத்ததாகத் தெரிகிறது. மூவேந்தரும் பறம்பு மலையை முற்றுகை செய்து கைப்பறிப் பாரியையும் வஞ்சித்துக் கொன்றனர். ஆயகாலை கையறு நிலையாகப் பாரி மகளிர் பாடிய பாட்டு புறம். க௧௨. அது மிகவும் இரக்கத்தை விளைவிப்பது.

பாரியின் மகளிர்க்குக் கணவரைத் தேடிச் சென்ற காலே கபிலர் பறம்பு மலையை நோக்கிப் பாடிய பாட்டு புறம். க௧௩ முதல் ௧௨௦ முடிய உள்ளனவாகும். புறம். ௨௦௦-ல் விச்சுக்கோன்பாற் கபிலர் சென்று முல்லைக் கொடிக்குத் தேர் வழங்கிய பாரியின் புதல்வியரை அவன் மணந்துகொள்ள வேண்டுமென்று விரும்பினார். அவன் மறுத்தபின் இருங்கோவேள் என்பவனிடஞ் சென்று அவனைப் பாரி மகளிரை மணக்கும்படி இவர் வேண்டிப் பாடிய பாட்டு புறம். ௨௦௧. அதனுள் இவர் இருங்கோவேளின் முன்னோர் வரலாற்றைக் கூறினர். அப்பாட்டினுட் போந்ததுவரையென்றது, இருங்கோவேளின் நாட்டிற்கு வடக்கண் இருந்த நாடாகும். துவார சமுத்திரமென்னும் இடமென்றும் அதனைக் கூறுவர். இவ்வேளுக்குப் புலிகுடிமா லென்ற பெயர் உண்டு. ஒரு முனிவனது தவத்திற்கு இடையூறியற்றிய புலி யொன்றினைக் கொன்

றமையால், இவனுக்கு இப்பெயர் வந்ததென்ப. இருங் கோவேள் பாரி மகளிரைக் கொள்ள மறுத்தமை கேட்டுப் புலவர் வெகுண்டு பாடின பாட்டுப் புறம். ௨௦௨. இதனுள் இவ்வேளினுடைய முன்னோனொருவன் கழாத் தலையாரென்னும் புலவரை இகழ்ந்தமைக்காகச் சிற்றரையம் பேரரையம் என்னும் இரண்டு பகுதியுள்ள ஒரு பழைய ஊரினை இழந்தனரென்று இவர் கூறினர்.

பின்னர், புலவர், எவ்விபாற் சென்றனர். எவ்விழும் மறுத்தவழிப் பார்ப்பார் சிலருக்குப் பாரிமகளிரை மணஞ் செய்வித்துத் தான் பின் வடக்கிருந்தபோது பாடிய பாட்டுப் புறம். ௨௩௬. இதனுள் பாரியைப் புகழ்ந்து பாடி அவனோடு உடன் இறவாததைப்பற்றித் தன்னைக் குறை கூறி அவனை விளித்து ‘இப்பிறப்பில் நீயும் யானுங்கூடி இன்புற்றிருந்தமைபோல மறுபிறப்பிலும் இடைவிடாத கூட்சியினையுடைய நின்னோடு கூடிவாழ்தலை உயர்ந்த விதி கூட்டுவதாக’ என்னுரைத்தனர்.

இவர் மலையமான் திருமுடிக்காரியைப் பாடிய பாட்டுக்கள் புறம் ௧௨௧, ௧௨௨, ௧௨௩. அவை மிகவும் நயமானவை. புலவர்க்கு அவரவர் தகுதி யறிந்து கொடுக்க வேண்டுமென்பதைப் புறம் ௧௨௧-ட் குறித்தனர். இவர்;

“.....பரிசின் மாக்கள்

வரிசை யறிதலோ வரிதே பெரிது

மீத லெளிதே ”

என்றது காண்க.

இவர் புறம். ௧௨௨-ற் காரி தன் மனைவியைத் தவிர வேறெதையும் இரவலர்க்குக் கொடுக்கும் வண்மையுடையா னென்பதைக் குறிப்பார்,

“வடமீன் புரையுங் கற்பின் மடமொழி
யரிவை தோளா வல்லதை
நினதென விலைநீ பெரும்தீ தையே”

என்றார்.

புறம். ௧௨௩-ல் அவன் வண்மையை இவர் இன்னொரு விதமாகக் குறித்தனர்; ‘இரவலர் நல்லநாட் பாராது புள் நிமித்தம் தீயதா யிருப்பவும் அவன்பாற் போகக் கூடாத காலத்திலே போய் நயமில்லாத சொல்லைச் சொன்னாலும் அவர்கள் ஒன்றும் பெறுது சும்மா திரும்பமாட்டார்’ என்றனர்.

“நாளன்று போகிப் புள்ளிடை தட்பப்
பதனன்று புக்குத் திரனன்று மொழியினும்
வறிது பெயர்குவ ரல்லர் நெறிகொள”

என்றது காண்க.

எழுபெரு வள்ளல்கள்.

கபிலர் காலத்திலே முவேந்தர்க்கு வேறாக வேளி சாய எழுபெரு வள்ளல்கள் புலவர்க்கு வரையாது வழங்கி அவரைப் போற்றி வந்தனர். அவர் யாவ ரென்பது,

“முரசுகடிப் பிசுப்பவும் வால்வளை துவைப்பவு
மரசுடன் பொருத வண்ண நெடுவரைக்
கறங்குவெள் ளருவி கல்லலைத் தொழுகும்
பறம்பிற் கோமான் பாரியும் பிறங்குமிசைக்

கொல்லி யாண்ட வல்லி லோரியுங்
 காரி யூர்ந்து பேரமர்க் கடந்த
 மாரி யீகை மறப்போர் மலையனு
 மூரா தேந்திய குதிரைக் கூர்வேற்
 கூவிளங் கண்ணிக் கொடும்பூ ணைழீனியு
 மீர்ந்தண் சிலம்பி னிருமுங்கு நளிமுழை
 யருந்திறற் கடவுள் காக்கு முயர்சிமைப்
 பெருங்க னுடன் பேகனுந் திருந்துமொழி
 மோசி பாடிய வாயு மார்வமுற்
 றுள்ளி வருந ருலைவுநனி தீரத்
 தள்ளா தீயுந் தகைசால் வண்மைக்
 கொள்ளா ரோட்டிய நள்ளியு மெனவாங்க் கெழுவர் ”

என்னும் புறப்பாட்டினால் (௧௫௮) விளங்கும்.

பேகன் என்பவனைப் பற்றி முன்னேயே கூறி
 னோம். பாரியைப் புறத்தினை நன்றாகுரென்பவர் பிற
 காலத்தே பாடினர். இவர் புறத்தினைகளைப் பாடுவதில்
 திறமை வாய்ந்தவர்போலும். இவர் ஓய்மான் நல்லியக்
 கோடனையும் (புறம், ௩௩௭௬) பாடினர். இவனே சிறு
 பாணற்றுப் படைத்தலைவனுமாவன். சிறு பாணற்றுப்
 படையில் ௧௨௨-ம் வரியில் ஓவியர் பெருமகன் என்று
 இவனைக்கூறியிருப்பதால் இவன் ஓவியர் என்னுங் குழு
 வுக்குத் தலைவனென்று தெரிகிறது. அவன் ஊர் மானி
 லங்கை யென்று இப்பாட்டினுட் கூறப்பட்டது. “பெரு
 மானிலங்கைத் தலைவன் ” என்றது காண்க. பாரி
 இறந்ததற்காகப் புலவர் வருந்துமிடத்துப் பாரியை
 இவர் கண்டவ ரென்பதும், அவனுக்குப்பின் நல்லியக்
 கோடனால் இவர் ஆதரிக்கப் பட்டவ ரென்பதும்
 விளங்குகின்றது. இவன் மரபிலிருந்த ஓய்மான் வில்லி

யாதன் என்பவனைப் புறம். ௩௭௯-ல் இவர் பாடியுள்ளார். இப் புலவருடைய பெயர் நாகனூரென்று முடிதலால் இவர் நாகர் மரபைச் சார்ந்தவரென்ப.

மலையமான் திருமுடிக்காரி யென்பவன் எழுவள்ளர்களில் ஒருவன். இவன் கோவலூரில் அரசுபுரிந்தவன். முள்ளூர்க் கானகம் என்னும் ஒரு மலைக்காட்டையுடையவன். நற்றிணை ௧௦௭-ல் இவன் முள்ளூர் என்னுமிடத்தில் ஆரியரைவென்று ஒட்டினதாகக் கூறப்பட்டது. இவனைக் கபிலர் புறத்துட் பாடினது முன்னமே கூறினோம். இவனைப்பாடிய மற்றொரு புலவர் மாறோக்கத்து நப்பசலையார். மாறோக்கம் என்பது கொற்கையைச் சூழ்ந்தநாடு. இவர் நற்றிணை ௩௦௪-ன் கணவனைப் பிறிந்தமையால் தன் மேனியின்மேற் பசலை பரவிற்றென்று கூறினர். அப்பசலை காரணமாக அவருக்கு அப்பெயர் வந்தது போலும். புறம். ௧௨௬-ம் பாட்டிற்காரியை அவர் பாடினார். அதனுட் பாணருக்குப் பொற்றமரை சூடுங் காரியின் வண்மையையும் அவனது யானைப்போர்த் திறமையையும் வியந்து கபிலர் அவனைப் பாடினமையும் இவர் குறிப்பித்தார். இவர் சோழிய ஏனாதி திருக்கண்ணனை ௧௭௪-ம் பாட்டிற் பாடியுள்ளார். புறம். ௩௮௩-ல் அவிய நென்பவனைப் பாடியுள்ளார். நப்பசலையார் தாம்பாடிய புறம். ௨௮௦-ல் கைம்மை நோன்பைக் கூறியுள்ளார். அப்பாட்டு யாரைப்பற்றிய தென்பது விளங்கவில்லை. இன்னும் இவர் குளமுற்றத்துக் கிள்ளிவளவனைப் புறத்துட் பாடினார்.

காரியை அம்முவனார் என்னும் புலவரும் பாடினார். அகம். ௩௫-ல் அவன் கோவற்கோமானென்றும், பெண்ணையாற்றை யுடையனென்றும் குறிப்பித்தார். அகம். ௩௫-ல் இவர் பாலையைப் பாடியிருந்தாலும் பிற நான்கு பாட்டில் நெய்தலையே சிறப்பித்துள்ளார். அகம். ௧௦-ல் தொண்டியென்னும் மேலைக் கடற்கரைப் பட்டினத்தைச் சிறப்பித்துள்ளமையால் இவர் சேர நாட்டுப் புலவரென்று கருதப்படுகின்றார். அகம். ௩௭௦-ல் திருமகளைக் 'கடல்கெழு செல்வி' யென்றனர். நற்றிணையுள்ளும் இவர் பாடல்கள் வந்துள்ளன.

காரியோடு பொருது அவனை வென்றழித்தவன் ஓரியென்று சிறுபாணாற்றுப் படையுட் கூறப்பட்டது. ஓரியென்பவன் கொல்லிமலைக்குத் தலைவன். இவனைப் பாடிய புலவர் வன்பரணர்.

இவர் பாடிய புறம். ௧௫௨-ல் பரிசில் விடையென்னுந் துறையமைந்துள்ளது. அது புகழ் செப்பியவனுக்கு அரசன் பரிசிலளிப்பதைக் கூறுவது. வேட்டையிற் சிறந்தவனென்று ஓரியைப்பாடிய பரணர் விறலியர்க்கு விரைவில் அவன் பரிசளிப்பதை இப்பாட்டினிற் கூறினார். இதனுள் பாணர் இசைமுறை இருபத்தொரு துறையுடையதென்று குறிப்பித்தார். வலிவு மெலிவு ௩௫ என்னும் மூன்றிடங்களிலும் ஏழிசை யமைத்துப் பாடத் துறை இருபத்தொன்றாதல் காண்க. அடுத்த பாட்டினுள்ளும் இவர் ஓரியின் வண்மையை மிக அழகாகப் புனைந்துரைத்தார். ஓரிபாற்சென்ற தம் சுற்றத்தார் வெள்ளிநாரால் தொடுத்த பொன்னரி மாலைகளையும்

யானைகளையும் பெற்றமையால் பரி நீங்கிச் செல்வச்செருக் குன்று ஆடுதலையும் பாடுதலையும் மறத்தனரென்றனர். இவர் புறம். ௨௫௫-ல் காட்டிற் கணவனையிழந்து வருந்தும் முதுபாலைப் பாட்டு மிகவும் இரக்கத்தை விளைப்பது.

கழைதின் யானையார் ஓரியைப்பாடிய பாட்டு புறம். ௨௮௪. இவர் பாடியபாட்டினுள் ஓரி தமக்கு ஈய வில்லையாபினும் தான் அவனை வெறுப்பதில்லை யென்று கூறினார். இரப்பதையும் ஏற்பதையும்பற்றிச் சில நீதிகள் கூறியுள்ளார். பரிசில் பெறாதவிடத்து இரவலர் புறப் படும்போது நேர்ந்த நேரத்தையும் குறியையுங் குறை கூறுவதன்றித் தமக்கு ஈயாத அவனைப் பழிக்கமாட்டா ரென்றனர். இப்புலவர் அகம். ௨௮௮-ல் இவர் இவனது கொல்லிமலையைப் புகழ்ந்துள்ளார். இவனைக் கல்லாடனார் பிற்காலத்தே பாடியுள்ளார். அஃது அகம். ௨௦௬

கடையெழு வள்ளல்களில் மற்றொருவன் கண் டரக் கோப்பெருநள்ளி என்பவன். இவன் மலைநாட்டைச் சேர்ந்த தோட்டிமலைக்குத் தலைவன். இவனை வன்பரண றும் பெருந்தலைச் சாத்தனாரும் பாடியுள்ளார். நள்ளியின் சிறப்பைச் சிறுபாணற்றுப்படைபிலுங் காணலாம்.

ஆய் என்னும் வள்ளல் பொதியின்மலைத்தலைவன். இவன் ஆய்குடியென்னும் ஊரில் வீற்றிருந்தான். இவ னையே ஆய் அண்டிரன் என்றுங்கூறுவர். இவன் சிவ பெருமானுக்கு நாகப்பாம்பின் நீலவுடை யொன் றினைக்

கொடுத்தானென்று சிறுபாணுற்றுப்படை கூறுகின்றது. (௧௧ முதல் ௧௧ வரையுள்ள பகுதிகள்). இவன் பரணரால் அகத்துட் பாடப்பட்ட ஆயின் வேறாவன். இவனை ஏணிச்சேரி முடமோசியார் மிகவும் வியந்து பாடினமையால், 'மோசிபாடிய ஆயு' மென்ற மொழி எழுந்தது. புறம். ௧௨௭-ல் ஆய்தனது யானையைப் பாணர் முதலிய பரிசிலர்க்குக் கொடுத்துவிட்டமையால் அவை கட்டப்படுந் தறியின்கண்ணே காட்டுமயில்கள்விளையாடின என்றனர் புலவர். புறம். ௧௨௯, ௧௩௧ முதலியவைகளில் அவனை அவர் அண்டிரன் என்றது காண்க; புறம். ௧௩௦-ல் கொங்கரை மேலைக் கடற்கண்ணே நடந்தபோரில் இவன் வென்றனென்று குறித்தார்; புறம். ௧௩௧-ல் ஆய் புனைப் பூமாலையுடையவனென்றார்; ௧௩௨-ல் அவனையன் றிப் பிறரைத் தன் நாவு புகழ்ந்தால் அது பிளக்கப்பட வேண்டுமென்றார். பிறர் புகழைக் கேட்குந் தன்செவி பாழும் கிணறுபோலத் தூர்த்துபோகக் கடவதென்றார்; தென்றிசைக்கண் ஆய்குடியும் வடதிசைக்கண் இமயமும் இல்லாவிடில் உலகம் நிலைபிறழ்ந்து விடுமென்றார். புறம். ௧௩௩-அவர் பாடிய விறலியாற்றுப்படை; புறம். ௧௩௪-ல் ஆய் பயன் கருதாது கொடுப்பவன் என்பார்,

“இம்மைச் செய்தது மறுமைக் காமெனும்
அறவிலை வணிகன் ஆய் அல்லன்”

என்றனர். ௧௩௫-ம் பாட்டும் அவனை அவர் பாடியதே. புறம். ௨௪௧-ல் அவனை வாணோர் சிறப்பாக எதிர்கொள்வ ரென்றார். ௩௪௪, ௩௪௫-ம் அவர் அவனைப் பாடியனவே. முடமோசியா ரென்றமையால், இவர் முடவர்போலு

மென்ப. புறம். கக-ல் இவர் முடித்தலைக் கோப்பெருநற்கிள்ளியைச் சேரமான் அந்துவஞ்சேரல் இரும்பொறைக்கு இன்னொன்று விளக்கினார். அவனுடைய யானையைக் கடலின் கண்ணே செல்லும் மரக்கலத்திற்கும், உடுக்களின் நடுவே செல்லும் மதிக்கும் இவர் உவமித்தார். ஆயைப் பாடிய பிறிதொருபுலவர் ஓடை கீழாராவார். அவர் பாடிய கக-வது பாட்டு, தமது வறுமைகூறிப் பரிசில் கேட்டதாகும். ஆயைப்பாடிய மற்றொருவர் குட்டுவன் கீரனாரென்பவர். இவர் அவன் இறந்ததற்காகக் கையறுநிலை பாடியவர். புறம். உசு பாட்டால். இப்புலவர் குடநாட்டரசரைச் சேர்ந்தவரென்று தெரி கின்றது.

அதிகமான் நெடுமானஞ்சியென்னும் வள்ளலைப் பற்றி இங்குச் சிறிது ஆராய்வாம். இவனுக்குக் குடும்பப்பெயர் எழினியென்றுங் கூறுவர். இவர் பரணரால் அகம். ஈஎஉ-ற் பாடப்பட்டமையாலும், பெருஞ்சேரல் இரும்பொறை காலம்வரை இருந்தமையாலும் இவன் நெடுங்காலம் அரசியற்றியவனாவன். மாமூலனாரால் மத்தி வென்றதாகக் கூறப்பட்ட எழினி இவன் மரபைச்சார்ந்த முன்னோன்போலும். அகம். கக-ல் மாமூலனாரால் குறிக்கப்பட்ட கண்ணன் எழினி என்பவனும் இவனுக்கு முன்னவனேயாகும். இவன் குலத்தைச்சார்ந்த எழினியென்னும் மற்றொருவன் பிற்காலத்தே தலையாலங்காணத்து நெடுஞ்செழியனால் வெல்லப்பட்டான். இவன் குதிரை மலைக்குத் தலைவன்; சேரபரம்பரையைச் சார்ந்த

வன்; அரசர் எழுவராவென்று அவர்க்குரிய உரிமை களைப் பெற்றவன். இவன் தொண்டைமான் இளந்திரையன் என்பாண்டித்து ஒளவையாரைத் தூதுவிடுத்தவன். இவனுடைய ஊர் தகடூர். இவனைச் சேரமான் பெருஞ் சேரல் இரும்பொறை வென்று கொண்டு இவன் ஊரைப் பிடித்தான். பரணருக்குப்பின் இவனைப் பாடிய புலவர்கள் பொன்முடியா ரென்பவர். அவர் பாடிய பாடல்கள் புறம். உகக, நக0, நகஉ. உகக-ல் முருகன் கோட்டத்தை இவர் குறித்துள்ளார். நக0-ல் புதல்வர்க்குச் சிறு குடுமியைக்கும் வழக்கம் அறியக்கிடக்கின்றது. அஞ்சிலாந்தை மகள் நாகையாரென்னும் பெண்புலவர் அதிகமா நெடுமானஞ்சியை அகம். நடுஉ-ம் பாடியுள்ளார். அதியன் விண்ணத்தனரென்பவர், அஞ்சியின் சுற்றத்தாராய் அகநானூற்றுள் செய்யுட்கெய்த புலவரு ளொருவர்.

அதிகமானஞ்சியை மிகுதியும் பாடியிருப்பது ஒளவையார். அவர் அவன்மகன் பொருட்டெழினியையும், நாஞ்சில் வள்ளுவனையும்; தொண்டைமானையும் பாடியுள்ளார். நற்றிணை, குறுந்தொகை, அகநானூறு இவைகளிலும் இவர் பாட்டுகள் காணப்படுகின்றன. இவர் தம்மை விறலியாகத் தோன்றும்படி பாடல்கள் பாடியுள்ளார். அதுபற்றிப் பாணர் மரபினரென்பாரு முளர். அங்ஙனம் பாடுதல் ஒருவகைப் பாமரபு என்று கொள்பவர் அக்கருத்தினைக் கொள்ளார். ஆத்திசூடி, கொன்றைவேந்தன், மூதுரை, நல்வழி முதலிய நூல்கள் செய்தது இவர்

தாமோ வென்பது ஓர் ஐயப்பாடு. அவைபாடிய ஒளவையார் கம்பர்காலத் திருந்ததாகக் கேட்கின்றோம். கம்பர் காலத்திற்குஞ் சங்க காலத்திற்கும் இடையீடு ஆயிரம் ஆண்டுகட்கு மேலாக இருக்கும். அன்றியும் பின்னுள்ள நூல்கட்கும் தொகைநூலிற் காணும் ஒளவையார் செய்யுட்களுக்கும் சொல்நடை வேறுபாடு பெரிதும் உண்மை காண்க. இனி ஒளவையார் சுந்தரமூர்த்தி நாயனார் காலத்தில் வாழ்ந்திருந்து அவர் கபிலாயஞ்சென்றகாலை அவர்க்கு முன்னாக பிள்ளையாரால் கயிலைக்கு ஏற்றப் பெற்றதாகக் கூறும் வழக்கமும் உண்டு. இதற்குத்தக்க ஆதாரம் இல்லை. அங்ஙனமாயின் கம்பர் காலத்தில் அவர் நிலவுலகத்தில் வாழ்ந்திருத்தல் கூடாது. ஆகவே கம்பர் காலத்திருந்த ஒளவையார் மற்றொருவர் என்பது தெளிவு.

ஈண்டுக் கடைச்சங்க காலத்திருந்த ஒளவையார் செய்யுட்களே ஆராயற்பாலன. புறம். உாகூ-ல் அதிகமான் பரிசில் நீட்டித்ததற்காக வாயிலோனைச் சினந்து பாடியவிடத்து மரந்துணிக்கும் மழுவுடைய தச்சனுக்குக் காட்டகத்து யாண்டுச்சென்றாலும் அக்காடு பயன்படு மாறுபோலத் தாம் எத்திசைக்கட் போனாலும் அத்திசையில் தமக்கு உணவு கிடைக்குமென்றனர். இவர்,

“ எத்திசைச் செல்லினும் அத்திசைச் சோறே ”

என்றது காண்க.

இவர் அதிகமானது வீரத்தையும் வண்மையையும் பல பாடல்களிற் புகழ்ந்தனர்; புறம். ௧௦-ல் புவியை எதிர்க்கும் மான் இல்லையாதல்போலவும், வானிலெழு

கின்ற ஞாயிற்றிற்குமுன் இருளில்லையாதல் போலவும், மணல் பறக்கவுங் கல் பிளக்கவும் நடக்கவல்ல பகட்டிற்குப் போதற் கரிதாய வழியில்லையாதல் போலவும் அதிக மாணை எதிர்க்கும் வீரர் இல்லையென்று குறிப்பித்தார். இவர் புறம். கூக-ல் அதிகமான் தமக்குப் பெரிய மலையின் விடரில் அரிய கருநெல்லியின் உச்சியிற் பழுத்த கனியை அதன் அருமையையும் பெருமையையும் நோக்காது சாவு நீங்கும்படியாகத் தனக்குக் கொடுத்ததனால் நீலகண்டப் பெருமான்போல அவன் நீடு வாழவேண்டுமென்று வாழ்த்தினார்;

“ பால்புரை பிறைதூல் பொலிந்த சென்னி

நீலமணி மிடற்று ஒருவன்போல மன்னுக ”

என்றது காண்க.

இதனால் இவரது சிவனடிப்பேரன்பு நன்குவிளங்கும். தன்மாட்டு அதிகமானவைத்த கருணை மழலைச் சொல்லுடைய குழந்தைபாற் றந்தையருக்குள்ள அருள் போல்வதென்று இவர் வியந்து பாராட்டுமிடத்துத் ‘தன்னுடைய சொல்லானது யாழிசைபோல் இனிமையாயது மன்று, அளவு நயமுடையதுமன்று, பொருட்பெற்றியுடையதுமன்று, மழலைபோல்வது’ என்றமையால் இவரது நன்றியறிவுந் தாழ்மனமும் இனிது விளங்கும்; அவன் பொருது புண்பட்டு நின்றகாலைப் பாடிய பாட்டு புறம். கூக. இதனுள், வாளிற்படாத மன்னரைத் தருப்பைப் புல்லிற் கிடத்தி வாளோச்சி யடக்கஞ்செய்யும் நெறிச்செய்கை குறிக்கப்பட்டது. புறம். கூச-ல் பெரிய யானையானது தன்பால் நெருங்கி விளையாடுஞ் சிறு பிள்ளை

களைத் துன்புறுத்தாது நிற்கல்போலத் தம்மைப் போல் வார்க்கு அதிகன் இனியனென்றும், பகைவர்க்கு அக்க னிறுபோல இன்னாதவன் என்றும் இவர் குறிப்பித்தார். இவன் ஔவையாரைக் காஞ்சி நகரிலிருந்த தொண்டை மான்பால் தூது விடுத்தனன். தொண்டைமான் ஔவை யார்க்குத் தனது படைக்கலக் கொட்டிலைக்காட்ட அவர் பாடிய பாட்டில் (புறம். ௧௫) தொண்டைமானுடைய படைக்கலங்களைப் புகழ்வதுபோலவும், அதிகமானுடைய படைக்கலங்களை இகழ்வதுபோலவும் கூறி உண்மையாக முன்னையவற்றைப் புகழ்ந்தார். தொண்டைமானது படைக்கலங்கள் கொல்லனது கொட்டிலில் துனி முறிந்து கிடப்பனவென்றுங் கூறியது காண்க. புறம். ௧௬-ல் அதி கமான் கோவலூரைப் பிடித்து வெற்றியடைந்ததைக் கூறுமுகத்தான் அவன் முன்னோர் சிறப்பையும் எடுத்துக் கூறி, அவன் நாட்டுவளத்தையும், கரும்பினை முதன் முதல் அவன் முன்னோர் அவ்விடத்தே கொண்டுவந்த மையையும், அவன் ஏழரசரை வென்றுபெற்ற அடையா ளத்தையும் விதந்தோதிப் பாடுவார்க்குப் பாட அரியவ னென்றும் பரணர் அவனைப் பாடியதாகவுங் கூறினர். புறம். ௧௭-ம் பாட்டினுள் அவனுடைய ஈகையையும், அவன் இரவலர்க்கு என்றும் இன்முகங் காட்டித் தப் பாது பரிசிலளிக்குஞ் சீரினையும் இவர் மிகவும் அழகாகப் புகழ்ந்துள்ளார். அதுவருமாறு:

“ ஒருநாட் செல்லினும் இருநாட் செல்லினும்
பலநாட் பயின்று பலரோடு செல்லினும்
தலைநாட் போன்ற விருப்பினன் மாதோ ”

அதிகமான் புதல்வன் பொருட்டெழினியைப் புறம்-
 கூக-ம் பாட்டினுள்ளும் ௧0௨-ம் பாட்டினுள்ளும் இவர்
 பாடியுள்ளார்; இவற்றுள் அவனது வண்மையைப் புகழ்ந்
 ததனோடு அவன் மகளிர் மனங்கவர் கண்ணினரென்றும்,
 தன்கீழ் வாழ்வார்க்கு நிறைமதிபோறவின், துன்பமாகிய
 இருள் அவர்க்கு எக்காலத்தும் இல்லையென்றுஞ் செப்பி
 னர். இவர் புறம். ௮௩௫-ம் பாட்டினுள் அதிகன் இறந்த
 நாளைக்குறித்துத் துயருறு மிடத்து அவனது அன்பின்
 செயல்களைப் பலபடப் பாராட்டி யுள்ளார். அதில் இவர்
 அவனது அரிய மார்பின்கண் தைத்த வேல் துண்ணிய
 ஆராய்ச்சியுடைய அறிவாளிகளின் நானில் விழுந்த
 தென்றார்.

“இனிப்பாடு வாருமில்லை பாடினர்க்கொன் நீவாருமில்லை
 தண்ணறுமலர் நீர்த்துறைக்கட் சூடப்படாது கழிந்தாற்போல
 பிறர்க்கொன் நீயாது வீயும் உயிர்பல ”

என்றனர்.

ஒளவையார் வீரரது உண்டாட்டைப் பற்றி
 ௨௬௬-ற் கூறியுள்ளார். புறம். ௨௮௬, ஒரு சிறுவன்
 இறந்ததற்காக வருந்துகின்ற பாட்டாகத் தோன்று
 கின்றது. இறந்த உடம்பைப் படையிற் கிடத்தலும்,
 அதன்மேற் றாய வெள்ளாடைகொண்டு போர்த்தலும்
 இதனுட் கூறப்பட்டன. புறம். ௨௯௫-ற் போரிற்
 சிறப்பெய்தி மாண்டதைக்கேட்ட ஒருவனது தாய்க்கு
 முலை சுரந்ததை இவர் வியந்தனர். அஞ்சியின் மகன்
 பொருட்டெழினியைப் பாடிய புறம். ௩௯௨-ற் பகைவ
 ரது நிலத்தைக் கழுதை பூட்டிய கலப்பையால் உழுத

லும், வரகுங் கொள்ளும் விதைத்தலுங் கூறப்பட்டன. அவன் இரவலரது கந்தைத் துணியை நீக்கி உயர்ந்த கலிங்கங் கொடுத்து அவர்க்கு உயர்ந்த உணவு கொடுப்பதனையும் இவர் விதந்தனர்.

ஒளவையார் நாஞ்சில் வள்ளுவனைப்பாடிய புறம். கச0-ல் ஏற்பார் தகுதியறிந்து பரிசிலனியாது தன் தகுதியை நோக்கிப் பெரிய யானையைக் கொடுத்தான் என்றார். அகநானூறு ௩௦௩-ல் மூவேந்தராலும் பாரியின் நகரானது முற்றுகையிடப்பட்டகாலே கபிலர் கிளிகளாற் செந்நெற் கதிர்களைக் கொணர்வித்துப் பாரி குடிகட்கு உணவளித்தார் என்று ஒளவையார் கூறியுள்ளார். நாஞ்சிப்பொருநனை ஒருசிறைப்பேரியன ரென்பவரும் பாடியுள்ளார். இவரது பாடல்கள் குறுந் தொகையிலும் நற்றிணையிலும் வந்துள்ளன. புறம். க௩௭-ல் நாஞ்சின் மலையின் செழிப்பை இவர் இனிது பாடினர். அவனைப் பாடிய மற்றொரு புலவர் கருவூர்க்கந்தப்பிள்ளை யென்பார். இவர் பாடல்கள் குறுந்தொகையிலும் வந்துள்ளன. இவர் புறம். ௩௮௦-ல் நாஞ்சிற்பொருநனது வீரத்தையும் வண்மையையும் பாடியுள்ளார். மருதன் இளநாகனரென்பவரும் நாஞ்சில் வள்ளுவனைப் பாடியுள்ளார். இவர் பாடிய புறம். க௩௮ பாணற்றுப்படையாகும். க௩௯-ம் இவர் பாடியதே.

பிட்டங்கொற்ற னென்பவன் சேரமான்பெருஞ் சேரலிரும் பொறையின் படைத்தலைவன். சேரமான் அதிகமான வென்றகாலே அவனது குதிரை மலையைச்

சேரமான் கொற்றனுக்குக் கொடுத்தான். இவனது வண்மையைப் புறம். கௌட-ற் கருவூர்க்கந்தப்பிள்ளை மகன் சாத்தனர் பாடியுள்ளார். வடமவண்ணக்கன்றுமோதரனார் என்பவரும் இவனது வண்மையைப் புறம். கௌட-ற் பாடியுள்ளார். வண்ணக்கன் என்ற சொல் நானய சோதனைக்காரர் என்று பொருள்படும். இவர் வடநாட்டினர் போலும்! தாமோதரன் என்பது திருமாவின் பெயர். இதுவே யேதுவாக இவரைத் திருமால் வழிபாட்டினரென்பாருமுள்ளார்.

அதிகமான வென்ற பெரும்சேரலிரும்பொறையை மோசிகிரனார் என்னும் புலவர் நன்கு பாடினார். புறம். ௫௦-ற் சேரமானது அரச முரசு வைத்திருந்த கட்டிலில் அப்புலவர் அறியாது துயின்றதைக் கண்டு சேரமான் அவனுக்கு ஊறு செய்யாது அவன் நூங்கியெழுந்திருக்கும் வரை கவரிகொண்டு வீசினதாகவும், அதற்காக இவர் அவனைப் புகழ்ந்து பாடியதாகவும் அறிகின்றோம். மோசிகிரனார் பாடிய புறம். கௌட-ல், இவர்

“ நெல்லு முயிரன்றே நீரு முயிரன்றே

மன்ன னுயிர்த்தே மலர்தலை யுலகம். ”

என்று மன்னர் சிறப்பை யுணர்த்தினார்.

மோசிகிரனார் கொண்கானன்கிழான் என்பாளைப் புறம். கௌட, கௌட, கௌட-ற் பாடியுள்ளார். புறம். கௌட-ற் கொண்கானம் என்னும் மலையானது வண்மையையும் வெற்றியையு முடையதென்று அவர் பாடியுள்ளார்.

சேரமான் பெருஞ்சேர லிரும்பொறையைப் பதிற்றுப்பத்திற் பாடியவர் அரிசில்கிழா ரென்னும்

புலவர். இவர் கூ னூறுயிரங்காணம் சேரமானிடம் பரிசாகப் பெற்றவர். இவர்க்குச் சேரமான் தனது அரசிருக்கையையும் அரசன்மனையையுமே கொடுக்க விரும்பினானென்பது தெரியவருகின்றது. அரிசில் என்பது சோழநாட்டிலுள்ள அரியலூரென்பாருமுளர். இவர் வையாவிக்கோ பெரும்பேகனைப் பாடினாரென்று முன்னமே குறிக்கப்பட்டது. புறம். ௧௪௬-ற் பேகனைப் பிற பரிசில்கள் ஒன்றுத் தான் கேளாததாகவும், கண்ணகியை மீட்டும் ஏற்றுக்கொள்ள அவன் புறப்படுவதையே தாம் வேண்டிக்கொள்வதாகவும் அவர் கூறியுள்ளார். புறம். ௨௩௦-ல் இப்புலவர் அதிகமான் இறந்த தற்காக வருந்திக் கூற்றத்தை நோக்கி ' உழவன் வித்தினை உண்டதுபோல உனக்குப் பல்லுயிர் கொடுக்கும் ஒருவன் உபிரை உண்டமையால், உலகத்து வறியரைப் பார்க்கிலும் நீ வறுமையடைந்தாய்' என்றனர்.

பெருஞ்சேரலிரும் பொறைக்குப்பின் குடக்கோச் சேர லிரும்பொறை அல்லது இளஞ்சேர லிரும்பொறையென்பவன் பதிற்றுப்பத்தில் கூ-ம் பத்திற்குத் தலைவனாய் விளங்கினன். கூ-ம் பத்துப் பாடியவர் பெருங்குன்றார் கிழாரென்பவர். இவர் பாடல்கள் அகநானூற்றிலும் குறுந்தொகையிலும் நற்றிணையிலும் வந்துள்ளன. இவர் பதிற்றுப்பத்திற்காக ௩௨-ஆயிரங்காணம் பரிசில் பெற்றார். இவர் கரிகால் வளவனின் றந்தையாகிய உருவப்பல் தேர் இளஞ்சேட் சென்னியைப் புறம். ௨௬௬-ற் பாடின ரெனில் இவர் நெடுங்காலம் நிலவுலகத்தில் வாழ்ந்தனரா

தல் வேண்டும். அல்லது இவர் பெயருடைய மற்றொரு புலவர் இளஞ்சேட்சென்னியைப் பாடியிருக்கவேண்டும். இவர் புறம். ௧௪௭-ம் கண்ணகி காரணமாகப் பேகனைப் பாடினர். குடக்கோச்சேர லிரும்பொறை பரிசில் நீட்டித்த தற்காகப்புறம். ௨௧௦-லும், ௨௧௧-லும் அவனைச் சினந்து தாம்விரைவில் அவனைவிட்டுப் போய்விடுவதாக இவர்பாடியுள்ளார். அப்பாடல்களுள் இவரைக் கவலையோடு எதிர் பார்த்திருக்கும் இவனது மனைவி மக்களது நிலைமையை மிகவும் உருக்கமாக இவர் எடுத்துக் காட்டியுள்ளார்;

“ வல்சி யின்மையின் வயின்வயின் மாறி
யில்லெலி மடிந்த தொல்சுவர் வரைப்பிற்
பாஅ லின்மையிற் பல்பாடு சுவைத்து
முலக்கோண் மறந்த புதல்வனொடு
மனைத்தொலைந் திருந்தவென் வானுதற் படர்ந்தே ”

—புறம். ௨௧௧.

என்றது காண்க.

சேரமான் சிக்கற் பள்ளித்துஞ்சிய செல்வக் கடுங்கோவாழியாதன் என்பவன் பதிற்றுப்பத்தில் ஏழாம்பத்திற்கு உரியவனின் வேறாவனெனின், சிக் கற் பள்ளிற்றுஞ்சிய இவன் அவனுக்குப்பின் ஆண்டிருக்க வேண்டும்.

இவனைப் புறம். ௩௮௭-ம் பாடியவர் குண்டுகட் பாலியாதன் என்னும் புலவர். இவருடைய பாடல் ஒன்று நற்றிணையிலும் வந்துள்ளது. குண்டுகண் என்பது ‘ஆழ் மான கண்’ என்றும், பாலியென்பது ‘இவருடைய ஊர்’ என்றும் புறநானூற்றுப் பதிப்பாசிரியர் கூறுகின்றார்.

சேரமான் கருவூரேறிய ஒள்வாட் கோப்பெருஞ்
சேரலிரும்பொறை இளஞ்சேர லீரும்பொறைக்குப்
பின்னாவது, பெருஞ்சேர லீரும்பொறைக்கு முன்னா
வது அரசாண்டிருக்க வேண்டும். இவனைப் பாடிய
புலவர் நரிவேளுத்தலையா ரென்பவர். இவர் சேரமானைக்
கண்ட நாளில் தன் உடம்பு வேறுபட்டு நல்லதாகப்
பெற்றாரென்று தெரிகிறது. இவர் புறம். ௫-ல் அரசன்
நாட்டினைத் தனது பிள்ளைபோற் காக்கவேண்டுமென்று
அறிவுறுத்தினார். புறம். ௧௬௫-ல் முதியோரை நோக்கி
நன்னெறி ஒழுகவேண்டுமென்று இவர் அறிவுமொழி
கூறியுள்ளார். இவர்,

“நல்லது செய்த லாற்றீ ராயினு
மல்லது செய்த லோம்புமின்”

என்றது காண்க.

இப்புலவரது பாடல்கள் குறுந்தொகையிலும் வந்
துள்ளன.

குமணன் காலம்

பெருஞ்சேரலிரும்பொறை அதிகமான வீழ்தித்
ததனோடு கடையெழு வள்ளல்களின் காலம் முடிவா
கின்றது. அவர்கள் காலத்திற்குப் பின் குமணன், இளங்
கண்டரக்கோ, இளவிச்சிக்கோ, கடியநெடுவேட்டுவன்
முதலிய கொடையாளிகள் திகழ்ந்தனர். அதிகமானநெடு
மானஞ்சியை இகழ்ந்து பாடிய பெருஞ்சித்திரனாரென்
னும் புலவர் குமணனைப் பெரிதும் வியந்து, பாடினவரா

வர். இப்புலவர் அதிகமாணைக் காணச் சென்றகாலே அவரைப் பாராது பரிசில் கொடுப்ப, அவர் அதை ஏற்றுக் கொள்ளாது சினந்து பாடிய புறம். ௨௦௮-ல், “நேரிற் கண்டு கல்வியின் தகுதியையறிந்து தினையளவு கொடுத்தாலும் நல்லதென்று வாங்கிக் கொள்வேன்; காணாது எதைக் கொடுத்தாலும் வாங்குவதில்லை” யென்றனர். வெளிமானெனுஞ் சிற்றாசன் இப்புலவரைச் சிறப்பாகப் பேணிநனென்று தெரிகிறது, அவர் தம்பி இளவெளிமாணை இவர் பரிசில் கேட்டபோது அவுன் முகம் மாறிக் கொடுத்த பரிசிலைத் தாம் ஏற்றுக்கொள்வதில்லை யென்று புறம். ௨௦௭-லும் ௨௩௭-லும் குறிப்பித்தார். வெளிமானென்பவன் இறந்ததற்காகப் புறம். ௨௩௭-லும் ௨௩௮-லும் தனது பெரும் வருத்தத்தைத் தெரிவித்துள்ளார். புறம். ௨௩௮-ல் தாழியிட்டுப் பிணத்தைப் புதைக்கும் வழக்கம் புலனாகின்றது. அச்செய்யுளுள் மழைமிகுதியான இரவின்கண் மரக்கலங் கவிழ்ந்துவிட அதன்கண்ணிருந்த கண்ணில்லாத ஊமன் கடலின்கண் ணழுந்தி னாற்போலத் தாமுந் துன்பக் கடலிற்பட்டு உழல்வதாகவும், இறந்துபடுதலே தமக்குத் தக்கதென்றும் புலவர் குறிப்பித்தார்.

அவர் குமணனைப் புறம். ௧௫௮-முதல் ௧௬௩-வரையுள்ள பாடல்களிற் பாடியுள்ளார். ௧௫௮-ற் கடையெழு வள்ளல்களையும் எடுத்து மொழிந்து அவர்கட்குப்பின் குமணனை பெருங் கொடையாளியாகச் சிறப்புற்று விளங்கினனென்றும், மூங்கில், சுரபுண்ணை,

ஆசினி, பலா முதலிய மரங்களின் செறிவால் குமணனது முதிரமலை மிக வளமுடைத்தா யிருந்ததென்றுஞ் செப்பினார். புறம். கடுகூ-ல் வறுமையினால் தனது மனைவி படுத்துன்பத்தை இரக்கமுண்டாகும்படி எடுத்துக்கூறி முகம்மாறித் தரும் பரிசில் யானையானாலும் தனக்கு வேண்டாம், மகிழ்ச்சியுடன் முகம் மலர்ந்து அளிப்பது ஒரு குன்றுமணி யளவானாலும் போதுமென்று புலவர் குறிப்பித்தார். புறம். ககூ-ல் குமணன் இரவலருக்கு நல்லுணவும் பொன்றாம் செய்த அணிகலங்களும் கொடுப்பதைக் கேட்டுத் தமது வறுமை நீங்கத் தாம் அவரிடம் வந்ததாக உரைத்தார். இப்பாட்டினுள் தமது சிறிய புதல்வன் பாலில்லாத தாயின் முலையைச் சுவைத்துப் பால் பெறுது சோறு இருத்தற்குரிய பாண்டத்தைத் திறந்து பார்த்து அதனிலும் ஒன்றுங் காணாது அழ், தாய் குழந்தையைப் புலி வரவு சொல்லி அச்சமுறுத்தவும், அம் புலியைக் காட்டி வருத்தத் தணிவிக்கவும் முயன்று வருந்தினளென்றும் கூறியது காண்க. புறம். ககூக-வது பாட்டுப்பாடி அவர் யானை பெற்றதாகத் தெரிகிறது. அவர் பெற்ற யானையை இளவெளிமானது காவல் மரத்திற் கட்டித் தாம் பரிசில் பெற்றதை அவனுக்கு உரைத்தார். அவர் தாம் குமணன்பாற் பெற்ற பெருஞ் செல்வத்தைக் கொணர்ந்து தம் மனைவியிடம் கொடுத்து வறுமை மிக்க தமது சுற்றத்தார்க்கெல்லாம் அதனை வழங்குமாறு கட்டளை யிட்டாரென்று புறம். ககூஈ-னுற் றெரிகின்றது. குமணனைப் பாடிய மற்றொரு புலவர் பெருந்தலைச் சாத்தனா ரென்பவர். இவர் பாடல்கள் நம்

றிணையிலும் வந்துள்ளன. இவர் ஆவூர் மூலங்கிழார் மகன் என்பது அகநானூற்றால் விளங்குகின்றது. இவர் அகம். கௌ-ல் பாண்டியனது மறவனாகிய பண்ணி யென்பவனது வண்மையைப் புகழ்ந்துள்ளார்.

புறம். கௌ-ல் தனது தம்பியின் பகைமையால் நாடிமுந்து காட்டில் ஒளித்திருந்த குமணன்பாற் சென்று, தமது மிகுந்த வறுமையை எடுத்துக்கூறிப் பரிசில் கேட்டனர். சமையலில்லாமையால் அடுப்பிற் காளான் பூப்ப, பசியால் வருந்திப் பாலில்லாமையால் தொளை தூர்ந்து போன தாயின் முலையைச் சுவைத்து அழுகின்ற பிள்ளையின் முகத்தைப் பார்த்துக் கண்ணீர் விடுகின்ற மனைவியின் வருத்தத்தைத் தீர்ப்பதற்காகக் குமணனிடம் புலவர் தாம் வந்ததாகக் கூறினர். குமணன் யாதுங் கொடுக்க வியலாமையால் தன் கைவாளினைப் புலவரிடங் கொடுத்து “என் தலையை அரிந்து என் தம்பியிடங் கொடுத்தால் அவன் உமக்குத் தகுந்த பரிசிலளிப்பா” எனன்று கூறினதாகவும், புலவர் அவ்வாளைக் கொண்டுவந்து இளங்குமணனிடம் காட்டிக் குமணன் மொழிந்ததைத் தெரிவித்ததாகவும் புறம். கௌ-ற் கூறப்படுகின்றது. இவர் புறம். கௌ-ல் இளங்கண்டராக் கோவைத் தழுவியும், இளவிச்சிக்கோவைத் தழுவாமலும் இருந்ததற்குக் காரணங் கூறினர். இளங்கண்டரக்கோ என்பவன் நள்ளி என்னும் வள்ளலின் தம்பி. இளவிச்சிக்கோ என்பவன் பாரிமகனிரை மணக்க மறுத்த விச்சிக்கோன் என்பானின் தம்பி. விச்சிக்கோன், பெண்கொலை புரிந்த நன்னன்

மரபில் வந்தவனென்றும், பாடுவார்க்குக் கொடாது கத
வடைப்பவனென்றும் இப்பாட்டினிற் புலவர் விளக்கினார்.
புறம். உாடு-ற் கடிய நெடுவேட்டுவ னென்பவன் பரிசில்
நீட்டித்ததற்காக அவனை வாழ்த்துவதுபோல அவர்
இகழ்ந்து பாடினார். மூவேந்தராயினும் பேணுதலின்றிக்
கொடுக்கும் பரிசிலை விரும்பேமென்று இதனுள் புலவர்
குறித்தனர். அவர்,

“முற்றிய திருவின் மூவ ராயினும்
பெட்பின் நீதல் யாம்வேண் டலமே”

என்றனர். இவன் கோடையென்னும் மலைக்குத் தலைவ
னாகிய வேட்டுவனென்று அழிகிறோம். மூவன் என்னுஞ்
சிற்றரசன் பரிசில் கொடாததற்காக அவனையும் புறம்.
உாக-ல் வாழ்த்துவதுபோல புலவர் இகழ்ந்து பாடினர்.

இதுகாறும் பதிற்றுப்பத்துள் வந்த சேர மன்னரை
பும், அவர் காலத்திலிருந்த கடையெழு வள்ளல்களைபுங்
குமணன் முதலிய கொடையாளிகளையும் பாடிய புலவர்
கள் வரலாறு ஆராயப்பட்டது. இவர்கள் காலத்திருந்த
சோழபாண்டிய மன்னரைப் பாடிய புலவர் வரலாறு இனி
ஆராயத்தக்கது.

நெடுங்கிள்ளியும் நலங்கிள்ளியும்.

சோழர்மரபிலே கரிகால் வளவனுக்குப்பின் மணி
மேகலையிற் கூறப்பட்ட கிள்ளிவளவன் என்பவன் அர
சாண்டனன். அவனுக்கு நெடுங்கிள்ளி, நெடுமுடிக் கிள்ளி
யென்ற பெயர்களு முண்டு. புறநானூற்றுள் காரியத்துத்

துஞ்சிய நெடுங்கிள்ளி யென்பவனும் இவனே. அக்காலத் தில் உறையூரில் நலங்கிள்ளி யென்பவன் அரசாண்ட தாகத் தெரிகிறது. காவிரிப்பூம் பட்டினத்தைக் கடல் கொண்ட பின்னர் நெடுங்கிள்ளி உறையூர்க்குச் சென்று அங்கே அரசாண்ட சோழனாகிய நலங்கிள்ளியின் கோட் டையைப் பிடித்துக்கொண்ட தாகவும், நலங்கிள்ளி இவ் னிருந்த கோட்டையை முற்றுகை செய்ததாகவும் புற நானூற்றுட் கேட்கப் படுகின்றது.

நலங்கிள்ளி உறையூர் முதுகண்ணன் சாத்தனார் என் னும் புலவர் கூறிய சொற்கிணங்கிப் போர்செய்தலைத் தவிர்த்து அறஞ்செய்தலை மேற் கொண்டான் என்று அறிகின்றோம். இந்நலங்கிள்ளியையும், நெடுங் கிள்ளியை யும், இவர்கட்கு முன்னிருந்த கிள்ளிவளவனையும், இவர் கட்குப் பின்வந்த குளமுற்றத்துத் துஞ்சிய கிள்ளிவளவ னையும் கோவூர்கிழா ரென்னும் புலவர் பாடியுள்ளார். இவர் பெயரினால் இவர் வேளாளரென்பது தெளிவு. சோழன் நலங்கிள்ளியை இவர் புறநானூற்றுள் ஈக, ஈஉ, ஈஈ, சநு, கூஅ, ஈஅஉ, சா என்னும் பாடல்களிற் பாடியிருக்கின்றார். ஈக-ம் பாட்டில் அவனது படைச் சிறப்பையும் இடைவிடாப் போர்த் தொழிலையும் புகழ் ந்து வட நாட்டுள்ள அரசர்கள் அஞ்சித் தூங்காதிருக்கும் படியாக அவனது படைச்செலவு சிறப்புற்றிருந்த தென் றமையால், வடபுலத்து அரசர்களை இவன் வென்றவன் என்பது தெளிவு. சேரபாண்டியர் இவனுக்குப்பின் வைக் கப்படுவ ரென்பதற்கு அறத்தின்பின் பொருளும் இன்ப

மும் வைக்கப்படுதலை இவர் உவமையாகக் கூறினார். ௩௨-வது பாட்டினுள் பகைவரது நகரங்களை வென்று அவன் பரிசிலர்க்கு அவற்றைத் தருபவ னென்பது குறிக்கப் பட்டது. ௩௩-ம் பாட்டில் பாண்டிய நாட்டிலுள்ள ஏழு அரசர்களை அவன் பற்றினன் என்பது வெளியாகின்றது. அக்காலத்தில் சோற்றைத் தயிரோடு கலந்து உருட்டி அதனை வருவோர் ஒவ்வொருவருக்கும் கொடுத்து மகிழ்தல் அரசன் வெற்றியடைந்த காலத்தில் நிகழ்ந்ததொரு செயலாகத் தோன்று கின்றது. ௪௪ - வது பாட்டில் ஆவூரிலே உள்ள கோட்டையை நலங்கிள்ளி முற்றியிருந்த போது அவனை எதிர்த்துப் போர்புரியாதும், குடிகளைப் பற்றிக் கவனியாதும் தானிருந்த வீட்டை அடைத்துக் கொண்டு சும்மாவிருந்த நெடுங்கிள்ளியைப் பார்த்து, 'நீ போர் புரியவேண்டும், அல்லது கோட்டையை நலங்கிள்ளியின் தென்று உடன் படல்வேண்டும். இரண்டில் யாதாவது ஒன்று செய்யாதிருத்தல் நீ, நாணம் அடைதற்குரிய நிலையாகும்' என்று புலவர் வற்புறுத்தினமை காண்க.

“அறவை யாயி னினதெனத் திறத்தன்
மதவை யாயிற் போரொடு சிறத்த
லறவையு மறவையு மல்ல யாகத்
திறவா தடைத்த திண்ணிலைக் கதவி
னீண்மதி லொருசிறை யொடுங்குத
னாணுத்தக வுடைத்தினு காணுங் காலே”

என்றது அது.

புறம். ௪௫-ம் பாட்டில் “நலங்கிள்ளியும் நெடுங்கிள்ளியும் உடன்பிறந்தா ராதலாலும், ஒருகுடிக்குரிய

ராதலாலும், இருவரும் ஆத்திமலை சூடியவ ராதலாலும் அவர்கள் தம்முள் பொருதல் தவறு. அங்ஙனஞ் செய்தல் ஏனையரசர்க்கு உவகை விளைத்து இருவர்க்கும் இழிவைத் தருமாதலால், சந்து (சமாதானம்) செய்தலே அவர்கள் கட.” எனன்று இவர் வற்புறுத்தினார். உறையூரில் நெடுங்கிள்ளி யிருந்த காலத்து நலங்கிள்ளியிடமிருந்து அவன்பாற் சென்ற இளந்தத்த நென்பவனை ஒற்றுவந்ததாகத் துணிந்து அவன் கொல்லப் புருந்த காலத்து ‘அவன் ஒற்றனல்லன், பாடவல்ல பரிசிலனல்லன்’ என்று எடுத்துக்கூறி அவனை உய்யக்கொள்ளப் பாடிய பாட்டு புறம். சஎ. இனி, சுஅ-ம் பாட்டுள் இவர் நலங்கிள்ளியின் வண்மையை எடுத்துக்கூறிப் பசியால் வருந்தும் பாணனை அவனிடையே ஆற்றுப்படுத்தினார். கஅஉ, சா-ம்பாட்டிலும் நலங்கிள்ளியின் வண்மையும் வீரமும் பாடப்பெற்றிருக்கின்றன.

இனி, உறையூர் முதுகண்ணன் சாத்தன ரென்பவர் சோழன் நலங்கிள்ளியைப் பாடிய பாட்டினுள் நெடுங்கிள்ளியோடு அவன் போர்புரியாது அறநெறி நிறமே நலமென்று வற்புறுத்தினார். இவர் குறுந்தொகையுள் ஒரு பாட்டும் புறநானூற்றில் ஐந்து பாட்டுகளும் இயற்றி யுள்ளார். இவர் உலக நிலையாமையையும், அறம் பொரு ளின்பங்களின் சிறப்பையும் எடுத்து விளக்குவதிற நேர்ந்தவர். முதுகண்ணன் என்ற சொல் அரசர்க்கும் பட்டத்துத் தேவிகளுக்கும் உசாத் துணையாக விருந்து ஒழுக்க முறைகளைச் செவியறி வுறுத்துவாரைக்

குறிக்கும். இதனால் இப்புலவர் அரசர்களுக்கு உண்மைகளை யறிவுறுத்துந் தகுதியுடையவ ரென்பது கருதப் படும். இவர் புறம். கஉஎ - ம் பாட்டில், திங்களானது வளர்ந்தது குறைதலுங் குறைந்தது வளர்தலும், பிறந்தது இறத்தலும் இறந்தது பிறத்தலும் உண்டென்ற யார்க்குங் காட்டுவதாகும் எனக் கூறுகின்றார்; புறம். உஅ-ல் மக்கட் பிறப்பினுள் எட்டு வகைப்பட்ட ஊனத்தை எடுத்து விளக்கிச் செல்வமானது அறம் பொருள் இன்பம் என்னும் மூன்றையும் செய்வதற்கு உதவாதவிடத்து அஃதநீனயுடையானைப் பாதுகாப்ப தில்லை யென்று குறிப்பித்தார். புறம். உக-ம் பாட்டில் நலங்கிள்ளி பாணரைப் போற்றுவதும், மகனிரொடு மகிழ்வதும், செங்கோல் செலுத்துவதும், தம்பால் வருவார் யாவார்க்கும் உதவுதலுஞ் செய்ய வல்லானென்பதையெடுத்துக் கூறி அவனையும் அவனது சுற்றத்தையும் இவர் வாழ்த்தினர். நலங்கிள்ளியின் படைமாட்சியை ஆலத்தார் கிழாரென்னும் புலவர் புறம். உஉரு-ம் பாடினார். அப்பாட்டினால் அக்காலத்துப் படைவீரர் பணியின் றுங்கினையும் பழத்தினையுங் கிழங்கினையும் அருந்தின ரென்று விளங்குகின்றது.

நலங்கிள்ளி தம்பி மாவளத்தானென்பவனைத் தாமப் பல்கண்ணொ ரென்பவர் பாடியுள்ளார். இவர் காஞ்சிபுரத்தின் அருகிலுள்ள தாமல் என்னும் ஊரில் வாழ்ந்த புலவர் என்று புறநானூற்றுப் பதிப்பாசிரியர் கூறினர். இவர் பாடிய பாட்டுப் புறம். ச௩. மாவளத்தானும் இப்பல

வரும் வட்டு விளையாடிய காலத்திற் புலவர் செய்த சூழ்ச்சியால் அரசன் வெகுண்டு வட்டைக்கொண் டெறிந்தனன். அப்போது புலவர் கூறியதாவது “அடைக்கலம் புகுந்த புறவினைக் காத்த பெருமன்னனது மரபில் வந்தும் வெறுக்கத் தக்கன செய்தலால் நினது பிறப்பின்கண் ஐயமுடையேன்” என்பதே. அதுகேட்டு அரசகுமரன் நாணப்பட, அவனைத் தேற்றும் பொருட்டு இப்பாட்டினுள் “நீ வெறுக்கத் தக்க சொல்லை யான் சொல்லியது தவறு. அங்ஙனமிருக்க, நீ தவறு செய்தாற்போல நாணினாய். தப்பினைப் பொறுப்பது நினதுகுலத்திற் பிறந்தார்க்கு எளிது என்பதை அறிவித்தாய். நீ காவிரி கொழித்த மணவினும் பலநாள் வாழ்க” என்று புலவர் செப்பினர். இவர் பார்ப்பார் குலத்தைச் சேர்ந்தவரென்று தெரிகிறது. “நின் முன்னோரெல்லாம் பார்ப்பார் நோவன செய்தலர்” என்றது காண்க.

நலன்கள்ளிக்குப் பின் குளமுற்றத்துத் துஞ்சிய கள்ளி வளவனென்னுஞ் சோழமன்னன் அரசியற்றிய காலே அவனைப் பல புலவர்கள் பாடினர். புறம். சக-ற் கொலூர்கிழார் அவனைப் பாடினர். அவன் பகைவரை வென்று அவர் நாட்டிற்குச் செய்யுங் கெடுதிகளைப் பற்றிப் புலவர் இதனுட் கூறினர். கள்ளிவளவன் தனது பகைவனாகிய மலையமான் மக்களை யானைக்கிட்டுக் கொல்ல முயன்றபோது இவர் அவ்வரசனுக்கு இரக்கம் உண்டாகும்படி பாடி அவர்களை உய்யக் கொண்டது புறம். சக - வது பாட்டிற் காணப்படும். அப்பாட்டு மிகவும் நயமுடையது. புறவினது துன்பத்தை நீக்

சிய சோழன் குடும்பத்திற் கிள்ளிவளவன் வந்தவ னென்றும், மலையமான் மக்கள் கற்றவரது வறுமையைத் தொலைக்கும் உழுதூண்பெருமரபின ரென்றும், அவர்கள் அச்ச மிகுதியால் அதிர்ச்சி யெய்தி யானையைக் கண்டு அழுகையை மறந்தனரென்றும், அதனைக் கண்டவுடன் முன்னில்லாத புதிய திகிலையடைந்தன ரென்றுங்கூறி, 'இவற்றை யுணர்ந்த மன்னன் விருமபி யது செய்க, என்று இவர் விடுத்தனர். இன்னும் ௭0-ம் பாட்டினுள் பாணன் விறலியரைக் குளமுற்றத்துத் துஞ்சிய கிள்ளிவளவனிடம் ஆற்றுப்படுத்து முகத்தால் தைத் திங்களின்கண் குளிர்த பொய்கையைப் போலக் கொள்ளக் கொள்ளக் குறையாத சோற்றையுடைய நாட்டிற் குத் தலைவன் கிள்ளிவளவனென்றும், அவன்நாடு 'அடு நெருப்பல்லது சுடுநெருப்பறியாது' என்றும் புலவர் புகழ்ந்துரைத்தமை காண்க.

இனி, ஆலத்தூர் கிழாரோன்பவர் குளமுற்றத்துக் கிள்ளிவளவனைப் பாடிய புறம். ௩௪-வது செய்யுளில் 'எந்நன்றி கொன்றாக்கும்.....' என்ற கருத்தைக் கூறி அஃது அறநூல் கூறிற்றென்று மொழிந்தனர். தனக்கு உணவளித்த அரசனை வாழ்த்தாமை செய்ந்நன்றி கொல்வதாகும் என்று உரைத்தனர். வடகீழ்த்திசை சின்றுவரும் மாரியின் துண்ணிய பல துளியினும் பலகாலம் வாழ்கவேன்று அவர் அரசனை வாழ்த்தினர். ௩௬-வது பாட்டினுள் கிள்ளிவளவன் கருவூரை முற்றுகையிட்ட காலத்து ஆண்டுள்ள அரசன் போர்புரியாது வானாவிருந்தமையால் அவனொடு பொருதல்

தகுதியின்றென்பதைப் புலவர் குறிப்பித்தார். காவல் மரப் பாதுகாப்பும் இச்செய்யுளில் வற்புறுத்தப்பட்டது.

குளமுற்றத்துத்துஞ்சிய கிள்ளிவளவனைப் பாடிய மற்றொரு புலவர் ஆவூர் மூலங்கிழாரென்பவர். மூலம் என்றசொல் இவர் பிறந்தநாளைக் குறிக்கும்போலும். ஆவூரென்பது உறையூருக்கு அருகேயுள்ளது. பசு பதிச்சுவரம் என்பது அதுவே. ஆவூர்கிழாரென்பவர் இவரோ வேறொருவரோ தெரியவில்லை. அவர் புறம். ௩௨௨-ல் மருத நிலத்தின் வளத்தைப்பற்றிக் கூறியுள்ளார்.

புறம், ௩௮-ம் பாட்டினுள் ஆவூர் மூலங்கிழாரைக் கிள்ளிவளவன் 'நீர் எங்குள்ளீர், எந்நாட்டினீர்' என்று வினவியதற்கு விடையாக, அவர் அவனது புகழை விதந் தோதிப் பரிசிலர்க்கு ஈயும் பெருஞ் சிறப்புப் பற்றிப் பகைவர் நாட்டிலுள்ள பரிசிலரும் அவனை மிகவும் நாடுவராதலின், தன்னாட்டிற் பிறந்த புலவரை நினைவில் வைத்தல் அவற்கு எளிதன்றென்பதைக் குறிப்பித்தார். புறம். ௪௩-ம் பாட்டினுள் அரசன் இனிய மொழியையும் எளிய செவ்வியையும் உடையதால் வேண்டுமென்றும் அதனால் அவன் புகழ் மிகுமென்றுங் குறிப்பித்தார். புறம். ௨௬௧-வது பாட்டிலே இறந்த ஒரு வீரனது இல்லையும் நடுகல்லையும் பற்றிப் பாடினர். அவ்வீரன் இன்னொன்று தெரியவில்லை. புறம். ௨௬௧-ம் பாட்டில், அவர் இறைவனில்லாத வீடு மழித்த தலையோடு அணிகலன் களைந்த கைம்பெண் போன்ற தென்றனர்.

புறம். க௭௭-ம் பாட்டினுள் குடநாட்டு வேளாளத் தலைவனாகிய காரியாதியினது சோற்றுக்கொடையை அவர் வியந் துரைத்தார். அக்காலத்திற் பனையோலையில் உணவு கோடல் குறிக்கப்பட்டது. புறம். ௧௬௬-ம் பாட்டினுள் தனக்குப் பொருளிர்த பார்ப்பான் கவுணியன் விண்ணந்தாய் நென்பாளைப் புலவர் புகழ்ந்துள்ளார்; அக் கவுணியன் சிவபெருமானது நான் மறையுட் குறித்தவாறு உக-துறையும் முற்றிய வேள்வி யியற்றின மரபில் வந்தோனென்றும் ந் நானும்படியாக நெய்வழங்கித் தம் துணைவியரோடு பல வேள்விகளியற்றித் தமக்குப் பெருவிருந்து செய்தவனென்றுங் குறிப்பித்து, அவனை இமயம்போல நீநீழி வாழ்க வென்று வாழ்த்தினார்; இதனுள் தம்முடைய ஊர் காவிரிப் பாசனத்திலுள்ள தென்பதையங் குறித்தார். இவர் பாடல்கள் அகத்தும் வந்துள்ளன.

நல்லிரையனா டென்னும் புலவனார் குளமுற்றத்துத் துஞ்சிய கள்ளிவளவனைப் பாடிய புலவருள் ஒருவராவார். இறையனாடென்று திருவள்ளுவ மாலையிற் சொல்லப்பட்ட புலவர் வேறு; இவர் வேறு. புறம். ௩௬௩-ம் பாட்டினுள், பரிசில் விரும்பி அரசனை வேண்டுவது குறிக்கப்பட்டது; காவிரியின் சிறப்பையும் விதந்தோதியுள்ளார்.

எருகாட்டீர்த் தாயங்கண்ணனாடென்னும் புலவர் இவ்வளவனது வீரத்தையும் வண்மையையும் புறம். ௩௬௭-ல் நன்கு பாடியுள்ளார். இவர் அப்பாட்டினுள் வளவன் பாம்பின் உரிபோன்ற அழகிய ஆடையையும்,

அருங்கலம் முதலியவற்றையும் இரவலர்க்கு வழங்கினு
 னென்றும், அந்தணர் வேள்விகளை ஆதரித்தாரென்றும்
 அவன் நிழலில் வாழும்வரை தமக்கு எப்படிப்பட்ட கவ
 லையும் இல்லையென்றுங் கூறினார். இவர் அகத்துள் எ-
 பாடல்கள் பாடியுள்ளார். அகம். ௧௪௯-ல், சுள்ளியாறு
 கடலொடு கலக்குமிடத்து யவனர் மரக்கலங்களிற்
 பொன் கொண்டுவந்து 'முசிரி.' யென்னுந் துறைமுகப்
 பட்டினத்திற் மிளகு ஏற்றிப் . போயினரென்றும்,
 முசிரியை வளைத்து வெற்றியடைந்து அங்குள்ள பொற்
 பாவை யொன்றினை ஒரு பாண்டியன் கைப்பற்றிச்
 சென்ற தாகவுங் கூறியுள்ளார். எருக்காட்டு ரென்பது
 திருவாரூருக்கு அருகிலுள்ளது. தாயனென்பது புல
 வரது தந்தை பெயர்போலும். தாயங்கண்ணியாரென்
 னும் பெண்புலவர்பாடிய புறநானூறு ௨௫௦-ல், தலைவனை
 இழந்த நகரானது கைம்மை நோன்புடைய பெண்டிர்
 போல்வதென்ற கருத்து வந்துளது. இவர் தாயங்
 கண்ணாரது தங்கை யென்பாருமுளர்.

குளமுற்றத்துத் துஞ்சிய வளவனைப் பாடிய மற்
 றொரு புலவர் வெள்ளைக்குடிநாகனார். இவர் நிலத்திற்கு
 இறையிருக்க இயலாதபடி அரசனைவேண்டி அவற்றை
 முற்றாட்டாகப் (முழுப்பரிசாக) பெற்றனர். இவர் பாடிய
 செய்யுள் புறம். ௩௫. இதனுள், மழை குறைந்தாலுங்
 குடிகளிடத்தே குற்றங் காணப்படினும் உலகம்
 அரசனைப் பழிக்குமாதலின், அரசர், உழவர் குடிகளைப்
 பாதுகாத்து அக்காவலாலே ஏனைக் குடிகளையும் பாது
 காத்தல் வேண்டுமென்றும், கோட் சொல்வாரது

மொழியைப் பொருட்படுத்தக் கூடாதென்றும் புலவர் குறிப்பித்தனர்.

மாறோக்கத்து நப்பசலையாரும் இவ்வளவனைப் பாடியுள்ளார். இவன் இறங்கின் அவர் பாடிய பாடல்களில் இவனது உயிரைக் கூற்றுவன் இவனிடம் இரந்து பெற்றிருக்க வேண்டுமென்றும், பாணர் முதலியோர் ஆதரவிழந்தன ரென்றுஞ் செப்பினர்; புறம். நக-ல் ஈகை, போரில் வெற்றி, செங்கோன் முறை யென்பன அரசன் கடமைகளாதலால், அவை சிறப்பாகப் புகழ்க் தக்கன அல்ல என்றனர். இப்பாட்டினுட் சோழமன்னன் ஒருவன் புறவிற்கு அடைக்கலங் கொடுத்த கதையும், தூங்கெயிலெறிந்த செம்பியன் கதையுங் குறிக்கப்பட்டன.

இவ்வளவனைப் பாடிய மற்றொரு புலவர் ஐயூர்முடவனா ரென்பவர். இவருக்கு ஐயூர்கிழாரென்னும் மற்றொரு பெயருண்டு. இவரது உறுப்புக் காரணமாக முடவனார் என்ற பெயர் எழுந்தது போலும். இவர் பாடல்கள் குறுந்தொகையிலும் அகநானூற்றிலும் வந்துள்ளன.

இவர் புறம். நக-வது பாட்டில் வளவனது அளவற்ற ஆற்றலையும் ஏனைத் தமிழ்நாட்டு மன்னரை வெல்லத் தகைமையையும் எடுத்தோதினார். நீர், நீ, வளி முதலிய இயற்கைப் பொருள்களின் வண்மையை இவனது திறமைக்கு உவமித்தார். 'தண்டமிழ்' என்ற சொற்றொடர் தமிழ்நாடு ஏன்ற பொருளில் வந்தது. கறைமான் புற்றிலிருந்து ஈசல்புறப்பட்டுச் சுழல்வதுபோல் அரசு

என்று தயவில்லாதவர் சுழல்வாரென்று இவர் குறிப்பித் தார். கிள்ளிவளவன் இறந்தபின் கையறு நிலையாக இவர் பாடிய செய்யுள் புறம். உஉஅ. இதனுள் இறந்த மன்னனை மூடுதற்குத் தக்க தாழி வனைதல் கூடுமோ என்று குயவனை வினாவிப் “பெரிய நிலவட்டம் உருளிய தாகவும், பெரிய மேருமலை மண்ணாகவுமன்றோ அவனுக்குத் தாழி வனைதல் வேண்டும்! அஃது உன்னால் முடியாதே” என்றுங் கூறி முடிந்தார். புலவர்.

புறம். டகக-ல் தோன்றி மலைக்குத் தலைவனாகிய தாமாந்தோன்றிக் கோனிடைத்துப் பல பசு நிரைகளையுந் தன்னுடைய வண்டிக்கு எடுத்துக்கொயுந் தான் பெற்றதை இவர் குறித்துள்ளார். கிள்ளிவளவன் இறந்த பிற்பாடு இம்மன்னனிடம் இவற்றை இவர் பெற்றனர் போலும்! கிள்ளிவளவன் காலத்தே இவர் பிறரிடஞ் சென்றனரல்லர்;

“கிள்ளி வளவ னுள்ளி யவற் படர்துஞ்

செல்லேன் செல்லேன்”

என்றது காண்க.

இவர் அகம். உகக-ல் செல்லுர்க்கோசர் தலைவனாகிய ஆதன் எழினி என்பவனைப் பாடியுள்ளார்.

ஆடுதுறை மாசாத்தன ரென்னும் புலவர் குளமுற்றத்துத் துஞ்சிய வளவன் இறந்தமைக்காகக் கூற்று வனை யிகழ்ந்து ஒரு பாடல் செய்தனர். (புறம். உஉஎ). இப்பாட்டினுள் பகைவர் பலரைக் கொன்று கூற்றத்தின் பசியை எளிதற் போக்குங் கிள்ளிவளவனாகிய வொருவனைத் தான் கொண்டது அவனது பேதைமை

யென்று இவர் குறிப்பித்தார்; அங்ஙனம் அவன் செய்தது விதையை விதைத்துப் பயன் காணாது அதனைக் கெடுத்தது போலும் என்றரைத்தார். தஞ்சாவூர்ச் சில்லா' வில் ஆடுதுறை என்பது மூன்றிடங்களுக்குப் பெயராக அமைந்துள்ளது. காவிரிக் கரையிலுள்ள வட குரங்காடுதுறை, தென் குரங்காடுதுறை இரண்டும் பாடல் பெற்ற திருக்கோயில்கள். மற்றொன்று வட வெள்ளாற்றங்கரையிலுள்ளது. மாசாத்தனா ரென்பது சாத்தன் என்னுந் தெய்வத்தின் பெயராதலால், கடவுட் பெயரை மக்கட்கு இட்டுவழங்கும் வழக்கம் அக்காலத்திருந்தமைக்கு இஃதொரு எடுத்துக் காட்டாதல் காண்க. குளமுற்றத்துத்துஞ்சிய கிள்ளிவளவன் தென்னவன் மரபில்வந்த சிறுகுடிகிழான் பண்ணன் என்னுங் கொண்ட யாளியைப் புறம். களந்-ப் பாடியுள்ளான். அவன் கிள்ளி வளவனது நண்பனென்று கோவூர் கிழார் புறம். ௭௦-ம் குறித்தனர். அவனைப் புறம். ௩௮௮-ல் மதுரை அளக்கர் ஞாழலார் மகனார் மள்ளனாரென்னும் புலவர் பாடியுள்ளார். அளக்கர் ஞாழல் என்பது பாண்டிய நாட்டிலுள்ள லூர் ஊர். இம் மள்ளனார், வெள்ளி தென்திசையிலிருந்தால் மழை குறைவு மென்று புறம். ௩௮௮-ம் குறிப்பதால் இவர் வான நூல் உணர்ந்தவரென்று தோன்றுகின்றது. இவருடைய பாடல்கள் அகநானூறு, குறுந்தொகை, நற்றிணைகளிலும் வந்துள்ளன. பண்ணனை இரண்டு புலவர்கள் அகநானூற்றிலும் பாடியுள்ளார். அகம். ௫௪-ல் “அவன் தனக்கென வாழாப் பிறர்க்குரியான்” என்று புகழப்படுகின்றான்.

கோப்பெருஞ்சோழன்

குளமுற்றத்துக் துஞ்சிய கிள்ளி வளவனுக்குப் பின் கோப்பெருஞ் சோழனைப் பாடிய புலவர்களது வரலாறு ஆராயற்பாலது. கவித்துறையில் முல்லைக் கவி பாடிய சோழன் நல்லுருத்திரன் என்பவன் எப்பொழுது ஆண்டனன் என்று தெளிவாக விளங்க வில்லை. அவன் பாடிய புறம். கக௦-ல் உலோபிகளின் நட்பு கூடாதென்றும் பெருந்தகையாளரின் நட்பு வேண்டப்படுவ தென்றும் வற்புறுத்தினர்.

கோப்பெருஞ்சோழன் இளஞ்சேரலிரும் பொறையால் வெல்லப்பட்டா னென்பது பதிற்றுப் பத்துள் ஒன்பதாம் பத்தில் “பொத்தியாண்ட பெருஞ் சோழனையும்” என்ற அடியினால் கருதற்பாலது.

இச்சோழனைப் பாடியவர்கள்; பிசிராந்தை, பொத்தியார், புல்லுரெயிற்றியனர், கருவூர்ப்பெருஞ்சதுக்கத்துப் பூதனர், கண்ணனாரென்னும் புலவர்களாவார்கள்.

இவர்களுள் பிசிராந்தையார் என்பவர் கோப்பெருஞ் சோழனுடைய உயிர்த் தோழராய்க் குமரி முனைக்குப் பக்கத்திலுள்ள பிசிர என்னும் ஊரிவிருந்த பெருஞ் செல்வர். பிசிர என்னும் ஊர் பாண்டி நாட்டிலுள்ள தென்பது “தென்னம் பொருப்பன் நன்னாட் டிள்ளும் பிசிரோன் என்பவன்” என்று கோப்பெருஞ் சோழன் பாடிய பாட்டடியால் விளங்கும். (புறம். உக௫) கோப்பெருஞ் சோழனும் பிசிராந்தையாரும் நெருங்கிப் பழகாது போயினும் உணர்ச்சி ஒருமைப் பாட்டால் அளவுகடந்த நட்பொடு திகழ்ந்தனர். அஃது அச்சோழ

மன்னன் வடக்கிருந்து உயிர்துறப்ப முயன்றகாலை பிசிராந்தை யாருக்கும் தன்பக்கத்தில் வடக்கிருப்பதற்கு இட மமைக்கும்படி அவன் சொல்லிய பாட்டினால் விளங்கும். அவை புறம். உகரு, உகசு. பிசிராந்தை யார் கோப்பெருஞ் சோழனுக்கு அன்னத்தைத் தூது விடுத்ததாகப் பாடிய புறம். கூச-ம் பாட்டு அவருடைய ஒப்பற்ற அன்பினைக் காட்டவல்லது. அன்னத்தை நண்பர் ஒருவர்க் கொருவர் தூதுவிடுதற்கு இஃதொரு சிறந்த எடுத்துக் காட்டாகும். கோப்பெருஞ் சோழன் வடக்கிருந்தபோது அவன் கருதியபடியே அவனோடுயிர் நீப்பதற்கு வந்த பிசிராந்தையாரைக் கண்டு பொத்தியார் புகழ்ந்து பாடிய பாட்டு மிகவும் அருமை யானது. அது புறம். உகஎ.

“இசைமர பாசு நட்புக் கந்தாசு
வினையதோர் காலை யீங்கு வருதல்
வருவ நென்ற கோனது பெருமைபு
மதுபழு தின்றி வந்தவ னறிவும்
வியத்தொறும் வியத்தொறும் வியப்பிறந் தன்றே”

என்றது காண்க.

பிசிராந்தையார் சோழன் வடக்கிருந்த விடத்திற் குச் சென்றகாலை அவரது இளந்தோற்றத்தைக் கண்ட சான்றோர்கள் அவரை நோக்கி ‘உம்மைப்பற்றி நாங்கள் கேட்டிருக்குங்காலம் பலவே; நரைதாமக்கு இல்லை யாலோ’ என்றதற்கு அவர் சொல்லிய விடை யாவருடைய எண்ணத்திற்கும் இன்பந் தருவதாகும். அது புறம். ௧௧௧.

“ யாண்டபல வாக நரையில் வாருதல்
 யாங்கா கியரென வினவுதி ராயின்
 மாண்டவென் மனைவியொடு மக்களு நிரம்பினர்
 யான்கண் டனையரென் னினையரும் வேந்தனு
 மல்லவை செய்யான் காக்கு மதன்றலை
 யான்றவிந் தடங்கிய கொள்கைச்
 சான்றோர் பலர்யான் வாழுமரே ”

பிரசுரந்தையர் பொய்ம்மையை விரும்பாதவ ரென்
 பதும் சோழன்பாலுள்ள பெருநட்பினால் தன் பெயர்
 பேதைச்சோழன் என்று கூறுமியல்பின ரென்பதும்,
 நண்பருக்குத் துன்பம்வந்தகாலே தாமுமதனை யுடன்
 துகரும் தன்மையினரென்பதும் கோப்பெருஞ் சோழன்
 அவரைப்பாடிய புறம். உகரு, உகசு-வது பாட்டுக்களினால்
 இனிது விளங்கும். அவன்

“ புகழ்க்கெட வருஉம் பொய்வேண் டலனே
 தன்பெயர் கிளக்குங் காலே யென்பெயர்
 பேதைச் சோழ னென்னுஞ் சிறந்த
 காதற் கிழமையு முடையன் ”

“ செல்வக் காலே நிற்பினு
 மல்லற் காலே நிலலன் மன்னே ”

என்றது காண்க.

புறம். உகரு-ன் ஏனைய அடிகளால் பாண்டிய நாட்
 டில் அக்காலத்திலே முல்லைநிலத்தில் விளைந்த ஆவ
 ரைக்காயைக் கொய்து விற்கும் இடையர்கள் வரகு அரி
 சிச சோற்றினையும் வேளைப்பூக்கலந்த இனிய தயிர்க்
 கூழையும் அருந்தினார்க ளென்பது தெரிகின்றது.

கோப்பெருஞ் சோழன் பொத்தி என்னும் புலவ
கோடும் உண்மையான நட்புடையவனுப் நெடுங்காலம்
அளவளாவி மகிழ்ந்தவ ரென்பது புறம். ௨௧௨.

“கோழியானே கோப்பெருஞ் சோழன்
பொத்தி னண்பிற் பொத்தியொடு கெழீஇ
வாயார் பெருகை வைகலு நக்கே ”

என்பதனால் விளங்கும்.

இவ்வரசன் வடக்கிருந்து உயிர்விடத் துணிந்த
காலைப் பொத்தியாரும் அவ்வாறே செய்யக்கருதினர்.
அப்போது அவரைத் தன் மகன் பிறந்தபின் வருக
என்று அரசன் பணித்தனன் என்பது புறம். ௨௨௨-ல்.

“அழலவீர் வயங்கிழைப் பொழிந்த மேனி
நிழலினும் போகநின் வெய்யோன் பயந்த
புகழ்சால் புதல்வன் பிறந்தபின் வாவென ”

எனக்கூறியது காண்க.

அவ்வாறே பொத்தியாரும் பிண்டிவந்து அரசன்
இல்லாத உறையூரைக் கண்டு அழுது பாடிய பாட்டு
மிகவும் உருக்கத்தைத் தருகின்றது. அது புறம். ௨௨௦.
அரசன் இறந்த விடத்திட்ட நடுகற்கண்டு அவன் புக
ழைப் பாடிய பாட்டும் அநையதே. அது புறம். ௨௨௧.
மகன் பிறந்தபின் சென்று இடந்தாவென்று பொத்தியார்
கேட்டதும், கல்லாகியும் இடங் கொடுத்த சோழனை
வடக்கிருந்த பொத்தியார் பாடியதும் யாவர்க்கும் அள
வற்ற வியப்பைத் தருவனவே. (புறம். ௨௨௨, ௨௨௩.)
வடக்கிருத்தல் என்பது துறக்கம் எய்தக்கருதி உலக

துகர்ச்சியை நீத்து நோன்பினால் உடலை மெலிவித்துத் தவப்பயிற்சியால் உயிரைவிடுத்தலாம்.

“தீதில் யாக்கையொடு மாய்தல் தவத்தலையே”

என்றது புறம். உகச-ற் காண்க.

கோப்பெருஞ் சோழன் புலவர்கள் மீது மிக்க பற்றுடையவன் என்பது புல்லாற்றார் எயிற்றியனார் அவன்றன் மக்கள்மேற் போர்தொடுத்தல் தகாதென்று சுழறியபோது, அவன் அவர்கண்மேற் செல்லாமை யின் வைத்துணரப்படும். எயிற்றியனரது பாடல் புறம். உகச-னால் அக்காலத்துந் தந்தையரசு மக்கட்கே உரிய தென்பதும், புகழையும் உயர்நெறி வாழ்க்கையையும் நன்மன்னர் கருதவேண்டு மென்பதும் பெறப்படும். இப்புலவர் அரசர்க் குறுதியான நன்மதி கூறுவதில் மிக்க வீரமுடையவர். கோப்பெருஞ் சோழனோடு அவ னது பல நண்பர் வடக்கிருந்து உயிர் துறந்தா ரென்பது,

“பலர லத்தெனின் குறியிருந் தோரே”

என்று கருவூர்ப் பெருஞ்சதுக்கத்துப் பூதநாதனார் புறம். உகச-ற் கூறியதனற் பெறப்படும்.

இப்புலவர் தாம் அரசனோடு வடக்கிருப்பதற்குப் பிற்பட்டமையால் அரசன் வெறுத்துத் தம்மோடு உரையாடவில்லைபோலு மென்று தான் சொல்லிய பாட்டினுள் குறித்துள்ளார். இவர் கருவூர் என்னும் வஞ்சிமா நக ரிலே நான்கு தெருக்கள் ஒன்றுகூடு மிடத்திற் கோயில் கோண்டிருந்த சதுக்கப் பூதத்தின் பெயரினை புடையவ ராகத் தெரிகின்றது.

சேய்மைத்தாகிய பலபல விடங்கனிலிருந்து மிசிராந்தையார் போன்ற நண்பர் ஒருங்கு வடக்கிருந்தமையைக் கண்ட கண்ணகளுரென்னும் புலவர் தாம் கூறிய புறம். உகஅ-வது பாட்டினுள்,

“ என்றுஞ் சான்றோர் சான்றோர் பாலராப
சாலார் சாலார் பாலரா குபவே ”

என்று மொழிந்தது உற்று நோக்கத்தக்கது.

பாண்டியர் மரபில் ஆரியப்படை கடந்த நெடுஞ் செழியன் மகன் வெற்றிவேற்செழியன் காலத்திற் சீத்தலைச் சாத்தனார் மணிமேகலை யியற்றினர். இவனே சித்திரைமாடத்துத் துஞ்சிய நன்மாறன் போலும்! சீத்தலைச் சாத்தனார் மதுரையிற் கூலவணிகம் செய்தமையாற் கூலவாணிகள் என்னும் அடைமொழி இவர் பெயருக்குச் சேர்க்கப்பட்டது. சீத்தலை யென்பது இவர் ஊரென்று சிலர் சொல்வர். சிலர் இப்புலவர் பிறர் நூல்களிலுள்ள குற்றங்களைக் கண்டு பொறுது தலையிற் சீ வரும்படி குத்திக் கொள்வதனால் இப்பெயர் பெற்றாரென்பர். புறம். நுக-ல் இவர் நன்மாறனைப் புகழ்ந்து பாடியுள்ளார். இவருடைய பாடல்கள் அகநானூறு, குறுந்தொகை, நற்றிணை முதலிய நூல்களிலும் வந்துள்ளன. இம்மன்னனுக்குப் பின்பு ஆண்ட பாண்டியன் கூடகாரத்துத் துஞ்சிய மாறன் வழுதியாவன்; இவனது அளவற்ற ஆற்றலையும் ஏனைத் தமிழ்நாட்டு மன்னரை வெல்லுந் தகைமையையும் ஐயூர்முடவளுரென்னும் புலவர் புறம். நுக-ல் எடுத்தோதினர்,

இம்மன்னனைப் பாடிய மற்றொரு புலவர் மருதன் இளநாகனா ரென்பவர். இவர் மதுரை மருதன் இளநாகனா என்றுங் கூறப்படுவர். இவர் கவித்தொகையில் மருதக் கலியைப் பாடினவர். புறம். ௫௨-ல் மாறன் வருதுரின் வீரத்தைப் பாடுமிடத்து, இவர்

“வடபுல மன்னர் வாட வடல்குறித்
தின்ன வெம்போ ரியறேர் வழிதி”

என்றமையால், இவ்வழிதி வடநாட்டரசரைப் போரி ல் வென்றதாகத் தெரிகின்றது.

இப்புலவர் அகநானூற்றிற் பல பாடல்கள் பாடியுள்ளார். இவர் அகம். ௫௯-ல், கண்ணன் தொழுனை வாரற்றங் கரையில் அண்டர் மகளிருடைய உடைகளைக் கவர்த்துரொண்டு குருந்தமரமேல் ஏறி யிருந்தது குறிக்கப் பட்டது. இவர் திருப்பரங்குன்றத்து முருகப் பெருமானை நல்லந்துவனார் பாடியதைப் பற்றியும் இச்செய்யுளினிற் குறித்தனர். பிற பாடல்களிற் கழுவுள், வாணன், கொங்கர், கோசர் முதலியவர்களைப் பற்றியும் இவர் பாடியுள்ளார். இவர் இறையனாகப்பொருளுக்ரு ஓர் உரை செய்ததாகக் கூறுவர்.

இலவந்திகை நன்மாறனார்.

கூடகாரத்துத் துஞ்சியவழுதிக்குப் பின் அரசு செலுத்தியவன் இலவந்திகைப் பள்ளித்துஞ்சிய நன்மாறன். இவனையும் மருதன் இளநாகனார் புறம். ௫௫-ல் பாடியுள்ளார். அதனுள் சிவபெருமான் திரிபுரமெரித்த கதை கூறப்பட்டது. அக்கடவுளுடைய நெற்றிக்கண் போலப் பிற அரசரிலுஞ் சிறந்து விளங்கு கின்றவன்

நன்மாறன் என்றதால் இப்புலவர் சைவர் என்பது தெளிவு. இப் பாட்டினுள் முருகப்பெருமானது திருச் செந்திலும் புகழ்ந்துரைக்கப் பட்டது.

“வெண்டலைப் புணரி யலைக்குஞ் செத்தி
னெடுவே ணிலையு காமர் வியன்றறைக்
கடுவளி தொருப்ப வீண்டிய
வடுவா மெக்கர் மணலினும் பலவே ”

—புறம், ௫௫.

இலவந்திகைப் பள்ளித்துஞ்சிய நன்மாறனைப் பாடிய மற்றொரு புலவர் இடைக்காடனா ரென்பவர். இவர் இடைக்காடென்னும் ஊரைச் சேர்ந்தவர். இவரைப் பற்றித் திருவிளையாடற் புராணத்திற் கூறியிருப்பது ஒருபுறமிருப்ப, 'இவர் 'ஊசிமுறி' யென்றனாலொன்று செய்ததாகப் பழைய உரைகளிற் காணப் படுகின்றது. சிலர் ஊசிமுறி யென்பது இக்காலத்துச் சுருக்கெழுத்துப் (Shorthand) போல்வது என்கிறார்கள் இவர் புறம். ௪௨-ல் இலவந்திகை நன்மாறனுடைய செங்கோன்மையையும் வீரத்தையும் வண்மையையும் எடுத்துக்கூறி,

“மலையி னிழிந்து மாக்கட னோக்கி
சிலவரை யிழிதரும் பல்யாறு போலப்
புலவ ரெல்லாம் நின்னோக் கினரே ”

என்பது பாராட்டத் தக்கது.

இவருடைய பாடல்கள் அகநானூற்றி னுள்ளும் வந்துள்ளன. இவர் முல்லைத் திணையையே மிகுதியும் பாடியுள்ளார். இதனால் இவர் இடையர் மரபினராயும் காடனென்ற பெயருடையராயுந் திகழ்ந்தனரென்று சிலர் கூறுவர். இந்நன்மாறனைக் காவிரிப்பூம் பட்டினத்துக்

காரிக்கண்ணனார் புறம். ருஎ-ற் பாடினமை முன்னமே கூறப்பட்டது.

இவனைப் பாடிய மற்றொரு புலவர் வடமவண்ணக் கன் பேரிசாத்தனார். புறம். ககஅ-ல் இவனது வண்மையை யுஞ் செல்வத்தையும் புகழ்ந்து,

“ஆலமர் கடவுள் அன்னநின் செல்வம்”

என்று கூறி, அவனது செல்வம் என்றும் நிலைபெற்ற தென்பதைக் குறிப்பித்தார்.

இவர் முழுவினைக் கடலொலிக்கு உவமை கூறினமையால் முழுவிற்குரிய பெயராகிய ‘பேரி’ யென்பது இவரது இயற்பெயராகிய சாத்தனா ரென்பதோடு இணைக்கப் பட்டது போலும்! இவர் நானய ஆராய்ச்சியாள ரென்பது வண்ணக்கன் என்ற சொல்லால் விளங்குகின்றது.

இலவந்திகை நன்மாறனைப் பாடிய புலவருள் தலையாயவர் மதுரைக்கணக்காயனார் மகனார் நக்கீரர். மதுரை நக்கீரர் என்பவரும் இவரே. இவர் பாடிய புறம். ருக-ல் அவனை நிலகண்டர், திருமால், பலதேவர், முருகன் என்னும் நான்கு கடவுளுக்கு ஒப்பிட்டுக் கூறியுள்ளார். இவர் ‘மணிமிடற்றோன்’ என்றது உருத்திரர்முர்த்தியையே. அது.

“கூற்றெத் தீயே மாற்றருஞ் சேற்றம்”

என்ற அடியிற் ‘கூற்றம்’ என்பது உருத்திரனைக் குறிப்பதால் விளங்கும்.

இச்செய்யுளுள் யவனர் தேறல் கொண்டு வந்து கொடுப்பது கூறப்பட்டது. இவர் புறம். கஅக - ல்

நிலையாமையை எடுத்துக்கூறிச் செல்வத்தின் பயன் ஈகையென்றனர். இவர்,

“ உண்பது நாழி புடுப்பவை யிரண்டே
பிறவு மெல்லா மோரொக் கும்மே
செல்வத்துப் பயனே யீத
றுய்ப்பே மெனினே தப்புந பலவே ”

என்றது காண்க.

புறம். ௩௯௫-ம் சோழநாட்டுப் பிடவூர் கிழார் மகன் பெருஞ்சாத்தனை இவர் பாடியுள்ளார். இவர் கடிலர் காலத்துக்குப் பிற்பட்டவர். இவருடைய வரலாறு பின் விரிவாக விளக்கப்படும்.

இலவந்திகை நன்மாறனைப் பாடிய மற்றொரு புலவர் ஆவூர்முலங்கிழார். புறம். ௧௯௯-வது பாட்டினுள் இவனைப் பரிசில் நீட்டித்ததற்காகச்சினந்து அவனுக்கு முறையறிவுறுத்தி அவன் புதல்வர் வாழ்க வென்று எதிர்மறை வாழ்த்துக்கூறித் தம் இல்லத்திற்கு மீள்வதாயினர். இவர் தம் மனைவியின் கற்பையுந் தமது திண்மையையும் இதனுட் சூறிப்பித்தனர். இப்புலவர் இலவந்திகை நன்மாறனுக்குப்பின் ஆண்ட பாண்டியன் கீரன் சாத்தனைப் புறம். ௧௭௮-ம் பாடியுள்ளார். கீரன் சாத்தன் தன்பால் வந்த சான்றோரை வற்புறுத்தி உண்பிப்பவனென்றும், போரில் அஞ்சிப் புறங்கொடுத்தோடு வார்க்குப் பாதுகாப்பாக முன்னிற்பவனென்றும் இவர் கூறினர்.

கீரன் சாத்தனுக்குப் பின் அறிவுடைநம்பி அரசாண்டனன். அவன் கோப்பெருஞ்சோழன் காலத்தவன். அவனைப் பாடிய பிசிராந்தையார் புறம். ௧௮௪-ல் அரசன்

இறைகொள்ளும் நெறியை யறிந்துகொள்ளின் நாடு
தழைக்குமென்றும், அன்பில்லாது இறைகொள்ளின்
நாடும் மன்னனுங் கெடுமென்றுங் கூறினர். பாண்டியன்
அறிவுடை நம்பி பாடிய புறம். கஅஅ-ல் புதல்வரின்
சிறப்பை மிகவும் அழகாக எடுத்துக் கூறியுள்ளார்.

“படைப்புப்பல படைத்துப் பலரோ மின்னு
முடைப்பெருஞ் செல்வ ராயினு மிடைப்படக்
குறுகுறு கடந்து சிறுகை நீட்டி
விட்டுத் தொட்டுக் கவ்வியுந் துழந்து
செய்யுடை யடிசின் மெய்பட விதிர்த்து
மயக்குறு மக்களை யில்லோர்க்குப்
பயக்குறை யில்லைத் தாம்வாழு நாளே ”

இவருடைய பாட்டு ஒன்று அகத்தும் வந்
துள்ளது.

நக்கீரர் காலம்.

இவ்வந்திகை நன்மாறன் காலம் முதல் நக்கீரர் கால
மென்று சொல்லலாம். மேற்கூறிய மன்னருக்குப் பின்
தலைவராகக் கானத்துச் செருவேன்ற நெடுஞ் செழியன்
அரசாண்டனன். இவன் இளமைபிலே மிக்க வீரமுங்
கவ்வியு முடையனாய் விளங்கினான். இவன் புறம். எஉ-ல்
நால்வகைப் படையோடுந் தம்மை யெதிர்க்க வந்த அரசு
ரைத்தான் போரின்கண் வென் றோட்டாவிடில் தான்
கொடுக்கோலன் ஆகுத ளன்றும், தான் மாங்குடி மருதன்
முதலிய புலவர்களாற் பாடப் படாதொழிக ளன்றும்,
தான் வறுமையடைக வென்றும் வஞ்சினங் கூறினன்.
அகம். ௩௬ - ல் இவன் சேரல், செம்பியனென்னுஞ்

சேர சோழ மன்னரையுந் திதியன், எழினி, எருமை யூரன், இருங்கோவேள், பொருநன் என்பாரையும் வென்று அவர்கள் முரசினையுந் குடையினையுந் கைப் பற்றினமையை மதுரை நக்கீரர் பாடியுள்ளார். இவனை அகம். ௧௧௬-ல் பரணர் பாடியுள்ளதாகச் சொன்னது தவறு. அங்குக் கூறிய பசும்பூட் பாண்டியன் இவனல்லன். அகம். ௨௫௩-ல் கூடற்பறந் தலைபில் இருபெரு வேந்தரைப் பொருததாகக் கூறப் பட்டவன் நெடுஞ் செழியனல்லன். நெடுஞ்செழியனை ஆலம்பேரி சாத்தனா ரென்பவர் அகம். ௧௭௫-ற் பாடி யுள்ளார். அவரும் ஆலங்கானத்துப் போரைக்குறித்துள்ளார். இவர் பாடல் நற்றிணையுள்ளும் (௩௩௩) வந்துள்ளது. அகம் அக-ல் இவர், கடலன் என்னுங் கொடையாளியின் வீரத்தையும் வண்மையையும் புகழ்ந்து அவன் ஊர் விளங்கில் என்பதையும் விளக்கினர். அகம்: ௧௪௩-ல், சேரமன்னன் மறவனா பிட்டனையும் பாடினர். இவர் பாடியை மிகுதியும் பாடினவர்.

ஆசிரியர் நக்கீரர் தலையாலங்கானத்துச் செழியன் மீது நெடுநல்வாடை யென்னும் பத்துப்பாட்டின் பருதியைப் பாடினர். பத்துப்பாட்டில் திருமுருகாற்றுப் படை பாடினவர் இவரே. இவருடைய பாடல்கள் மிகுதியாக அகநானூற்றில் வந்துள்ளன. புறநானூற்றில் இவர் பாடிய பாட்டைப்பற்றி முன்னமே எடுத்து ஒதப்பட்டது. பதினோராம் திருமுறையில் நக்கீரர் பாடியதாகக் கூறும் நூல்கள் இவர் செய்தனவோ வென்பது ஐயப் பாடு. நாலடிநாற்பது என்னும் பாப்பு நூல் ஒன்று இவர்

செய்ததாக யாப்பருங்கல விருத்தியால் தெரிகின்றது, தலையாலங்கானத்துச் செருவென்ற செய்தியை இவர் அகம். ௨௬-ற் கூறியுள்ளார். அகம். ௫௭-ல் முசிறியென்னும் மேலைக்கரைப் பட்டினத்தை முற்றிய செழியனை விதந்து ஒதினர். அகம். ௭௮-ல் கபிலர் பாரிநகரிலுள்ள வர்களுக்கு முற்றுகைக்காலத்தில் உணவளித்துக் காத்ததைக் குறித்தனர். இவர்,

“உலகுடன் திரிதரும் பலர்புகழ் நல்விசை
வாய்மொழிக் கபிலன்”

என்று கபிலரைப் புகழ்ந்தது காண்க.

சோமன்னருட் கோதையென்பவனது கருஆரையும் ஆன்பொருநரையையும் அகம். ௧௨-ற் குறித்துள்ளார். அகம். ௧௨௬-ல் திதியன் என்னுங் குறுசில மன்னனுடைய புன்னைமரம் ஒன்றினை அன்னியென்பவன் வெட்டி விட்டதற்காக அவ்வன்னியைக் குறுக்கைப் பேரார்க்கலத்தில் திதியன் கொன்றதை இவர் கூறியுள்ளார்; அகம். ௨௮௫-ல் கோசரைவென்ற பொலம் பூட்டுள்ளியென்னுந் சோழன் காவிரிப்பூம் பட்டினத்திலிருந்ததாகக் கூறினர். அக்கிள்ளி கரிகால் வளவனோ வேடுவனோ தெரியவில்லை. இவர் அகம். ௨௮௬-ற் காரி, ஓரி யென்பவர்களைபுங் கொல்லிமலையையும் பற்றிக் கூறினர்; அகம். ௨௨௭-ல் தழும்பனது ஊனுரைப் பற்றியும், அவனைத் ‘தூங்கல்’ என்னும் புலவர் பாடினாரென்பதையும் இயம்பினார். இவர் ஊனுர்க்கருகே சிறந்து விளங்கிய சிதிமிக்க மருங்கூர்ப் பட்டினத்தையும் அப்பாட்டின்கண் விதந்தோதினர்.

இவர் அகம். உசு-ல் வேம்பிநாட்டையாண்ட சிற்
 றரசனாகிய முசுண்டை யென்பவன் புலவர்க்குக் காளைப்
 பரிசில் கொடுப்பதை விதந்தேத்தினர்; அகம். உரு-ல்,
 பசும்பூட்பாண்டியன் என்பவன் கொங்கரை வென்ற
 தைக்கூறினர். அதனுள் இவர் வடுகர் பெருமானாகிய
 எருமை யென்பானது நன்னாட்டைச் குறித்தனர்; அகம்.
 உாக-ல், குட்டுவனது தொண்டி முன்றுறையைப் பற்
 றிக் கூறினர். இன்னும் ஆசிரியர் நக்கரர் குயக்கொண்
 டான் என்பான் சாவவும் பிழைக்கவும் பாடியதாகத்
 தெரிதலால், இவர் பெருந்தவத்தின ரென்பது போத
 ரும். இவரைப்பற்றிய திருவிளையாடற் புராணக்கதை
 இலவந்திகைப் பள்ளித்துஞ்சிய நன்மாறன் காலத்தில்
 நடைபெற்றிருக்கலாம். சங்க நூல்களில் அக்கதையைப்
 பற்றித் தெளிவான குறிப்பு யாதுமில்லை.

இவருடைய தந்தையாகிய மதுரைக் கணக்
 காயனா ரென்பவரும் ஒரு சிறந்த புலவராகத் திகழ்ந்த
 தாகத் தெரிகிறது. அவர் புறம். ௩௩௦-ல் ஒரு படை
 முழுவதையும் ஒரு வீரன் எதிர்த்து வென்ற செய்தி
 யைப் பாடியுள்ளார். கணக்காயனா ரென்பவர் பள்ளிக்
 கூடத்துப் போதகாசிரியர். இவர் அகநானூற்றுள் சில
 பாடல்கள் இயற்றி யுள்ளார். இவர் அகம். உ-ல் கொற்
 கைப் பெருந்துறையில் முத்தேடுத்ததைக் குறித்தனர்.
 இவர் பசும்பூட் பாண்டியனைப் பற்றியும் அவன் காலத்
 துப் பாக்கத்துப் பெருந்துறையினைப்புகழ்ந்து
 ஒருவனைப் பற்றியும் அகம். ௩௩௮-ற் சிறப்பித்தனர்.

ஆசிரியர் நக்கிரான் அகத்துப்பாடிய தீதியன் அன்னி போதைப் பற்றி வெள்ளி வீதியார் என்னும் பெண்டிலவர் அகம். சுரு-ற் குறித்தனர். அதனுள் ஆதி மந்தி போலத் தாமும் தம் கணவனைத் தேடிப் போன செய்தியையுஞ் செப்பினர். இதனை ஓளவையாரும் அகம். கசு-ற் குறிப்பித்தது காண்க. வெள்ளி வீதியாருடைய பாடல்கள் நற்றிணையிலும் வந்துள்ளன. தீதியன் அன்னி யென்பவனைப் பற்றிக் கயமனர் என்னும் புலவர் அகம், கசுரு-ற் பாடியுள்ளார். இவர் பாடிய அகப்பாடல்கள் பாலைத் திணைக்கு உரியனவே. இவர் புறம். உருச-ல் ஓர் இளைய வீரன் காட்டி டை இறந்ததற்காக வருந்தும் முது பாலைத் துறையை அமைத்துள்ளார். இவருடைய பாடல்கள் குறுந் தொகையிலும் நற்றிணையிலும் வந்துள்ளன. கயத்தில் முழுகும் பெண்களது கண்களை உப்பங்கழியில் நீர் மிகுந்தவிடத்து மலருங் கருநெய்தற் பூவிற்கு உவமித்தமைமயால் (குறுந்தொகை கூ) இவர் இப்பெயர் பெற்றான் போலும்.

மாங்குடிமருதனர்.

தலையாலங்காணத்து நெடுந் செழியனால் சிறப்பித்துக் கூறப்பட்ட புலவர் மாங்குடி மருதனு ரென்பவர் மருதனர் பாடிய மதுரைக் காஞ்சிக்குத் தலைவன் நெடுஞ் செழியனே. இவர் மாங்குடி கிழார் எனவும் அழைக்கப் படுவர். இவருடைய பாடல்கள் புறநானூறு, நற்றிணை, குறுந்தொகை முதலியவைகளில் வந்துள்ளன. புறம். உச-ல் நெடுஞ்செழியன் வேள் எவ்விதின் மிழலை நாட்டையும், முத்தூர்க் கூற்றத்தையுங் கைப்பற்றியதாகக் கூறி, அவனது பெருமித வாழ்வை விதந்தனர். அவன்

வேள்வி பல செய்ததைப் புறம். ௨௬-ற் குறித்தனர் இவர் பாடிய புறம். ௩௩௫-ல், அடிமையாக வேலை செய்யும் பழங் குடிகள் இன்னவென் றுரைத்தார்.

“ துடியன் பாணன் பறையன் கடம்பனென்
றிநான் கல்லது குடியு மில்லை ”

என்றது காண்க.

இவர் வாட்டாற் நெழினியாதன் என்பவனைப் புறம். ௩௯௬-ல் வாழ்த்தி யுள்ளார்.

கல்லாடனார்.

நெடுஞ்செழியனைப் பாடிய மற்றொரு புலவர் கல்லாடனா ரென்பவர். கல்லாடம் என்பது அவருடைய ஊர் போலும். இவர் தொல்காப்பியத்துக்கு ஐர் உரை இயற்றியதாகத் தெரிகின்றது. இவருடைய பாடல்கள் அகநானூறு, புறநானூறு, குறுந்தொகை என்பவைகளிலும், பன்னிருபாட்டியலிலும் வந்துள்ளன. இவர் புறம். ௨௩-ல் நெடுஞ்செழியனது சொற்பத்தைச் சிறப்பித்துப் பாடியவிடத்து முருகப்பிரான் விதந்தோதினமையால் இவர் அக்கடவுளிடத்து அன்புள்ளவர் என்று தோன்றுகின்றது. அவனைப் பாடிய புறம். ௨௬-ல், கைம்பெண்டிர் கூந்தல் களைதலைக் கூறியுள்ளார். அம்பர்கிழான் அருவந்தை யென்னும் வேளினைப் புறம். ௩௮௫-ல் இவர் பாடியுள்ளார். அம்பர் என்பது சோழ நாட்டில் உள்ளது. அது,

“ காவிரி யணையுந் தாழ்கீர்ப் படப்பை
செல்வினை கழனி யம்பர் கிழவோன் ”

என்றதால் இனிது விளங்கும்.

இவர் பொறையாற்றார் கிழானென்னும் வள்ளலையும் புறம். ககக-ற் பாடியுள்ளார். புல்லியின் வேங்கடத்தைப் பற்றி அகம். அஅ-ல் கிதந்தனர். அகம். ககக-ல் அஃதை யென்னும் வள்ளலைப் போற்றிக் கோசரையும் புகழ்ந்துள்ளனர். பிற பாடல்களில் நன்னனை நார்முடிச் சேரல் வென்றதையும், நெடுஞ்செழியனது ஆலங்கானப் போரையும், காரி ஓரையைக்கொன்று கொல்லிமலையைச் சேர்க்கு ஆக்கியதையும், பிறவற்றையுங் கூறினர். பிற்காலத்திலே யெழுந்த கல்லாடம் எனப்பட்ட நூல் இவராற் செய்யப்பட்ட தன்று. கக-ந் திருமுறையிலுள்ள கண்ணப்பர் திருமறமும் இவர் பெயருடைய வேறொருவராற் செய்யப் பட்டது போலும்.

குடபுலவியனார்.

நெடுஞ் செழியனைப் பாடிய மற்றொரு புலவர் குடபுலவியனார் என்பவர். இவர் நெடுஞ் செழியனைப் பாடிய புறம். கஅ-ல் உலகத்தில் உண்டி முதலிய செல்வத்தைப் பெருகச் செய்வது அரசார்க்குப் புகழ்தருவது என்று கூறுமிடத்து 'உண்டி கொடுத்தோர் உயிர் கொடுத்தோரே' யென்றனர். கோடி யென்ற எண்ணைக் கடையெண்ணைக் கொண்ட பேரெண்கள் அக்காலத்தில் வழங்கின வென்பது,

“ஒன்றுபத் தடுக்கிய கோடிகடை யிரீஇய

பெருமைத் தாகசின் னுபுடானே”

என்ற வாழ்த்தினமையாற் நெறியப்படும். அவரது போர்க் களத்தின் சிறப்பையும் புறம். கக-ற் பாடியுள்ளார்.

குறுங்கோழியூர் கிழார்.

இந் நெடுஞ்செழியன் பாடிய குறுங்கோழியூர் கிழா ரென்பவர், இவன் யானைக்கட்சேய் மாந்தரஞ் சேர லிரும்பொறை யென்பானைப் போரிற் பிணித்ததும், அவன் அப்பிணிப்பு நீங்கி அரசிருக்கை எய்தியதும் எடுத்துக்கூறி அவனை வியந்துபாடியது புறம். கள-வது பாட்டாகும். அதன்கண் தமிழ்நாட்டு எல்லையாகத் தெற்கே குமரியையும், வடக்கே இமயத்தையும், கிழக்கிலும், மேற்கிலும் கடலையும் உரைத்தனர். குறுங்கோழியைக் கருங்குழி யென்று கூறுவாரு முளர். அவர் யானைக்கட்சேய் மாந்தரஞ் சேர லிரும்பொறையின் அறிவையுஞ் செங்கோன்மையையும் வியந்து, புறம். உடு-ந் பாடினர். அப்புலவர் அவன் பாதுகாத்த நாடு விண்ணவர் உலகத்துக் கொப்பாகு மென்று, புறம். உஉ-ந் குறித்தனர். இவ்வரசன் யானைக்கண் போன்ற கண்ணை யுடையவனாயும் சேயென்னும் இயற்பெயரையுடையவனுய் மிருத்தனன்.

இடைக்குன்றார் கிழார்.

இடைக்குன்றார் கிழார் என்பவரும் நெடுஞ்செழியனைப் பாடியுள்ளார். நெடுஞ்செழியனை இவர் பசும்பூட் செழியன் என்று விதந்தனர். அவன் மிக்க இளமைப் பருவத்தில் ஏழாமன்னர்களை வென்றதின் பெருவியப்பை எடுத்துரைத்த பாட்டு புறம். எக, எஎ, எஅ, எக. குழந்தைகளுக்கு ஐம்படைத்தாலி யணிவது அக்காலத்து வழக்கமென்று புறம். எஎ-ல் விளங்கும்.

இளங்கீரனார்.

யானைக்கட்சேய் மாந்தரஞ் சேர லிரும்பொறை ஐங் குறுதூறு தொகுப்பித்தனன். இவன் மகனாகிய மாந்தரஞ் சேர லிரும்பொறையைப் பொருந்தில் இளங்கீரனாரென்னும் புலவர் புறம். ஐக-ந் பாடியுள்ளார். இவன்

விளங்கில் என்னும் ஊரைப் பாதுகாந்தவ னென்றும், அழகிய செய்புன் செய்வாசை மிகவும் போற்றும் இயல் பின னென்றும் குறித்த விடத்து அவன் தம்காலத்தில் இருந்திலையென்று வருந்தியதாக இப்புலவர் கூறினார். கூடலூர்கிழார்.

புறம். உகூ-ற் கூடலூர் கிழார் என்னும் புலவர் யானைக்கீட்சேய், தாம் குறித்த நாளில் இறந்து விட்டதற் காக வருந்தினர். அப்பாட்டினால் இவர் வான நூல் வல்லவ ரென்பது தெளிவு.

வடமவண்ணக்கன் பெருஞ்சாத்தனார்.

இவன் காலத்து இருந்த சோழன் இராசசூயம் வேட்ட பெருநற்கிள்ளியாவன். அவன் இவனோடு போர் புரிந்ததாகத் தெரியவருகிறது. இருவரும் போர் புரிந்த காலே சோழனுக்குத் துணையாயிருந்த தேர்வன் மலையன் என்னும் வீரனை வடமவண்ணக்கன் பெருஞ்சாத்தனா ரென்னும் புலவர் புறம். கடநூ-ற் பாடியுள்ளார். அவன் சோழனுக்கு வெற்றி யெய்துவித்த தாகவும், உழுதமாடு வைக்கோலைத் தின்றார் போலப் பிறர்க்கு நல்லவற்றைக் கொடுத்து எஞ்சியதை உண்பானென்றும் அவர் இப்பாட் டினால் குறித்தனர்.

பாண்டரங்கண்ணனாரும் உலோச்சனாரும்.

இராச நாயம் வேட்ட பெருநற்கிள்ளியைப் பாண்ட ரங் கண்ணனா ரென்னும் புலவர் புறம். ககூ-ற் பாடியுள் ளார். அவன் பகைவரது வளமிக்க நாட்டை வென்று எதிர்த்ததையும் அவனுடைய யானைகள் அவனுக்கு வெற்றி தரும்படி போர் புரிந்ததையும் இச்செய்யுளின்கண் எடுத்துரைத்தனர். இக்கிள்ளியை உலோச்சனா ரென் னும் புலவர் புறம். ஈஎஎ-ல் வாழ்த்தியுள்ளார். இவரு டைய பாடல்கள் கற்றிணையிலும் வந்துள்ளன.

ஒளவையார்.

மாந்தரஞ்சொ விரும்பொறைக்குப் பின் சென்
மான் மாவென்கோ வென்பவன் அரசாண்டனன். அவன்
இராசகுயம் வெட்ட பெருந்தகின்றிக்கு கண்பன். அங்
காலத்து அரசாண்ட பாண்டிய மன்னன் கானப்பேர்த்தந்த
உக்கிரப் பெருவழுதியாவன். இம்முனைந்தரும் ஒருங்
கிருந்த விடத்து அவர்கள் முத்திப்போல் விளங்கின
பென்றும், அவர்கள் மூவரும் இரவலர்க்கும் பிறர்க்கும்
வன்மை யுடையராய் ஒற்றுமைப் பட்டு செடுநாள் வாழ
வேண்டு மென்றும் ஒளவையார் பாடிய பாட்டு,
புறம். ௩௬௭.

ஐயூர் மூலங்கிழார்.

உக்கிரப் பெருவழுதி, கானப்போரிருந்த வேங்கை
மார்பனென்னுஞ் சிற்றரசனை வென்று அவனது கோட்
டையைக் கைப்பற்றியதாக ஐயூர்மூலங்கிழார் புறம்.
உக-ல் பாடியுள்ளார். உக்கிரப் பெருவழுதி அகநானூறு
தொகுப் பிந்தவன். கானப்பெரென்பது காளையார் கோவி
லென்று இப்பொழுது வழங்குகின்றது.

கடலுண் மாய்ந்த இளம்பெரு வழுதி எக்காலத்
தவனென்று விளங்கவில்லை. இவர் பரிபாடலில் திரு
மலைப்பற்றிப் பாடியிருக்கின்றார். புறநானூற்று ௧௮௨-ம்
செய்யுளில் விருந்தோம்பலும், புகழ் விரும்பிப் பழி
யஞ்சுதலு முடையராய்த்

“தமக்கென முயலா னோன்றாட்

பிறர்க்கென முயலுந ருண்” மையானே,

இவ்வுலகம் நிலை பெறுவதென்று குறித்தமையான்,
இவருடைய அறவுணர்ச்சி பெரிதுந் தலைசிறந்தது. நம்
நினை தொகுப்பித்த பன்னுநெந்த மாறன்வழுதி, உக்

செய் பெருவழுதிக்குப் பின் ஆண்டிருத்தல் வேண்டும். இவர்க்குப் பின் வரகுணனும் அவனுக்குப்பின் மாணிக்க வாசகர் காலத்து மன்னனும் அரசு செலுத்தியிருக்கலாம்.

சேரமது இறுதிக்காலம்

சேரமன்னருள், சேரமான் மாவெண் கோவிற்குப் பின் இன்னமன்ன அரசாண்டனரென்பது விளங்கவில்லை. சேரமான் வஞ்சனென்னும் அரசன் திருத்தாமனாரென்னும் புலவரார் புறநானூற்று ௩௯௮-ல், புகழ்ந்து பாடப்பட்டனன்.

சேரமான் கோட்டம்பலத்துத் துஞ்சிய மாக்கோதை காலமும் இனிது விளங்கவில்லை. அவன் புறநானூற்று ௨௪௫-ற் பாடிய பாடலால், தன் மனைவி இறந்தபின் தான் உயிர் வாழ்வதைப்பற்றிக் கவன்றதாகத் தெரிகிறது. இதனால் அவனது இவ்வாழ்வின் சிறப்பு விளங்குகின்றது.

சேரமான் கணைக்கா விரும்பொறை யென்பவன் கோச்செங்கட் சோழனார் சிறைவைக்கப்பட்டுத் தண்ணீர் கிடைத்த போதும் அருந்தாது மானமிக்கு உயிர் நுறக்கும்போது பாடிய பாட்டு புறம். எச. அது யாவ நுள்ளத்தைபும் உருக்கவல்லது.

அவனுக்குப் பின் தொண்டியிலாண்ட கோக்கோதை மார்பன் என்பவன் செங்கணாற் பிடிப்பட்டிருத்தல் கூடும். பொய்கைபார் புறம். ௪௮-ல், தொண்டியைச் சிறப்பித்து அது தம்முர் என்று கூறுவது காண்க. புறம். ௪௯-ல், தொண்டி நகரத்தில், மருதமும் ஓய்தலும்

மயங்குநயத்தை அழகாகக் கூறியுள்ளார். இவரே தமது அரசனைச் செங்கண்ணிடமிருந்து மீட்பதற்குக் கனவழி பாடினாவர். இவரும் பொய்கை யாழ்வாரும் வேறு வேறு என்பதை உயர்திரு சுவாமி வேதாசலமென்னும் மறைமலை யடிகள் தக்க எதுக்களாளால் நிறுவிபுள்ளார். மூவன் என்பவனை வென்று அவன் பல்லைப் பிடுங்கிச் சேரன் தன்னுடைய தொண்டிற்குத் தகுக் கோட்டை வாழிற்கதவில் அழுத்திவைத்த செய்தியை நற்றிணை கஅ-ல் பொய்கையார் கூறியுள்ளார்.

சோழர்நிலை

சோழஅரசர் குடும்பத்தில் இராசசூயம் வேட்ட பெருநற்கிள்ளிக்குப் பின், செங்கணன் காலம்வரை அரசாண்டார் இன்னாரென்று விளங்கவில்லை. செங்கணனுக்கு முன்னும் இளந்திரையன் காலத்திற்குப் பின்னும் காஞ்சிபுரத்திற் பல்லவமன்னர் சிலர் ஏறக்குறைய கூடா-முதல் ௩௫0 வரை அரசாண்டதாகத் தெரிகின்றது. கோச் செங்கட் சோழன் காலத்தே வடகாட்டரசர் வலிகுறைந்தது. செங்கணன் தன் காலத்துப் பாண்டியர் சேரர் பல்லவர் முதலியோரை வென்று தென்னாடு முழுவதும் தன் குடைக்கீழ் அடக்கி யாண்டமையால், சமுத்திர குப்தனென்பவன் தென்னாட்டிற் றனது ஆட்சியைச் செலுத்த இயலாதவனானென்று வரலாற் றுசிரியர்கள் கூறுகின்றார்கள். செங்கணன் காலம். கி. பி. ௩௫0-முதல் ௩௮௪-வரை யிருக்கலாமென்று வரலாற்றசிரியர் கருதுவதாலும், அவன் காலத்துப் பாண்டியமாபு சிறப்பொடு திகழக் காணுமையானும், அவன் காலத்திற்கு முன்பே

வரகுணனும், மானிக்கவாசகப் பெருமானை அமைச்சராகப்பெற்ற மன்னனும் அரசாண்டிருக்க வேண்டும். மானிக்கவாசகப் பெருமானது திருவாசகத்துள் பல்லவ மன்னரைப் பற்றி யாதுங்காணப் படாமையின் செங்குணன் காலத்திற்கு முன்னேயே, பல்லவராட்சி தொடங்கு முன்னரே, மணிமொழியார் திகழ்ந்தனரென்று கொள்ள இடமுண்டு.

கடைச்சங்க காலத்துப் புலவருள் அக்காலத்து அரசரையுங் குறுநில மன்னரையும் பாடினதாக நமக்கு இப்போது தெரிகிற புலவர் வரலாறு இதுகாறங் கூறப் பட்டது. அக்காலத்தில் வாழ்ந்து செய்யுட் செய்த பிற புலவர் வரலாற்றை எட்டுத்தொகை நூல்களின் அச்சப் பாட்களிற் பாடினோர் வரலாற்றிற்கான்க. அவருள் ஒரு வரை சண்டு விதந்தோதி முடிக்கின்றோம்.

கனியன் பூங்குன்றனார்

கனியன் பூங்குன்றனா ரென்பவர் சோதிடம் வல்லவர். புறம் ககஉ-ல் உயிர்களின் பெருமை சிறுமை ஊழ் வையினானுள்ளன வாதலால்,

“பெரியோரை வியத்தலு மிலமே
சிறியோரை யிகழ்த லதனிணுபிலமே”

என்றனர்.

இப்புலவர் பெருந்துறவி யென்பது,

“யாது மூரே யாவருங் கேளிர்
தீது நன்றும் பிறர்தர வாரா
நோதலுந் தணிதலு மவற்றோ ரன்ன
சாதலும் புதுவ தன்றே வாழ்த

லிணிதென மகிழ்த்தன்று மிலமே முனிவி
 னின்னா தென்றலு! மிலமே ”

என்றமையால் விளங்கும். நற்றிணையிலும் இவர்பாடல் உண்டு.

அதிகாரம். எ.

கடைச்சங்க நூல்கள்.

கடைச்சங்கத்தார் காலத்தில், பன்னூற்றுக்கணக்கான புலவர்கள் பாடற்றிறன் வாய்ந்தவர்களாய் விளங்கினரென்பது எட்டுத்தொகை, பத்துப்பாட்டு, முத்தொள்ளாயிரம், சிலப்பதிகாரம், மணிமேகலை, பதினெண்கீழ்க் கணக்கு என்பவற்றைப் பட்டய அச்சிரியர் கூட்டத்தின் வைத்துணரப்படும். கடைச்சங்கப் பிற்காலப் பகுதியில் தமிழ் நாட்டு மூவரசரும் சிறப்புற்றிருந்ததாகவும், குறுகில மன்னராகிய வெளிர் பலர் வள்ளல்களாகத் திகழ்ந்தனரெனவும், மூவேந்தரும் ஒருவரோடொருவர் பொருது ஒவ்வொரு காலத்தில் ஒவ்வொருவர் வெற்றி யடைந்ததாகவுங் குறுகில மன்னரிற் பலர் தமக்குட்போர் விளைத்தது மன்றி மூவேந்தர்க்குத் துணை நின்றதாகவும் அறிகின்றோம். போரில் வெற்றி கொண்டவர்கள் பகையரசரைத் துன்புறுத்தியதாகவும், அவர்கள் நிலத்தைப் பாழ் செய்ததாகவுங் கெட்கப்படுகின்றது. பாணர், விறலியர், கூத்தர், புலவர், இரவலர் என்போர் அரசனிடத்துப் பரிசில்பெற்று வாழ்ந்தனர்.

பார்ப்பாருள் ஒரு பகுதியார் வேள்விபைத் தமிழ் நாட்டு முறையில் ஊன்பயிலாது சிவபெருமானைக் குறித்து

நடத்தியதாகவும் அரசனிடத்திற் றக்கபரிசு பெற்றதாகவும் அறிகின்றோம். சிவபெருமான், முருகன், கொற்றவை யென்னுங் கடவுளர்க்குக் கோயில்கள் இருந்ததாக அறிவினோம். சிவவழிபாடு சிறப்புற் றேங்கியதாக வுந் தெரிகிறது. வடநாட்டிற் பெரிதும் வழிபடப்பெற்ற பார்ப்பாரில் ஒரு பகுதியாரும், தென்னாட்டுப் பார்ப்பனரும், வேளாளரூள் ஒரு பகுதியாரும், வணிகருட் சிலரும் ஊடுறொழித் துணவுகொண்டு வாழ்ந்ததாகவும், பெருந்துறையிற் உயர்ந்த கொள்கைகளை மக்களுக்கு அறிவுறுத்தின ரெனவும், சோதிடம், மருத்துவம், சிற்பம், மந்திரம் முதலிய பல கலைகளும் வளர்ந்தோங்கின வெனவும், கைத்தொழில், உழவு, வணிகம் முதலியன தழைத்தோங்கினவெனவும், யவனர் முதலிய மேலைத் தேயத் தாரோடு போக்குவரவுங் கடற்போர் முதலியனவும் நிகழ்ந்தனவெனவும், வடநாட்டு ஆரியர், மோரியர் முதலியோரும், தமிழ்நாட்டுக்கருகே வடக்கேயுள்ள வடுகர் என்போரும், தமிழர்க்குப் பகைவராய் வந்தகாலை அவரைப் பொருது தமிழரசர் வென்றனரெனவும், இமயவரம்பன், கரிகாலன், செங்குட்டுவன் முதலியோர் இமயம்வரை படையெடுத்துச் சென்று தங்கள்மாட்சியை நிலை நிறுத்தினார்களெனவும் அறியக்கிடக் கின்றது.

எட்டுத்தொகை நற்றிணை.

அக்காலத்தைப்பற்றிய மஹைசசெய்திகள் சங்க நூல்களுள் ஒவ்வொன்றினையு மாராயுமிடத்து நன்கறி யற்பாலன. எட்டுத் தொகையிலடங்கிய நூல்களைத் தனித்தனி ஆராய்வாம். புறநானூற்றுச் செய்யுள் களையே

மிகுதியும் இதுவரை புலவர்வராலாற்றின் தெரிப்பித்த எடுத்து விதந்தாம். எட்டுத்தொகையுண் முதல் நினைவுநூல் நற்றிணை. இதனுள் கூ-அடிமுதல் கஉ- அடிவரையுள்ள பாடல்கள் ௪00 தொகுக்கப்பட்டுள்ளன. இவை பல புலவர்களால் இயற்றப்பட்ட அகப்பொருட்டுறைகளை விளக்குஞ் செய்யுட்களாகும். இவற்றைத் தொகுப்பித்த அசன் பன்னாடு தந்த மாறன் வழதியென்ப. உக்கிரப் பெருவழுதியின் பாடலொன்றும் (நற். கூஅ) மாறன் வழதியென்பவர் பாடிய பாட்டுக்களிரண்டும் (கூஎ-கூக) இதனுட் காணப்படுகின்றன. நற்றிணைப்பாடல் பாடிய மாறன்வழி அதனைத் தொகுப்பித்த வழிதானே வேறோடுவன்பது விளங்கவில்லை. கஎரு-புலவர்கள் பாடிய பாடல்கள் நற்றிணையிலுள்ளன. இவற்றுட் பல புலவரது காலம் மூவேந்தர் காலத்தை யொட்டியுங் குறுகில் மன்னர் காலத்தை யொட்டியும் ஆராயப்பட்டன.

நற்றிணையிற் பண்டை வழக்கங்கள் பல புலனு கின்றன. காதலி சுவரிலே கோட்டுப் பிரிந்த தலைமகன் வருநான் எண்ணுவதும், (நற். ௩௨௪) காலாற் பந்து விளையாடும் வழக்கமும், காதலர்வரவைப் பல்வி கூறுவதாகக் கருதுவதும் (நற். ௩௩௩), தினைப்புனத்திற் கினியோடும் வழக்கமுதீ (நற். ௨௮௩), இரும்பு காய்ச்சிய உலையிலே கொல்லன் பனைமடலிலுள்ள நீர் தெளித்து நெருப்பை அணைப்பதும் (நற், ௧௨௩), எருமைமேம்ப்போன் அதன் முதுகி லேறிச்செல்வதும் (நற். ௮0) பிறவுங்கூறப்பட்டமை காண்க.

இயற்கை வனப்புப் பல விடங்களில் மிக நயமாக எடுத்துரைக்கப்பட்டுள்ளது. மலைப்பாம்பு யானையைச்

நடத்தியதற்குவதும் (நற். உகச), இளவேனிற் காலத் தலை ஆற்றினில் தன்னார் குறைந்து ஒடுங்கிச்செல் வது பாம்பு ஓடும்பொழுது அந்நன் முதுகு நெளிவது பொன்றிருப்பதும் (நற். ந.அ.௭), பேயின்கைகளில் முள் முருக்கின் உலர்த்த நுணைபப் பொன்றிருப்பதும், மந்தி கடுவனோடு விரோபாதிவதும் (நற். நகச), பெண் யானை தன் கன்றைப் புலியினின்று பாதுகாத்தலும் (நற். அ.௫) பிறவும் வந்தமை காண்க.

உணர்ச்சிக்கு இன்பத்தரும் எண்வகைச் சுவைகளும் பல பாட்டுக்களில் றதும்பி நிற்கின்றன. நற்றிணை உசக-ல் காமக்கண்ணிப் பசலையாடொன்னும் பெண்புலவர், தலைவர் தலைவியைப் பொருளே துவாகப்பிரிந்தேகு தல் கூடாதென்று குரில் இளவேனிற் காலத்தில் கூவுவதாகப் பாடியதும், (நற். சஉ-ல்) தலைவன் மீண்டகாலை தலைவி முற்றுப்பெறாத காலத்துடன் எதிர்கொண்டு அழைத்தனள் என்றதும், தலைமகனது உருவெளித் தோற்றம் தலை மகனுக்குப் புலப்பட்டதென்றதும் (நற். நகஉ), நற். நகஉ-ல் தலைவன் துடிவதறிபுந் தலைவிக்கு வளைகழல்வதற்கு ஏது இயம்பியதும், நற்-கக-ல் தலைவி தூங்காமைக்கு ஏதுயம்பட உரைத்ததும், நற். கூா-ற் செப்பிய கள்ளைவிடு தூதும், நற். உகக-ற் றலை மகனது பசலை தலைமகனது மலைக்காற்று வீசின் மாறுமென்று காதற்சிறப்புக் கூறியதும், நற்றிணை நகக-ல் தலைவிக்கு உடம்பு இளைத்து வளைகழலாதபடி அவள் தந்தை அறுவளையணிந்தனனென்று தலைவி நகைச்சுவையப்ப பொழிந்ததும், நற். உஎஎ-ல் மடலேறுவதிலும் வேட்கை

நோயால் இறந்துபோவது நன்றென்று குறிப்பித்ததும், நம். உகஉ-ல் இரவு வாக்க நதியதலைவனை அவன் வரும்வரை ஆற்றியிருத்தற்பொருட்டு மாணைய நல்க வெணக்கேட்டதும், நற்றிணை ஈா-ல் தலைமகனை வாயில் மறுத்துத் தோழி பரத்தையர் பலர்கூடி அவனை இழுத்ததைத் தான் பார்த்ததாகக் கூறியதும், நம். அஅ-ல் வரை வின்மையால் தலைவி நாயாங்கண்டு, தலைவர் குன்றங்கூட அழுகின்றது, தலைவர்மட்டும் இரங்குவாரிலரெனக் கூறியதும், பிறவும் எண் சுவைகளையும் இனிது விளக்குதல் காண்க.

சில புலவர்களுக்கு அவர்கள், செய்யுளில் கண்ட சிறந்த சொற்றொடர்கள் அவர்கள் பெயராகவாதல் அவர்கள் பெயருக்கு அடைமொழியாகவாதல் அமைந்துள்ளன. நம். உசஉ-வது செய்யுளில் மாணை, 'விழிக்கட் பேதை' யென்றமையால் அச்செய்யுளை இயற்றிய புலவர் விழிக்கட்பேதைப் பெருங் கண்ணாறு என்றமழைக்கப் பட்டார். நம். உஅச-ல், உள்ளமும் அறிவும் இருபுறம் தம்மை இழுப்பதால் இரண்டு யானைகளால் இருபக்கமும் இழுக்கப்பட்ட பழங்கயிறு இற்றாற் போலத் தமது உடம்பு வருந்தியழியு மென்று பாடிய புலவர்க்குத் தேய் புரி பழங்கயிற்றினு ரென்ற பெயர் கொடுக்கப்பட்டது.

புறவினை வண்ணப் புறவு எனச் சிறப்பித்தமையால், வண்ணப்புறக் கந்தரத்தனா ரென்ற பெயர் எழுவதாயிற்று. இவ்வாறே குறுந்தொகை முதலிய வற்றினும் வந்தது காண்க.

நற்றிணை எடு-ற் குருகுவிடு தூதும், நற்றிணை ஈஉ-ற் கிள்ளைவிடு தூதும், ருச-ல் நாரைவிடு தூதும் வந்தமை